

સ્વદેશના ઇતિહાસની મિજલસો



જે. જી. ચૌધરી

ગુજરાત વિદ્યાપીઠ ગ્રંથાલય

[ગુજરાતી કૉપીરાયિટ વિભાગ]

અનુક્રમાંક ૧૬૧૮૮ વર્ગીક

પુસ્તકનું નામ રૂઝદેશના ઇતિહાસની
મિજલસી

વિષય મી ૩૪: ૮૪૬: ૮૨: ૩૨૬૩.૪૩

સ્વદેશના ઇતિહાસની મિજલસો

લેખક,

જેઠાલાલ છ. ચૌધરી, બી. એ.; એસ. ટી. સી.
શિક્ષક, સાર્વજનિક હાઇ સ્કૂલ, સુરત.

સોલ એજન્ટ્સ,

એસર્સ કરસનદાસ નારણદાસ એન્ડ સન્સ;
બુક્સેલર્સ; નાણાવટ, સુરત.

: પ્રકાશક :

જેઠાલાલ છ. ચૌધરી;

ગાંધીપરું,

: સૂરત :

ગુજરાત વિધાપીઠ ગ્રંથાલય
અમદાવાદ
ગુજરાતી કૌપીરાઈ-સંગ્રહ
૧૬૧૮૮

: મુદ્રક :

વજીરામ માનસિંહ

“સૂરત સિટિ” પ્રિ. પ્રેસ,

ચૌડા પૂલ, સૂરત.

આ પુસ્તક સંબંધે થોડુંક

“ગૂજરાતના ઇતિહાસની મિજલસો” પછી આ “સ્વદેશના ઇતિહાસની મિજલસો”માં વિદ્યાર્થીઓને આપણા દેશના ઇતિહાસનું પ્રાથમિક જ્ઞાન આપવાનો ઉદ્દેશ રાખ્યો છે.

સામાન્ય રીતે આપણી શાળાઓમાં ગૂજરાતી ધોરણ પાંચમામાં અથવા અંગ્રેજી ધોરણ પહેલામાં વિદ્યાર્થીઓ હિંદના ઇતિહાસનું બહુતર શરૂ કરે છે. આ જ વખતે તેઓ જાતે હોંશથી ઇતિહાસનું પુસ્તક વાંચે, અને એમાંથી આનંદ સાથે જ્ઞાન મેળવે એવું પુસ્તક એમના હાથમાં મુકાવું જોઈએ; તદ્દિતર પરિણામ એ આવે છે, કે ઇતિહાસના વિષયમાં પ્રવેશ કરતાં બાળકો કાં તો પરીક્ષાની બીકે શિક્ષકે સૂચવેલા વિષયો ગ્રાહી નાખે છે, કે કાં તો એ વિષય પરત્વે કંટાળો ખાઈ ઇતિહાસના જ્ઞાનથી તદ્દન વિમુખ રહે છે.

આ ઇતિહાસ લખવામાં મેં વિદ્યાર્થીઓની દૃષ્ટિએ જ કામ લીધું છે. પુસ્તકમાં સરળ સંવાદપદ્ધતિ યોજીને ઇતિહાસને હળવો ને રસિક બનાવવા પૂરતો પ્રયત્ન કર્યો છે. વળી કોઈ પણ ઐતિહાસિક મહત્વના બનાવને સીરી જવા દીધો નથી; તેમ એ બધા બનાવોની સંકલના અતુટ રહે એ ઉપર પણ ખાસ લક્ષ આપ્યું છે.

મારે કહેવું જોઈએ કે આ નાના પુસ્તકમાં મેં ઇતિહાસનું જાંડું જ્ઞાન આપવા પ્રયત્ન નથી જ કર્યો; પણ વિદ્યાર્થીઓ ઇતિહાસના વિષયમાં રસ લેતા થાય અને શિક્ષક પાસેથી નવું નવું જાણવાને આતુર બને એ જાતની એમની મનોવૃત્તિ કેળવવાનો પ્રયત્ન આ પુસ્તકમાં મેં કર્યો છે. અને ઇતિહાસનું શિક્ષણ શરૂ કરતાં બાળકો માટે બીજું વધારે કરવાપણું પણ શું હોઈ શકે ?

મારી બૂલચૂક તરફ ખ્યાન ખેંચનારનો કે મિત્રભાવે સૂચના કરનારનો હું અંતઃકરણપૂર્વક આભાર માનીશ.

ગ્રાહીપત્ર, સૂરત.

વિન્યાસશ્રી, '૮૭

જેઠાલાલ છ. ચૌધરી

સ્વદેશનો ઇતિહાસ શરૂ કરતાં બાળકોને બે બોલ

સ્વદેશ એટલે આપણો દેશ. જે દેશમાં આપણો જન્મ થયો હોય તે આપણો દેશ અથવા સ્વદેશ કહેવાય. હિંદુસ્તાન એ આપણો દેશ છે, સ્વદેશ છે, આપણી જન્મભૂમિ છે.

આપણી જન્મભૂમિ હિંદુસ્તાન જેવો રસકસે ભરેલો દેશ ધરતીના પટ ઉપર બીજો નથી. આપણી જન્મભૂમિ ઉપર પરમાત્માના આરે હાથ છે.

પ્રભુના આવા લડીલા આપણા દેશનો ઇતિહાસ આ પુસ્તકમાં આપેલો છે. તમે તમારી જાતે આ પુસ્તક વાંચજો, અને વિચારજો; ઉતાવળ કરશો નહિ. વિસામો આવે ત્યાં આરામ લેજો; અને વાંચેલું તાબું કરીને જ નવી મિજલસ વાંચવી શરૂ કરજો.

જન્મ આપનારી માતા પોતાના અમૃત જેવા દૂધથી આપણું પોષણ બાળપણમાં કરે છે; મોટપણમાં આપણી જન્મભૂમિ પોતાના રસકસથી આપણું પોષણ કરે છે. જનની અને જન્મભૂમિ બંને આપણને પોષે છે; માટે બંનેની આપણે સેવા કરવી જોઈએ, બંનેને આપણે વંદવી જોઈએ.

એક બીજી વાત : તમે બધાં ભરતભૂમિનાં બાળકો છો,
હિંદુમાતાનાં પુત્રપુત્રીઓ છો. ભારતમાતા રીઝે એવાં તમે
કામ કરજો, એવાં તમે નામ કરજો !

ચાલો ગાઓ, કવિ ખખરદારનું આ ગીત :

: : અમારો દેશ : :

અમે ભરતભૂમિના પુત્રો, અમ માત પુરાણ પવિત્ર;
રે ! જેનાં સુંદર સૂત્રો જળકાવે ઉચ્ચ ચરિત્ર.
અમ અંતરને ઉદ્દેશી કરશું હોકાર હ્રમેશ,
અમે હિંદી, હિંદી, હિંદી; છે હિંદુ અમારો દેશ.

* * * *

ક્યાં હશે હિમાલય જેવો ? ક્યાં પુણ્ય પવિત્રજ ગંગ ?
ક્યાં મળે અલૌકિક એવા સહુ દેશ તણા બહુ રંગ ?
ક્યાં મુનિ ઇશ્વરજન ખેતી કરતા પ્રભુપંથ ઉજેશ ?
અમે હિંદી, હિંદી, હિંદી; છે હિંદુ અમારો દેશ.
ક્યાં રામયુધિષ્ઠિર ધૂમ્યા ? ક્યાં ગરજ્યા અર્જુનભીમ ?
ક્યાં રજપૂતવીર અઝૂમ્યા, બળ દાખવવા અસીમ ?
રે ભૂલીએ તે રીતે શી, અમ અંતરથી લવલેશ ?
અમે હિંદી, હિંદી, હિંદી; છે હિંદુ અમારો દેશ.

* * * *

ધમધમ ધરણી ધ્રૂજવશું, અમ દેશ તણાં કરી ગાન;
જય જય જયનાદ કરીશું, હૃદય મોંઘા અમ પ્રાણ.
એ ભક્તિ વસી ઉર તેશી દેખે શક્તિ, પરમેશ !
અમે હિંદી, હિંદી, હિંદી; છે હિંદુ અમારો દેશ.

:: અનુક્રમણિકા ::

	પૃષ્ઠ
મિજલસ ૧ લી :	૧ - ૧૪
[હિંદુસ્તાનની આઠી ભૂગોળ અને હિમાલય.]	
મિજલસ ૨ જી : (ઇ. સ. પૂર્વેનો હિંદુસ્તાન)	૧૫ - ૨૪
[અર્યો; વેદ; અને વર્ણશ્રમવ્યવસ્થા.]	
મિજલસ ૩ જી : (ઇ. સ. પૂર્વેની વાતો)	૨૫ - ૩૭
[રામાયણ; મહાભારત; અને ભગવદ્ગીતા.]	
મિજલસ ૪ થી : (ઇ. સ. પૂર્વે ૬૦૦ લગભગ)	૩૮ - ૪૬
[ગૌતમ બુદ્ધ અને મહાવીર સ્વામી.]	
મિજલસ ૫ મી : (ઇ. સ. પૂર્વે ૫૪૩ થી આગળ)	૪૭ - ૫૭
[મગધનું રાજ્ય; ચંદ્રગુપ્ત; અશોક; અને પરદેશી જાતો]	
મિજલસ ૬ ઠી : (ઇ. સ. ૩૨૦-૬૦૬)	૫૮ - ૬૭
[ગુપ્તવંશના રાજાઓ; હ્યુએનસંગ.]	
મિજલસ ૭ મી : (ઇ. સ. ૬૦૬-૧૨૦૬)	૬૮ - ૭૮
[રજપૂત રાજ્યોનો ઉદય ને પડતી; હિંદમાં મુસલમાની રાજ્ય.]	
મિજલસ ૮ મી : (ઇ. સ. ૧૨૦૬-૧૫૨૬)	૭૯ - ૯૨
[મુહમ્મદ પયગંબર; ગુલામવંશથી લોદીવંશ]	
મિજલસ ૯ મી : (ઇ. સ. ૧૫૨૬-૧૫૫૬)	૯૩ - ૧૦૫
[મુગલવંશ :—બાબર અને હુમાયુ; સૂરવંશ.]	
મિજલસ ૧૦ મી : (ઇ. સ. ૧૫૫૬-૧૬૦૫)	૧૦૬-૧૨૦
[મુગલવંશ :—અકબર.]	
મિજલસ ૧૧ મી : (ઇ. સ. ૧૬૦૫-૧૬૫૮)	૧૨૧-૧૩૪
[મુગલવંશ :—જહાંગીર અને શાહજહાં.]	
મિજલસ ૧૨ મી : (ઇ. સ. ૧૬૫૮-૧૭૦૭)	૧૩૫-૧૫૧
[મુગલવંશ :—ઔરંગઝેબ; મરાઠાઓનો ઉદય.]	
મિજલસ ૧૩ મી : (ઇ. સ. ૧૭૦૭-૧૮૫૮)	૧૫૨-૧૬૪
[મુગલવંશના છેલ્લા પાદશાહો અને એ વંશની પડતી.]	
મિજલસ ૧૪ મી : (ઇ. સ. ૧૬૨૭-૧૭૬૧)	૧૬૫-૧૭૭

[મરાઠાઓનો ઇતિહાસ :—શિવાજી; શાહુ;

બાજીરાવ; બાલાજી; પાણિપતનું યુદ્ધ.]

મિજલસ ૧૫ મી : (ઇ. સ. ૧૭૬૧-૧૮૧૮) ૧૭૮-૧૯૦

[પેશ્વાઈનો ઉદય, મધ્યાહ્ન, અને અંત.]

મિજલસ ૧૬ મી : (ઇ. સ. ૧૪૯૮-૧૭૬૦) ૧૯૧-૨૦૮

[હિંદમાં યુરોપી પ્રજાઓ :—પોર્ટુગીઝ અને ફ્રેંચોની પડતી; અંગ્રેજોની ચડતી.]

મિજલસ ૧૭ મી : (ઇ. સ. ૧૭૬૦-૧૭૮૫) ૨૦૯-૨૨૬

[બંગાળમાં અંગ્રેજ કંપની; પ્લાસીના યુદ્ધથી માંડી વોરન હેસ્ટિંગ્સ સુધી.]

મિજલસ ૧૮ મી : (ઇ. સ. ૧૭૮૫-૧૮૦૫) ૨૩૦-૨૪૫

[કંપનીની વધતી સત્તા: કૉર્નવૉલિસથી વેલેસ્લી.]

મિજલસ ૧૯ મી : (ઇ. સ. ૧૮૦૫-૧૮૨૩) ૨૪૬-૨૫૬

[સર જ્યોર્જ બારોથી માર્ક્વિસ હેસ્ટિંગ્સ.]

મિજલસ ૨૦ મી : (ઇ. સ. ૧૮૨૩-૧૮૪૪) ૨૫૭-૨૬૭

[લૉર્ડ અમહસ્ટથી લૉર્ડ એલનબરો.]

મિજલસ ૨૧ મી : (ઇ. સ. ૧૮૪૪-૧૮૫૮) ૨૬૮-૨૮૩

[લૉર્ડ દેલહાઉસીથી લૉર્ડ કૉનિંગ; કંપનીની સત્તાનો અંત અને મહારાણીનો હંદરો.]

મિજલસ ૨૨ મી : (ઇ. સ. ૧૮૫૮-૧૮૮૪) ૨૮૪-૨૯૫

[બ્રિટિશ રાજ્ય : વાઇસરૉય લૉર્ડ કૉનિંગથી લૉર્ડ રિપન.]

મિજલસ ૨૩ મી : (ઇ. સ. ૧૮૮૪-૧૯૦૫) ૨૯૬-૩૦૭

[લૉર્ડ ડફ્રીનથી લૉર્ડ કર્ઝન.]

મિજલસ ૨૪ મી : (ઇ. સ. ૧૯૦૫-૧૯૩૨) ૩૦૮-૩૧૯

[લૉર્ડ મિન્ટો થી લૉર્ડ વિલિંગ્ડન.]

મિજલસ ૨૫ મી : ૩૨૦-૩૪૨

[હિંદુ રાજ્યતંત્ર.]

શુદ્ધિપત્રક : (નાનીભાટી તમામ જૂલોનું) ૩૪૩-૩૪૪

સ્વદેશ-આપણો દેશ



અય માતૃભૂમિ ! તારા ચરણોમાં શીશ નમાવું

મિજલસ ૧ લી

[દામોદર જની પોતાની દીકરી વિનુ સાથે વાતો કરતા બેઠા છે.]

વિનુ—હું મોટાભાઈ, સામળકાકા ક્યારે આવશે?

દામોદર—રમણુ ગયો છે તે હુમણાં બોલાવીને આવશે.

વિનુ—સામળકાકા બધી જત્રા કરી આવ્યા?

દામોદર—હા. ચારે ધામની જત્રા કરી આવ્યા.

વિનુ—એ ચાર ધામ ક્યાં ક્યાં?

દામોદર—જે, સાંભળ; હરદ્વાર, જગન્નાથપુરી, રામેશ્વર, અને દ્વારકા એ ચાર ધામ ગણાય છે. સામળકાકા હરદ્વાર જઈ આવ્યા; ત્યાંથી કાશી અને પ્રયાગ થઈ જગન્નાથપુરી જઈ આવ્યા; ત્યાંથી આગળ ચાલતાં ઠેઠ દક્ષિણમાં લંકા પાસે રામેશ્વર કે રામનાથ મહાદેવનાં દર્શન કરી આવ્યા; ત્યાંથી વળતાં પંઢરપુર, નાશિકચંબક, ડાકેર વગેરે ઠેકાણે દર્શન કરી અહીં આવી પહોંચ્યા; અને દ્વારકા તો એ જઈ આવ્યા હતા.

વિનુ—હા, હા; દ્વારકા તો સામળકાકા પહેલાં જઈ આવ્યા છે.

દામોદર—સામળ ખરો લાગ્યશાળી. બધી જાત્રા કરી આવ્યો.

વિનુ—મોટાભાઈ, આપણે ક્યારે જઈશું ?

દામોદર—લગવાનની મરજી હશે ત્યારે જવાશે. આપણું ધાર્યું કાંઈ થવાનું છે ?

વિનુ—હું મોટાભાઈ, જાત્રા કરવાથી શું થાય ?

દામોદર—લગવાનનાં દર્શન થાય.

વિનુ—લગવાનનાં દર્શન તો આપણે અહીં મંદિરમાં પણ કરીએ છીએ.

દામોદર—એ ખરું; પણ જાત્રામાં લગવાનની ખરી ભક્તિ થાય. અહીં તો ઘરકામ આડે લગવાનની ભક્તિ કરવાનો અવસરજ ક્યાં મળે છે ? વળી જોને વિનુ, ગંગાજમના જેવી મોટી પવિત્ર નદીઓમાં નાહીએ, તો આપણાં પાપમાત્ર બળી જાય. અહા ! ગંગાજીમાં નહાવાનો લાડાવો તો એક વાર લેવો જ જોઈએ. ગંગાજીમાં નહાવાનું બહુ પુણ્ય છે.

વિનુ—એનું શું કારણ, મોટાભાઈ ?

દામોદર—ગંગાજી તો સ્વર્ગમાંથી અહીં નીચે આવ્યાં છે.

વિનુ—એમ ?

દામોદર—હા. પહેલાં એ સ્વર્ગમાં હતાં; પણ ભગીરથ નામના રાજાએ ઘણાં તપ તપીને એમને સ્વર્ગમાંથી નીચે ઉતાર્યાં.

વિનુ—ભગીરથરાજાને એટલું બધું તપ કરવાનું શું કારણ ?

દામોદર—ભગીરથરાજાના વડવાઓ કમોતે મુઆ હતા; કપિલમુનિએ એમને બાળી ભસ્મ કરી નાખ્યા હતા;

અને બધા મંરકમાં પડ્યા હતા. એમની ભસ્મ ગંગાજનાં પાણીમાં પધરાવાય, તોજ એ બધા સ્વર્ગમાં જાય. એથી ભગીરથરાજાએ ઘણાં ઘણાં તપ કરીને ગંગાજને પ્રસન્ન કર્યા; અને પછી ગંગાજ સ્વર્ગમાંથી નીચે ઊતર્યા, ત્યારે જ એ ભગીરથરાજાના બધા વડવાઓની સદ્ગતિ થઈ, સમજી ?

વિનુ—સમજી, મોટાભાઈ. પણ ગંગાજ પહેલાં ક્યાં ઊતર્યા હશે ?

દામોદર—પ્રથમ શંકરની જટામાં ઊતર્યા હતાં.

વિનુ—એવડી મોટી શંકરની જટા !

દામોદર—હિમાલયપર્વત વિશે એક વાર મેં તને વાત કરી હતી, યાદ છે ?

વિનુ—હા. જ્યાં સદાય નર્યો બરફજ પથરાયેલો રહે છે. જ્યાં જ્યાં તો એનાં શિખરો છે. જ્યાં નજર કરો ત્યાં બરફ, બરફ, ને બરફજ દેખાય, એમ તમે કહેતા હતા.

દામોદર—હા; તેથીજ એનું નામ હિમાલય એટલે બરફનું ઘર પડ્યું છે. એ હિમાલય બહુ મોટો પર્વત છે. એટલો બધો મોટો છે, કે એના જેટલો જિયો પર્વત આખી દુનિયામાં બીજો કોઈ નથી. ગૌરશંકર નામનું એક શિખર તો પાંચ માઈલ જિયું છે !

વિનુ—પાંચ માઈલ જિયું ! હું મોટાભાઈ, એટલે જિયે કોઈ ચડી આવ્યું હશે ?

દામોદર—ના રે ! કેટલાક સાહસિક માણસો કાંકાં તો બહુ મારે છે; પણ હજી સુધી કોઈ એની ટોચે જઈ શક્યું નથી. ક્યાંથી જવાય ? ચારે કોર બરફ, બરફ, ને બરફજ. કંડીનો તો પારજ નહિ. વિનુ, હિમાલયપર્વત એટલે

એક મોટું શિખર એમ ન સમજતી, હો. હિમાલયપર્વતની તો હારની હારે આવેલી છે; અને કેટલાંય તો એમાં ગિયાં ગિયાં શિખરો છે. એ પર્વત એટલો બધો લાંબો, એટલો બધો ગિચો, અને એટલો બધો પહોળો છે, કે એ ઓળંગીને કોઈથી જઈએ ન શકાય, ને આવીએ ન શકાય.

વિનુ—એટલો બધો એ ગૂંચવણભરેલો છે ?

દામોદર—હા. એની એ અટપટી ગૂંચવણ એનું નામજ શંકરની જટા. ગંગાજી એ જટામાં આવીને પડ્યાં, અને ત્યાંથી આગળ વહેતાં હિંદુસ્તાનમાં આવ્યાં.

વિનુ—ત્યારે તો મોટાભાઈ, હિમાલય એટલેજ શંકર એમ થયું !

દામોદર—હા; હિમાલય એ શંકરજ છે. શંકર એટલે શં (ભલું) કરનાર. હિમાલય આપણું ઘણું ભલું કરે છે, તેથી એજ આપણો શંકર છે; અને એ શંકરની જટામાંથીજ ગંગાજી નીકળે છે.

વિનુ—ગંગાજીની વાત તો મોટાભાઈ, બહુ સારી છે, હો. ભગીરથરાજા ગંગાજીને સ્વર્ગમાંથી અહીં લાવ્યા, ખરું ને ?

દામોદર—હા; અને તેથી ગંગાજીનું ખીજું નામ ભાગીરથી પણ કહેવાય છે.

વિનુ—ભગીરથ લાવ્યા માટેજ ને ?

દામોદર—હા. વિનુ, હજી રમણ કેમ ન આવ્યો ?

વિનુ—હું જઈને બોલાવી આવું ?

દામોદર—ના, ના. હવે તો એ આવતો હશે.

[વિનુ ખારણા પાસે જાય છે, અને તરત પાછી આવે છે.]

વિનુ—મોટાભાઈ! મોટાભાઈ! સામળકાકા આવ્યા !

[સામળ અને રમણ બારણામાં દાખલ થાય છે.]

દામોદર—(સામે જઈ) ઓહો ! સામળ ! આવ, આવ; ભલે આવ્યો. કુશળ તો છે ને ? બધી જત્રા કરી ને ? (જરા મોટેથી) સાંભળ્યું કે ? આ સામળ આવ્યો છે. (વિનુને) જા, તારી બાને કહે, કે સામળકાકા આવ્યા છે.

[વિનુ ઓરડામાં જાય છે. સામળ ઢાલિયે બેસે છે.]

સામળ—અરે લાઈ દામોદર, જત્રા કરવાની તો ભારે મજા પડી. ચાર મહિના રખડ્યો; પણ ભગવાનની કૃપાથી આંખ કે માથું સરખું દુખ્યું નથી. વાહ ! મારા નાથ ! ભારે કરુણા કરી.

[વિનુની બા આવે છે. હાથમાં પાણીનો લોટો છે.]

વિં બા—(ઓવારણું લેતાં) સારા તો છો ને, સામળલાઈ ? અમારી વતી બધે દર્શન કર્યાં, કે પછી ભૂલી ગયા ?

સામળ—એ તે કેમ ભુલાય ? બધે ઠેકાણે તમારા બધાંની વતી મેં દર્શન કર્યાં છે. ગંગાજીમાં ને જમનાજીમાં તમને બધાંને યાદ કરીકરીને નાહ્યો છું. આ ઘરને તો હું કેમ વીસરી શકું ? તમારાં પુણ્યે તો આ સામળલાઈ જત્રા કરી આવ્યા.

વિં બા—પુણ્ય તમારાં, સામળલાઈ. ભલા, બહુ સારું થયું. મારો અંતરાત્મા બહુ રાજી થયો. ઠીક; ખીજ વાત પછી, પણ આ પાણી તો ખીઓ.

સામળ—(પાણીનો લોટો લેતાં) હા, લાવો. (પાણી પીને) લાલી, આ લો ગંગાજીની લોટી; આ ખીજ જમનાજીની છે. આમાં મથુરાના પેંડા છે. આમાં કાશીની પ્રસાદી છે. આમાં જગન્નાથપુરીના ચોખા છે. આ નાની મૂર્તિ

રામનાથ સ્વામીની છે. આ છળી પંઢરપુરના વિઠાબાની. આ ત્ર્યંબકેશ્વર; આ ડાકોરના રણછોડજી; અને આ ગોપીચંદન. ઠેઠ વૃન્દાવનથી તમારે માટેજ લાવ્યો છું.

[વિનુ ને રમણ બધી ચીજો જોવામાં મશગૂલ બની જાય છે.]

વિં બા—સામળભાઈ, તમે તો અમને બહુ યાદ કર્યા લાગે છે ને શું ! આ ગોપીચંદન તમે મારે માટેજ લાવ્યા છો ?

સામળ—હા. વૃન્દાવનમાં જ્યાં ભગવાન કૃષ્ણ ગોપીઓ સાથે રાસ રમતા હતા ત્યાંની આ પીળી ને સુગંધી મટોડી છે. આ મટોડી શ્રીકૃષ્ણભગવાનનાં ચરણની ખાસ પ્રસાદી છે.

રમણ—સામળકાકા, તમે કૃષ્ણભગવાનના વૃન્દાવનમાં પણ જઈ આવ્યા ?

સામળ—હા.

રમણ—અને કંસમામાનું મથુરા પણ જોયું ?

સામળ—હા. મેં તો ઘણુંઘણું જોયું છે. કાંઈ બાકી રાખ્યું નથી.

વિનુ—સામળકાકા, તમે હિમાલય જોયો ?

સામળ—મેં તો જોયો; પણ તેં જોયો છે ?

વિનુ—મને મારા મોટાભાઈએ હમણાંજ હિમાલયની વાત કરી. ગંગાજીની પણ વાત કરી.

સામળ—વાત કરી એમાં શું ? મેં તો બધું નજરો-નજર જોયું. વાહ ! શો હિમાલય શોભે છે ! એ તો બરફનોજ મોટો પહાડ છે. ચારે કોર ધોળો ધોળો રૂની પૂણી જેવો બરફ પથરાયેલો છે; અને ઊંચો તો એટલો બધો, કે આકાશ સાથે વાતો કરે છે !

રમણ—સામળકાકા, એની પેઢી પાર શું હશે ?

સામળ—એની પેલી પાર જમીનજ તો.

રમણ—આપણા જેવીજ ?

સામળ—આપણા હિન્દુસ્તાન જેવી ? રામરામ ભજો ! આપણા જેવી ભૂમિ તો દુનિયામાં છે જ નહિ. આપણી તો દેવભૂમિ છે. સ્વર્ગના દેવો પણ ફરવા આવે, તો આપણા હિન્દુસ્તાનમાંજ આવે છે; સમજ્યો, રમણ ?

રમણ—અને આપણા શંકરભગવાન પણ હિમાલયમાંજ વસે છે ને ? એમનું કૈલાસ હિમાલયમાંજ આવ્યું ને ?

વિનુ—અરે ! હિમાલય એજ આપણો શંકર, કેમ ખરું ને, સામળકાકા ?

સામળ—હા. વિનુ ખરું કહે છે, રમણ. હિમાલય આપણો શંકર છે. શંકર એટલે ભલું કરનાર. હિન્દુસ્તાનનું ભલું કરનાર હિમાલયજ છે. હિમાલય હોય નહિ, અને આપણો દેશ આટલો બધો ફળદ્રુપ હોય નહિ.

રમણ—ખરી વાત, સામળકાકા ?

સામળ—ત્યારે શું ખોટી વાત ? હિમાલયમાંથી ગંગા, જમના, સિંધુ, સતલજ, બ્રહ્મપુત્રા, અને બીજી કેટલીય નાની-મોટી નદીઓ વહે છે. એ બધી નદીઓનાં પાણી આપણા હિન્દુસ્તાનને જ મળે છે. હિમાલય ન હોત, તો એ બધી નદીઓનાં પાણી આપણને મળત ?

રમણ—ના.

સામળ—વળી હિમાલય બહુજ ઊંચો હોઈ, પાણીની ભરેલી વાદળીઓને હિન્દુસ્તાનની બહાર જવા જ દેતો નથી. જો કેઈ વાદળી બહાર જવા જાય, કે એનું બધું પાણી હિમાલય ધાલવી દે છે. કેઈ વાદળીને હિન્દુસ્તાનની બહાર

જવાબ દેતો નથી ને !

રમાણુ—તેમાંજ ત્યારે આપણે ત્યાં વરસાદ બહુ થતો હશે, ખરું ને ?

સામળ—હા. આપણા હિન્દુસ્તાનમાં પૂરતો વરસાદ થાય છે તેનું કારણ હિમાલય જ છે. વળી એ આપણો મોટો ચોકીદાર પણ છે.

વિનુ—આપણો ચોકીદાર ?

સામળ—હા. ઉત્તર તરફથી કોઈ દુશ્મનને આવવા જ ન દે; ને કોઈ આવવા મહેનત કરે, તો મરીજ બાય.

વિનુ—હા, હા. એ શંકરની જટામાં ગંગાજી જેવાં ગૂંચવાઈ ગયાં હતાં, તો માનવીઓ તો એમાં થઈને ક્યાંથી જ આવી શકે ? મોટાભાઈ, ખરું ને ?

દામોદર—ખરુંજ તો. માટે તો એ હિમાલય આપણો મોટો ચોકીદાર કહેવાય છે.

સામળ—અને હિમાલય તો ભાતભાતની વનસ્પતિઓની ખાણ છે. મુલકમાત્રની વનસ્પતિ હિમાલયમાં મળી આવે છે.

દામોદર—હિમાલયની શી વાત કરવી ! એ તો સાક્ષાત્ શંકરદાદા છે.

સામળ—દામોદર, ખરેખર આપણો દેશ કુદરતનો લાડીલો દેશ છે. અહીં શું નથી થતું ? જે જોઈએ તે બધું છે.

દામોદર—બધુંજ. ખાવાપીવાનું, પહેરવાઓઢવાનું, હરવાફરવાનું, વગેરે બધું જ સુખ છે. આપણો ભરતખંડ તો ભરતખંડ જ છે. એ તો એક દેવભૂમિ છે.

સામળ—એમાં ના જ નહિ. કુદરતે રક્ષણ પણ કેવું મજેનું કર્યું છે ! ઉત્તરમાં તો જાણે હિમાલય રક્ષા કરે છે.

પૂર્વમાં બ્રહ્મદેશનાં ગીચ ઝાડીવાળાં જંગલો આવેલાં છે. દક્ષિણ અને પશ્ચિમમાં સમુદ્રદેવ ચોકી કરી રહ્યો છે. વાહુ ! ભાઈ વાહુ ! આપણા ઉપર તો ભગવાનની પૂરી મહેર છે. દામોદર, હું જ્યાં જ્યાં આ જંગલમાં ફર્યો, ત્યાં ત્યાં મેં તો બધે લીલા-લહેર જ જોઈ છે.

દામોદર—એ તારી વાત ખરી છે; પણ એ બધો પ્રતાપ આપણી કળદ્રુપ ભૂમિનો છે, હો ? બાકી આપણા લોકો ધંધારોજગારમાં તો કંગાળ થઈ ગયા છે. પહેલાંના જેવા ક્યાં રહ્યા છે આપણા હુન્નરઉદ્યોગો ? આજે તો બધું પરદેશથી આવે છે; અને આપણા લોકો આજસુ બની બેઠા છે. છતાં આપણે જીવતા રહ્યા છીએ એ પ્રતાપ આપણી ભૂમિનો.

રમણ—મોટાભાઈ, એ ખરી વાત, કે આપણે હાલ આજસુ બની બેઠા છીએ ?

દામોદર—હા. એવા આજસુ, કે લોચ પડેલી બાકી રાયણ પણ આપણે આપણા હાથ વતી મોંમાં મૂકી શકતા નથી; અને બીજાને કહીએ છીએ, કે જરા આ રાયણ મારા મોંમાં મૂકે ને. આપણે ત્યાં બધું પાકે છે; છતાં આપણે પરદેશ ઉપર આધાર રાખીને બેસીએ છીએ. કપાસ અહીં થોકબંધ પાકે છે; છતાં એજ કપાસનું કાપડ પરદેશથી વણુઈને આવે તે આપણે ભારે દામે ખરીદીએ છીએ, ને હાથે કરીને પાયમાલ થઈએ છીએ.

રમણ—હું ! તેમાંજ ગાંધીજી ખાદી પહેરવાનું કહે છે; સમજ્યો. પણ હું સામળકાકા, તમે જાત્રીએ જઈને શું કરી આવ્યા ?

સામળ—હું શંકરભગવાનનાં તથા હિમાલયનાં દર્શન

કરી આવ્યો; ગંગાજીમાં નાહી આવ્યો; જગન્નાથપુરીમાં બધાની સાથે એક લાણે ખેસી જમી આવ્યો; રામેશ્વરમાં સમનાથ-મહાદેવની પૂજા કરી આવ્યો; અને પછી વિઠોબા, ત્ર્યંબકેશ્વર, અને રણછોડજીનાં દર્શન કરી અહીં આવ્યો.

રમણ—ખીજું શું ?

સામળ—ખીજું તો દેશદેશનાં પાણી પીધાં; દેશદેશનાં માણસો દીડાં; દેશદેશની ભાષા સાંભળી; દેશદેશની રીતભાત જોઈ; અને એવું એવું ઘણું ચ જોયું ને જાણ્યું.

રમણ—ખીજું શું ?

સામળ—આટલું જોઈું છે ? ચાર ધામની જત્રા તો કરી. હવે શું બાકી રાખ્યું ?

રમણ—એથી શો લાભ ?

સામળ—વાહ રે ! એના લાભ કાંઈ જોઈા નથી. જત્રા કરવામાં તો ઘણા લાભ છે. એક લાભ : ભગવાનનાં દર્શન થાય; બીજો લાભ : આપણાં પાપ ધોવાય; ત્રીજો લાભ : આપણી હોશિયારી ને આવડત વધે.

દામોદર—જત્રાના બહુ લાભ છે. દેશપરદેશ રખડ્યા વિના તો માણસમાં ચતુરાઈ આવેજ નહિ. આજના અંગ્રેજ-લોકો પણ મુસાફરી કરવામાં બહુજ શૂરાપૂરા છે.

સામળ—અને તેથીજ તેઓ આવા બહાદુર ને હોશિયાર છે. આપણા વડવાઓએ હડાપણ વાપરીનેજ આવાં જત્રાનાં ધામો નક્કી કર્યાં છે, જેથી સૌ કોઈ જત્રાએ જવાને બહાને ધર્મી ને હોશિયાર બને.

રમણ—મોટાભાઈ, આપણે કયારે જત્રાએ જઈશું ?

(વિનંતી) —દિવાળી પછી, ખરું ને મોટાભાઈ ?

દામોદર—હા. આપણે જાત્રાએ જવું છે.

વિં બા—જઈ રહ્યા તમે ! જતાં જતાં તો ઘરડા થશે !

સામળ—એમ હોય ? વખત આવશે, ત્યારે એય થઈ રહેશે. જુઓને લાલી, મારે ક્યાં આ લવે જાત્રાએ જવાનો મેળ હોતો ? છતાં લગવાનની દયા થઈ, તો કાંઈ વાર લાગી ?

દામોદર—જઈશું, જઈશું; આપણેય જઈશું. સામળ, ઉતાવળે કાંઈ આંખા પાકે ? વખત આવ્યે બધું થઈ રહેશે.

રમણ—મોટાભાઈ, મને હિમાલય જોવાનું બહુ મન થયું છે.

વિનુ—મનેય તે. મારે તો ગંગાજીમાં નહાવું પણ છે.

સામળ—મોટાભાઈ તમને નહિ લઈ જાય, તો હું તમને હિમાલય બતાવીશ, અને આખા ભરતખંડમાં ફેરવીશ; પછી કાંઈ ?

રમણ—ભરતખંડમાં એટલે હિંદુસ્તાનમાં જ ને ?

સામળ—હા; ભરતખંડ કહો, કે હિંદુસ્તાન કહો; બધું એકનું એકજ.

દામોદર—આર્યાવર્ત કહો, તો પણ એકનું એકજ.

રમણ—આર્યાવર્ત એટલે પણ હિંદુસ્તાન ?

વિનુ—ભરતખંડ એટલે પણ હિંદુસ્તાન ?

સામળ—હા. જૂના કાળમાં એક ભરત નામના રાજા થઈ ગયા; એમના નામ ઉપરથી આ દેશનું નામ ભરતખંડ પડ્યું છે.

દામોદર—ભરતરાજા તો શકુન્તલા ને દુષ્યન્તને પુત્ર જ ને ?

સામળ—હા; પણ કોઈ વળી ઋષભદેવના પુત્ર ભરત ઉપરથી ભરતખંડ નામ પડ્યું એમ માને છે. જે હોય તે ખરું; પણ ભરત ઉપરથી ભરતખંડ નામ પડ્યું છે એમાં તો શંકા જ નહિ.

રમણ—ત્યારે આર્યાવર્ત નામ કેમ પડ્યું ?

સામળ—આર્યો આ દેશમાં આવીને વસ્યા ત્યારથી આ દેશ આર્યોનો દેશ અથવા આર્યાવર્ત કહેવાયો.

રમણ—ત્યારે શું આર્યો મૂળ આ દેશના વતની નહિ ?

સામળ—ના; પહેલાં તો આર્યો આ હિન્દુસ્તાનની બહાર ક્યાંઈક વસતા હતા. ત્યાંથી આગળ વધતાં વધતાં તેઓ આ દેશમાં દાખલ થયા; અને પછી એમના નામ ઉપરથી આ દેશ આર્યાવર્ત કહેવાયો.

દામોદર—સામળ, કેટલાક એમ પણ માને છે, કે આર્યો ક્યાંઈ બહારથી નહિ આવેલા; પણ આ દેશના જ વતની હતા; અને તેઓ ઉત્તરમાં હિમાલય પાસે પંજાબના પ્રદેશમાં વસતા હતા. વળી ટિળકમહારાજનું કહેવું એવું છે, કે આર્યો છેક એશિયાની ઉત્તરમાંથી અહીં આવેલા. આ બધામાં સાચું કોણ હશે ?

સામળ—પ્રભુ જાણે. આપણે એ કેમ જાણી શકીએ ? વિદ્વાનો પોતાને ઠીક લાગે એવાં અનુમાનો કરે છે; પણ આપણે એટલું માનીએ, કે આર્યો ક્યાંઈક બહારથી હિન્દુસ્તાનમાં આવ્યા હતા, તો કાંઈ ખોટું નથી; કારણ કે આર્યોને અનાર્યો જોડે જે લડાઈઓ થયેલી તે બધી તેઓ આ દેશમાં આવ્યા હશે ત્યારેજ થયેલી હશે.

રમણ—અનાર્યો વળી કોણ ?

સામળ—આ દેશના જે મૂળ વતનીઓ હતા તે બધા આર્યો નહિ એટલે અનાર્યો ગણાતા. આજના કોળી, લીલ, દૂબળા, એ બધા જૂના કાળના અનાર્યોના વંશનાજ છે.

વિનુ—ત્યારે આર્યો કોણ ?

સામળ—બ્રાહ્મણ, ક્ષત્રિય, વાણિયા કે વૈશ્ય—એ બધા આર્ય કહેવાય.

રમણ—હું સામળકાકા, આર્યો આ દેશમાં ક્યારે આવેલા ?

સામળ—ક્યારે આવેલા ? એહો ! આજથી નહિ નહિ તોય પાંચસાત હજાર વર્ષ પહેલાં તેઓ આવેલા.

રમણ—સૌથી પહેલાં આર્યો ક્યાં આવીને વસ્યા હતા ?

સામળ—(કંટાળીને) આની લપ હવે ચાલી ! પણ આજે હું તને હવે કશો જવાબ આપવાનો નથી. મને લાગ્યો છે મુસાફરીનો થાક. ઘેર ઊનું પાણી મુકાવ્યું છે; તેથી ત્યાં જઈને હજી તો નહાવું છે, અને પછી સૂઈ જવું છે; માટે આજે તો રમણ, મને જવા દે. તું જે પૂછીશ એના ઉત્તરો હું તને કાલે આપીશ, હો.

વિં બા—છોકરાંઓ તો વાતનો કેડોજ મૂકતા નથી. મીઠા ઝાડનાં મૂળ કાઢે એવાં છોકરાં છે !

દામોદર—ખરી વાત છે. છોકરાંઓ, સામળકાકાને હવે જવા દો. કાલે પાછા એ આવશે.

રમણ—સામળકાકા, કાલે પાછા વહેલા આવશો ને ?

સામળ—હા, દીકરા. કાલે તો એક નકશો પણ લેતો આવીશ. તમને એ બતાવતો જઈશ, અને બધું સમજાવતો જઈશ.

વિનુ—હાશ ! ત્યારે તો સામળકાકા, તમે આજે જાઓ, અને કાલે વહેલા વહેલા આવજો.

સામળ—(ઊઠીમે) ખેસો ત્યારે લાલી, હું જાઉં છું.
જય શ્રીકૃષ્ણ!

વિં બા—જય શ્રીકૃષ્ણ, લાઈ! સામળલાઈ સો
લગત થઈ ગયા છે ને શું!

સામળ—(જતાં જતાં) હવે સો ભક્તિ કરવાનો જ
વખત છે ને? જાઉં છું ત્યારે.

વિં બા—વારુ; આવજો, સામળલાઈ.

વિસામો ૧ લો

[નીચેના સવાલો વાંચો, અને એ બધાના જવાબ આપતાં
આવડે, તોજ આગળ ખીજી મિજલસ વાંચવી શરૂ કરજો.]

:: સવાલો ::

૧. હિંદમાં જાત્રાનાં ધામ કેટલાં છે? નામ આપો.
૨. ગંગાજીને સ્વર્ગમાંથી પૃથ્વી ઉપર કેણુ લાવ્યું? શા માટે?
૩. હિમાલય આપણો શંકર છે, એ સાબિત કરો.
૪. જાત્રાએ જવાના લાલ વર્ણવો.
૫. હિંદુસ્તાનને આર્યાવર્ત અને ભરતખંડ એવાં નામો શા માટે આપવામાં આવે છે?
૬. આયો હિંદુસ્તાનમાં ક્યાંથી અને ક્યારે આવ્યા?
૭. આપણે આર્ય કોને કહીએ છીએ, અને અનાર્ય કોને કહીએ છીએ?
૮. હિમાલય વિષે જે જાણતા હો તે કહો.

મિજલસ ૨૭

વિનુ—મોટાભાઈ, રમણ હજી કેમ ન આવ્યો ?

દામોદર—સામળકાકાને બોલાવા ગયો છે, તે બોલાવી-
નેજ આવશે ને ?

વિનુ—મોટાભાઈ, સામળકાકાએ ગઈ કાલે એમ નહિ
કહેલું, કે આપણે બધા આર્યો છીએ ?

દામોદર—કહેલું; ખરી વાત છે.

વિનુ—ત્યારે આપણે હિન્દુ ખરા કે નહિ ?

દામોદર—આર્યો બધા હિન્દુ પણ કહેવાય. મુસલમાનો
આ દેશમાં આવ્યા, ત્યારે તેઓ આપણને હિન્દુના નામથી
ઓળખવા લાગ્યા; અને આપણા દેશને હિન્દુસ્તાન કહેવા લાગ્યા.

વિનુ—આપણને મુસલમાનોએ હિન્દુ એવું નામ કેમ
આપ્યું હશે ?

દામોદર—પંજાબમાં સિંધુ નદી છે ને, એને એ લોકો
હિન્દુ કહેતા; અને સિંધુની આસપાસના પ્રદેશમાં રહેતા
આર્યોને પણ તેઓ હિન્દુ કહેવા લાગ્યા.

વિનુ—હું! હવે સમજ્યું. મોટાભાઈ, બધા મળીને આપણે હિંદુઓ કેટલા હોઈશું ?

દામોદર—આપણા દેશમાં બધા મળીને લગલગ બાવીસ કરોડ હિંદુઓ છે; પણ જો હિંદીઓની વસ્તી ગણીએ, તો લગલગ તેત્રીસ કરોડ ઉપર થાય.

વિનુ—હિંદુઓની વસ્તી બાવીસ કરોડ, અને હિંદીઓની તેત્રીસ કરોડ, એટલે શું ? હિંદીઓ બધાજ હિંદુઓ નહિ ?

દામોદર—ના; હિંદીઓ એટલે તો હિંદ દેશમાં વસનારા બધા આવી જાય. એમાં તો હિંદુ, મુસલમાન, શીખ, પારસી, ખ્રિસ્તી, જૈન, બધા આવી જાય. વિનુ, સામળકાકા આવ્યા.

વિનુ—આવો સામળકાકા, આવો.

સામળ—હા. વિનુ, આવ, મારી પાસે બેસ.

વિનુ—સામળકાકા, આજે કેમ વાર લગાડી ?

સામળ—આ રમણે વાર લગાડી. એ આ નકશો ઉઘાડીને બેઠો, તે શેય ઊઠેજ નહિ !

વિનુ—આ નકશામાં શું જોવાનું છે ?

સામળ—એમાં હિન્દુસ્તાનનાં શહેરો, નદીઓ, પર્વતો બતાવેલાં છે.

વિનુ—ભાઈ શું જોતો હતો ?

સામળ—ભાઈ નદીઓ જોતો હતો. રમણ તો એમજ માનતો હતો, કે ગંગા, જમના, સિંધુ, સતલજ, બ્રહ્મપુત્રા, વગેરે હિમાલયમાંથી નીકળતી નદીઓ સિવાય બીજી નદીઓ જ હિન્દુસ્તાનમાં નથી.

વિનુ—ભાઈ એટલું પણ ભૂલી ગયો, કે નર્મદા, તાપી, મહી, ને સાબરમતી નામની પણ નદીઓ છે ?

રમણુ—એ તો ખબર હતી; પણ ગોદાવરી, મહાનદી, કૃષ્ણા, કાવેરી, તુંગભદ્રા—એ બધી નદીઓ ક્યાં આવી એની તને ખબર છે ?

વિનુ—ના; તું કહે ને.

રમણુ—દક્ષિણ હિંદુસ્તાનમાં આવી. અને વિનુ, તને ખબર છે ?

વિનુ—શેની ?

રમણુ—આપણા દેશમાં આસતેલ ક્યાં નીકળે છે ? કોલસાની ખાણો ક્યાં છે ?

વિનુ—હું નથી જાણતી. સામળકાકાએ તને કહ્યું હોય, તો મને પણ કહે ને.

રમણુ—આસતેલ બ્રહ્મદેશમાં નીકળે છે; અને કોલસાની ખાણો બંગાળા અને મધ્ય પ્રાંતોમાં છે; ખરું ને, સામળકાકા ?

સામળ—હા. વિનુ, જો આ હિંદુસ્તાનનો નકશો છે. આ હિમાલય; જોયો ? અને વાંચ, આ બધી નદીઓનાં નામ વાંચ.

વિનુ—આ ગંગા; આ જમના; આ સિંધુ; આ બ્રહ્મપુત્રા; અને સામળકાકા, આ બધી કઈ નદીઓ ?

સામળ—એ બધી સિંધુ નદીને મળનારી નાની નદીઓ છે. એ બધી એની શાખાઓ કહેવાય. જુઓ ત્યારે: અહીં એકદરે નાની મોટી સાત નદીઓ છે; માટે આ પ્રદેશનું જૂનું નામ ‘સપ્તસિંધુ’નો પ્રદેશ હતું.

રમણુ—વિનુ, સમજી ને ?

સામળ—વિનુ, આર્યો પ્રથમ આ પ્રદેશમાં આવીને વસ્યા. શરૂઆતમાં તો ત્યાં વસતા જંગલી લોકો જોડે એમને લડવું પડેલું; પણ પાછળથી બહુ સુખથી આર્યો અહીં વસ્યા. આ જમિ બહુ પવિત્ર ગણાય છે.

વિનુ—એનું શું કારણ ?

સામળ—કારણ એ, કે આર્યોએ આપણા પવિત્ર વેદ અહીં રચ્યા.

રમણ—એમ કે ? આપણા વેદો આર્યોએ આ પ્રદેશમાં રચ્યા હતા ?

સામળ—હા; અને એ આર્યોએ અહીં વસીને ભગવાનની ભક્તિ ને તપ કર્યા હતાં. ઉપનિષદ નામના ધર્મ-ગ્રંથો પણ અહીંજ રચાયા હતા.

દામોદર—સામળ, ઉપનિષદોમાં જે જ્ઞાન ભર્યું છે તેનો તો કોઈ પારજ પામી શકતું નથી.

સામળ—ત્યારે વેદોમાં પણ ક્યાં ઓછું જ્ઞાન છે ? વેદો તો સાક્ષાત્ પરમાત્માના જ રચેલા કહેવાય છે.

વિનુ—હું સામળકાકા, વેદો કેટલા ?

સામળ—ચાર. પહેલો ઋગ્વેદ, બીજો યજુર્વેદ, ત્રીજો સામવેદ, ને ચોથો અથર્વવેદ.

વિનુ—તે એમ ચાર જુદા જુદા વેદ શા માટે ?

સામળ—દરેકમાં જુદું જુદું લખેલું છે. જો, ઋગ્વેદમાં પરમાત્મા અને દેવોની સ્તુતિઓજ આવેલી છે; યજુર્વેદમાં યજ્ઞના મંત્રો છે; સામવેદમાં જે મંત્રો છે તે બધા રાગમાં ગાવાના છે; અને અથર્વવેદમાં તો મારણતારણના મંત્રોજ ભરેલા છે. કોઈનું ભલું કરવું હોય, તો અમુક મંત્ર જપવો; કોઈનું બૂરું કરવું હોય, તો અમુક મંત્ર જપવો—એવું એવુંજ આપેલું છે.

દામોદર—સામળ, પણ હાલ અથર્વવેદના મંત્રોનો સાચો જાપ કરનાર કોઈજ રહ્યું નથી, હો.

સામળ—એ ઠીકજ થયું છે; નહિતર આજની પ્રજા

એ મંત્રોનો બહુ ખૂરો ઉપયોગ કરે એમાં શંકાજ નહિ.

વિનુ—અને હું સામળકાકા, સામવેદમાં શું આવે છે ?

સામળ—એમાં દેવોને પ્રસન્ન કરવાના મંત્રો છે; પણ એ બધા ગાયનમાં ઉતારેલા છે; એટલે કે એ મંત્રો સરસ રાગથી ગાઈ શકાય છે.

દામોદર—વિનુ, તને યાદ નથી ? એક વાર માતાજીના દહેરામાં હવન થતો હતો તે જોવા આપણે ગયા હતા; અને તે વખતે તારા મામા પેલા ગૌરીશંકર શુદ્ધ કેવા રાગથી મંત્રો લાગતા હતા !

વિનુ—હા, હા ! અને મોટાભાઈ, તે વખતે મારા મામા હાથના કેવા લહેકા કરતા હતા !

રમણુ—ઓહો ! આપણા આર્યો ઘણું લખી ગયા છે. ચાર વેદ, ઉપનિષદો, અને ખીજું કંઈ છે કે ?

સામળ—હા. ખીજા સૂત્રગ્રંથો, સ્મૃતિગ્રંથો, છ દર્શનો, રામાયણુ ને મહાભારત જેવા ઇતિહાસના બે ધર્મગ્રંથો અને અઢાર પુરાણો—એ બધા ગ્રંથો આપણા આર્યો લખી ગયા છે.

રમણુ—હું ! એ બધામાં શું આવે છે ?

સામળ—બધાયમાં ધર્મ અને ભગવાનનીજ વાર્તા કહી છે. સૂત્રગ્રંથોમાં ટૂંકા ટૂંકા વાક્યોમાં ઘણું ઘણું કહી નાખ્યું છે. વાક્ય હોય ચાર અક્ષરનું, ને એને સમજાવવા બેસીએ તો બસે પાનાનો ગ્રંથ ભરાય; સ્મૃતિગ્રંથોમાં લોકોએ ને રાજાએ પાળવાના ધર્મો લખ્યા છે; છ દર્શનોમાં ભગવાનનાં દર્શન કરવાના છ જુદા જુદા રસ્તાઓ વર્ણવ્યા છે; અઢાર પુરાણોમાં દેવદેવી-ઓની અને ભગવાનની અનેક વાર્તા લખેલી છે. રામાયણુમાં રામચંદ્રજીની ને મહાભારતમાં કૌરવપાંડવોની કથા આવે છે.

રમણુ—છ દર્શનોનાં નામ હશે ને ?

સામળ—હા. સાંખ્ય, યોગ, વૈશેષિક, ન્યાય, પૂર્વ-
મીમાંસા, અને ઉત્તરમીમાંસા—આ છ દર્શનો. એ દરેકમાં
ભગવાનનાં દર્શનની જુદી જુદી રીત બતાવી છે.

દામોદર—સામળ, આપણા આર્યો જેટલું ધર્મજ્ઞાન
અને તત્ત્વજ્ઞાન તો આજે પણ ખીજી કોઈ પ્રજામાં નથી.

સામળ—તેમાં તો આપણી આર્ય પ્રજા આજે પણ
જીવતીજાગતી છે. ખાકી દુનિયા ઉપર તો અનેક પ્રજાઓ
થઈ ગઈ, એમના અનેક ધર્મો થઈ ગયા, અને એ બધું ભુંસાઈ
પણ ગયું. એક આર્ય પ્રજાજ એવી રહી છે, કે જે ગમે તેટલી
પડતીમાં પણ પોતાનો ધર્મ ચૂકી નથી. ધર્મનાં મૂળ આપણામાં
બહુ જિંડાં છે.

દામોદર—ધર્મનાં મૂળ પણ જિંડાં છે, અને આર્ય
પ્રજાએ દાખલ કરેલો સુધારો પણ અચળ છે.

સામળ—આર્ય પ્રજાના સુધારાની તો શી વાત કરવી !
એ સુધારાના વખાણ તો આજે સુધરેલી ગણાતી પ્રજાઓ
પણ મોંકાટ કરી રહી છે.

રમણુ—હું મોટાભાઈ, એવો કયો સુધારો ?

દામોદર—આપણી જે વર્ણવ્યવસ્થા અને આશ્રમ-
વ્યવસ્થા છે, એ આર્ય પ્રજાએ દાખલ કરેલો સુધારો છે.
ધર્મનું ચિંતન ઋષિમુનિઓએ બહુ કર્યું છે, પણ આખી
આર્ય પ્રજા ધર્મી બને, બળવાન બને, પુરુષાર્થી બને તે માટે
એ ઋષિમુનિઓએ વર્ણવ્યવસ્થા ને આશ્રમવ્યવસ્થા જેવી
રીતો પ્રજામાં દાખલ કરી દીધી છે.

રમણુ—પણ વર્ણવ્યવસ્થા અને આશ્રમવ્યવસ્થા એટલે શું ?

કામોદર—વર્ણવ્યવસ્થા એટલે સમાજમાં જે ચાર વર્ણ—બ્રાહ્મણ, ક્ષત્રિય, વૈશ્ય, અને શૂદ્ર—ની ગોઠવણ કરી છે તે; અને આશ્રમવ્યવસ્થા એટલે ચાર આશ્રમો—બ્રાહ્મચર્ય, ગૃહસ્થ, વ્રાણપ્રસ્થ, અને સંન્યસ્ત—ની ગોઠવણ કરી છે તે.

સામળ—વાહ, વાહ ! ઋષિમુનિઓએ શી વ્યવસ્થા કરી છે ! વર્ણવ્યવસ્થા વિના કોઈ પ્રજાને ચાલે જ નહિ; અને આશ્રમવ્યવસ્થા વિના કોઈ માણસનું જીવન સુધરે જ નહિ. એ જે ગોઠવણો તો ખરેખરી લાભની છે.

રમણ—સામળકાકા, મને તો એમાં કશી સમજણ ન પડી. વિનુ, તને પડી ?

વિનુ—ના, લાઈ. કશી ન પડી.

સામળ—અરે ! શું ન પડી ? જુઓ, આપણામાં કેટલાક બ્રાહ્મણ કહેવાય છે; કેટલાક ક્ષત્રિય કહેવાય છે; વેપાર કરનારા વાણિયાઓ વૈશ્ય કહેવાય છે; અને સેવા કરનારા શૂદ્રો કહેવાય છે; એટલું તો જાણો છો ને ?

રમણ—હા; પણ એથી લાભ શો ?

સામળ—લાભ ? ઘણો લાભ. જુઓ, દેશનું રક્ષણ કરવું હોય, તો લડનારા તો જોઈએ જ ને ?

રમણ—હા.

સામળ—ત્યારે એ બધા ક્ષત્રિયો કહેવાય. ક્ષત્રિયો ન હોય, તો આપણને ચાલે ?

રમણ—ન જ ચાલે.

સામળ—ત્યારે કોઈ વેપારવણજ કે ખેતીવાડી ન કરે, તો શું થાય ?

વિનુ—તો તો ભૂખે જ મરીએ.

સામળ—વાહ, દીકરી ! ત્યારે બોલો, વૈશ્યેની પણ જરૂર ખરી જ ને ?

રમણુ—હા.

સામળ—ત્યારે મજૂરી કરનાર પણ કોઈક જોઈએ જ ને ?

રમણુ—હા.

સામળ—એ જ શૂદ્રવર્ગ; અને જુઓ, સાંભળો : બધા ય વર્ણને ધર્મનો ઉપદેશ આપવો, સારું શું ને નરસું શું—એનું ભાન કરાવવું, વિદ્યા ભણવી ને ભણાવવી—એ બધું કરનાર પણ હોય તો જ ઠીક ને ?

રમણુ—હા; અને એ કામ કરનારા બ્રાહ્મણો ને ?

સામળ—ખરો મારો દીકરો ! હવે સમજ્યો. સમાજમાં આ ચાર વર્ણ ન હોય, તો સમાજ ટકી શકે ? ન ટકી શકે હો. ચારે વર્ણના માણસો હોય, અને એ બધા પોતપોતાના વર્ણના ધર્મ પાળતા હોય, તો જ સમાજ નબી શકે; બાકી તો એક ઘડી પણ એ સમાજ ન ટકી શકે.

દામોદર—સામળ, પણ આજે આપણામાં તો એ ચાર વર્ણ નામના જ રહ્યા છે. સૌ પોતપોતાના ધર્મ ભૂલી બેઠા છે.

સામળ—અને તેથી તો આપણે આજે મરવાળી આળસે જીવીએ છીએ. આપણી આશ્રમવ્યવસ્થામાં પણ સાપ ગયા ને લીસોટા રહ્યા જેવું થયું છે.

રમણુ—સામળકાકા, આશ્રમવ્યવસ્થાનું બધું સમજાવો ને ?

સામળ—જેટલી વર્ણવ્યવસ્થા સમજાવે ઉપયોગી, તેટલી આશ્રમવ્યવસ્થા દરેક માણસને ઉપયોગી છે. સમાજ ટકાવવા માટે ચારે વર્ણો જોઈએ, તેમ જીવન સુંદર બનાવવા

માટે ચારે આશ્રમો દરેક માણસે પાળવા જોઈએ. બ્રહ્મચર્યાશ્રમમાં વિદ્યા ભણી લેવી જોઈએ; ગૃહસ્થાશ્રમમાં ઘરસંસાર ચલાવવો જોઈએ; વાનપ્રસ્થાશ્રમમાં વનમાં જઈ પ્રભુભક્તિ કરવી જોઈએ; અને સંન્યસ્તાશ્રમમાં સર્વ સંસારનો ત્યાગ કરી ભગવાં પહેરી લેવાં જોઈએ. દરેક માણસ આ ચાર આશ્રમોના ધર્મ બરાબર પાળે, તો એનું જીવંતર સુધરી જાય.

દામોદર—પણ આજે કોણ એ બધું પાળે છે? આજે તો સડેલો ગૃહસ્થાશ્રમ એકલો જ રહ્યો છે. શિવ! શિવ!

સામળ—છતાં નામના પણ આશ્રમ ને વર્ણો રહ્યા છે, તો કોઈક દિવસ એમાં નવા પ્રાણ આવશે; અને લોકો જાગશે.

રમણ—હું મોટાભાઈ, આજે તો ચાર વર્ણને બદલે ઘણા વર્ણો હોય એમ લાગે છે.

દામોદર—આજે તો ચારના ચોર્યાસી વર્ણો થઈ ગયા છે. ભાગલા પડતા જ ગયા છે; એનો સુમાર જ રહ્યો નથી.

વિનુ—(દામોદરને ધીમેથી) મોટાભાઈ, સામળકાકાને કહો ને, કે રામાયણની ને મહાભારતની વાતો કહે.

સામળ—શું કહે છે, વિનુ? મને નહિ કહે કે?

વિનુ—હું મારા મોટાભાઈને એમ કહું છું, કે સામળકાકા રામાયણની ને મહાભારતની વાતો ક્યારે કહેશે?

સામળ—કહીશ, હો બહેન! એ રામાયણને મહાભારતના મોટા અંથો પણ આપણા આર્ય ઋષિઓએ જ લખ્યા છે. વાલ્મીકિજીએ રામાયણ રચ્યું છે; અને વ્યાસજીએ મહાભારત રચ્યું છે. ઓહો! અને એ બે અંથોમાં તો પાર વિનાનું લખી નાખ્યું છે. એ બે ઇતિહાસના અંથો છે એટલું જ નહિ, પણ ધર્મના પણ અંથો છે.

વિનુ—સામળકાકા, એ બધી વાત કહોને. ક્યારે કહેશે ?

સામળ—વિનુ, તને એ તો યાદ રહ્યું ને, કે આર્યો આ દેશમાં આવીને પ્રથમ કયાં વસ્યા ? એમણે શું શું રચ્યું ?

વિનુ—હા; એ બધું યાદ છે. બોલી બાઉ ?

સામળ—ના; પછી એ આર્યો ઘણા કાળ સુધી સુખમાં વસ્યા; અને એ વખતમાં જે બે મોટા બનાવો બન્યા તેની બધી હકીકત રામાયણ ને મહાભારતમાંથી મળે છે.

વિનુ—હા, સમજી, હવે રામાયણની ને મહાભારતની વાત કરો.

સામળ—આજે નહિ; આવતી કાલે, હો.

વિસામો ૨ જો

[નીચેના સવાલો વાંચો, અને એ બધાના જવાબ આપતાં આવડે, તોજ આગળ બીજી મિજલસ વાંચવી શરૂ કરજો]

:: સવાલો ::

૧. હિંદુ અને હિંદી એટલે શું ? હિંદમાં હિંદુ કેટલા ને હિંદી કેટલા ?
૨. હિંદુસ્તાનની આવડે તેટલી નદીઓનાં નામ આપો.
૩. હિંદુસ્તાનના કયા ભાગમાં ગ્યાસતેલ અને કોલસા નીકળે છે.
૪. પંજાબમાં અને બંગાળામાં કયો પાક વધારે થાય છે ?
૫. વેદ કેટલા ? નામ આપો; અને દરેકમાં શું શું આવે છે ?
૬. આર્યોએ લખેલા ગ્રંથોનાં નામ આપો.
૭. છ દર્શનશાસ્ત્રોનાં નામ કહો.
૮. વર્ણવ્યવસ્થા અને આશ્રમવ્યવસ્થા સમજાવો; અને એ એ વ્યવસ્થાઓના લાભ જણાવો.
૯. રામાયણ કોણે રચ્યું છે ? મહાભારત કોણે ?

મિજલસ ૩૭

દામોદર—સામળ, કહે છે કે બંગાળી લોકો ઘઉં તો સુદૃઢ ખાતા નથી, ખરી વાત ?

સામળ—હા; એ લોકો તો ભાતજ બહુ ખાય. ત્યાં બંગાળામાં ને બ્રહ્મદેશમાં ચોખા બહુ થાય છે; તેથી એ લોકોનો ચોખા એ જ મુખ્ય આહાર છે. મદ્રાસના મદ્રાસીઓ પણ ચોખાનો આહાર વિશેષ કરે છે.

દામોદર—ઘઉંનો ખોરાક પંજાબમાં બહુ છે.

સામળ—હા; પંજાબમાં નર્યો ઘઉં જ થાય છે. ઓહો ! આખી દુનિયાને પૂરો પડે એટલો બધો ઘઉંનો પાક પંજાબમાં થાય છે.

દામોદર—પંજાબમાં યાણીની બહુ છત છે. સાત સાત તો બઢીઓ વહે છે.

સામળ—અને વળી એમાંથી કેટલીએ નહેરો ખેડીને એવરોને યાણી પૂરું પાડવામાં આવે છે એ વધારામાં.

દામોદર—સામળ, કહે છે કે પંજાબમાં આવું ? મારા

પુઆ કહેતા હતા, કે કરાંચીના બંદર ઉપર ઘઉંની ગુણેની ગુણે પડેલી હોય છે.

સામળ—એ વાત સાચી; કારણ કે પંજાબનો બધો ઘઉં કરાંચી બંદરેથી જ પરદેશ ચડે છે; પણ કરાંચી પંજાબમાં નથી આવ્યું. જો, આ નકશો. કરાંચી તો આ સિંધદેશનું બંદર છે.

રમણ—(નકશામાં જોતાં) સામળકાકા, આ નદી છે એ સિંધુ ને? કરાંચી સિંધુ નદી ઉપર આવેલું જણાય છે.

સામળ—હા.

વિનુ—સામળકાકા, કરાંચીની વાત મૂકી દઈને ગઈ કાલની રામાયણની વાત શરૂ કરો ને.

રમણ—રામાયણની વાત તો વિનુ, તને નથી આવડતી? મોટાભાઈએ આપણને નથી કહી? મને તો બધી યાદ છે. મહાભારતની વાત પણ મોટાભાઈએ કહેલી મને યાદ છે.

વિનુ—યાદ હોય, તો રામાયણની બધી વાત કહી જા, જોઈ. જાણું છું, તું બહુ હોશિયાર છે તે!

રમણ—સાંભળ ત્યારે લે; કહું છું: દશરથ નામે અયોધ્યાના રાજા હતા. એમને ત્રણ રાણીઓ હતી—કૌશલ્યા, સુમિત્રા, અને કૈકેયી. કૈકેયી દશરથને બહુ વહાલી હતી. દશરથરાજાને ચાર દીકરા હતા. કૌશલ્યાના રામ, સુમિત્રાના લક્ષ્મણ ને શત્રુઘ્ન, અને કૈકેયીના ભરત....હે સામળકાકા, આ દશરથ, રામ, બધા આર્યો જ ને?

સામળ—હા. રામાયણ ને મહાભારતમાં તે વખતના આર્યોની જ બધી હકીકત છે. તું તારી વાત આગળ ચલાવ.

રમણ—પછી દશરથરાજા ઘરડા થયા, ત્યારે રામને ગાદીએ બેસાડવાનું નક્કી કર્યું; અને બધી તૈયારી કરી ત્યાં

કૈકેયીએ એક વિદ્ધ ભાંડું કયું.

વિનુ—કોની શિખવણીથી ? કહો, જોઈ.

રમણુ—મંથરા નામની ખંધી ને ખૂંધી દાસીની.

વિનુ—મનેય આવડતું, ભા !

રમણુ—કૈકેયી રીસાઈ; દશરથરાજા એને મનાવા આવ્યા, ત્યારે એણે બે વરદાન માગ્યાં. એક વરદાનથી એણું માગ્યું, કે રામને ચૌદ વર્ષ સુધી વનમાં મોકલો; અને બીજા વરદાનથી માગ્યું, કે મારા પુત્ર ભરતને અયોધ્યાની ગાદી આપો. દશરથે એ વાત કબૂલ કરી.

સામળ—શા માટે દશરથે એ વાત કબૂલ કરી ?

રમણુ—કૈકેયી એની વહાલી રાણી હતી માટે.

સામળ—ના; દશરથ રાજાએ અગાઉ એક વાર કૈકેયીને બે વરદાન આપ્યાં હતાં; અને કૈકેયીએ એ બે વરદાનો કોઈ વાર માગીશ એમ તે વખતે કહ્યું હતું; પછી એણે આ વખતે તે વરદાનો માગી લીધાં.

વિનુ—સામળકાકા, દશરથરાજાએ શા માટે એ બે વરદાનો આપેલાં ?

સામળ—હા, એ કથા જાણવા જેવી છે. એક વાર દશરથરાજા દુશ્મનો સાથે લડાઈ લડતા હતા. તે વખતે એમના રથનું એક પૈડું બહાર નીકળી જવાની અણી ઉપર હતું; અને એ નીકળી ગયું હોત, તો દુશ્મનો ફાવી જાત; પણ તે વખતે શૂરી કૈકેયીએ પોતાની આંગળી ભરાવીને પૈડાને બહાર નીકળી જતાં અટકાવ્યું. કૈકેયીની આ બહાદુરીથી પ્રસન્ન થઈ દશરથે એને બે વરદાનો માગવાનું કહ્યું હતું.

રમણુ, હવે તારી વાત આગળ ચલાવ.

રમણ—પછી તો રામચંદ્રજી પિતાનું વચન પાળવાની ખાતર વનમાં ગયા. સાથે લક્ષ્મણ ને સીતાજી પણ ગયાં.

સામળ—વાહ ! વાહ ! સીતાજી કેવાં ? પોતાના પતિ વનમાં ગયા, તો પોતે પણ એમની સાથે વનમાં ગયાં. પતિને સુખે સુખ, ને દુઃખે દુઃખ એ જ સતીએનો ધર્મ છે. વાહ ! સીતાજી ! વાહ !

વિનુ—અને સામળકાકા લક્ષ્મણની વાહવાહ નહિ કે ? એ પણ ભાઈની સાથે વનમાં ગયા હતા ને ?

સામળ—લક્ષ્મણ જેવો ભાઈ થયો નથી, ને થવાનો નથી.

રમણ—પણ સામળકાકા, ભરતની ભક્તિ કાંઈ જેવી તેવી હતી ? રામચંદ્રજી વનમાં ગયા, તો ભરતજીએ રાજ્ય તો ન લીધું, પણ પોતે ભાઈની શોધ કરવા નીકળ્યા; અને રામચંદ્રજી વનમાંથી પાછા ન આવ્યા, ત્યાંસુધી પોતે અયોધ્યામાં પગ પણ ન મૂક્યો. બોલો ત્યારે, ભરતની ભક્તિ કાંઈ ઓછી હતી ?

સામળ—ભરત તો ભરત જ હતો. એનો જોટો તો ક્યાંઈ મળે તેમ નથી. ભરતના ય વખાણ કરીએ એટલા ઓછા છે. ભક્તિ તો ભરતની જ એમાં ના નહિ. રમણ, પછી આગળ શું થયું ?

રમણ—પછી રામ, લક્ષ્મણ, ને સીતાજી વનમાં પંચવટીમાં રહેતાં હતાં.....

સામળ—(નકશો બતાવીને) પંચવટી હું જોઈ આવ્યો છું. આ ગોદાવરીને કાંઠે નાશિક છે, ત્યાં પંચવટી આવેલી છે.

રમણ—એવામાં બન્યું એવું, કે લંકાનો રાજા રાવણ સાધુવેષે આવીને સીતાજીને ઉપાડી ગયો.

વિનુ—સોનાના મૂકની તે ભાત જ ઉડાવી લીધી. કેમ

ખરું કે નહિ, સામળકાકા ?

રમણુ—મને એ બધી વાત આવડે છે; પણ હું તો ટૂંકાણુમાં કહું છું. રાવણુનો મામો મારિય સોનાનો મૃગલો બનીને આવ્યો હતો, અને રામલક્ષ્મણુને સીતાજીની મદૂલીથી દૂર દૂર લઈ ગયો હતો. અમને શું નહિ આવડતું હોય ?

સામળ—તું તારી વાત આગળ ચલાવ ને.

રમણુ—પછી રામચંદ્રજીએ સુગ્રીવ, હનુમાન, અંગદ, અને વાનર નામની જાતિની મદદ લઈને લંકા ઉપર હલ્લો કર્યો.

વિનુ—વાલિની તો વાતજ ન કરી; અને સમુદ્ર ઉપર પથરા તરાવ્યાની વાત પણ ઉડાવી દીધી. ભાઈ કેવો છે !

રમણુ—સામળકાકા, ટૂંકાણુમાં કહેતા હોઈએ ત્યાં એ બધી વાત ક્યાંથી કહેવી ? એમ તો શબ્દોનાં બોરની વાત પણ કહેવી જોઈએ.

વિનુ—સીતાજીના સ્વયંવરની અને શિવજીના ધનુષ્ય ભાંડ્યાની વાત પણ તેં નથી કરી. ભાઈ, હું બધું જાણું છું.

રમણુ—ટૂંકાણુમાં કહેવા બેસીએ, ત્યારે એ બધી વાતો મૂકી દેવી જોઈએ; કેમ ખરું ને, સામળકાકા ?

સામળ—હા; પણ લંકા ઉપર હલ્લો કર્યા પછી શું બન્યું ?

રમણુ—પછી રામચંદ્રજીએ રાવણુને માર્યો. એના ભાઈ કુંભકર્ણુને માર્યો, ઇન્દ્રજીતને માર્યો.....

વિનુ—ઇન્દ્રજીતને તો લક્ષ્મણે માર્યો હતો.

રમણુ—હા; પણ એ મરાયો તો ખરોજ ને. બધા રાક્ષસોનો કચ્ચરઘાણુ નીકળી ગયો. અને આખરે સીતાજીને લઈ રામચંદ્રજી અયોધ્યામાં પાછા આવ્યા.

સામળ—લંકાનું રાજ્ય કોને સોંપ્યું હતું ?

રમણ—રાવણના ભાઈ વિભીષણને. વિભીષણ દુષ્ટ રાક્ષસ રાવણનો પક્ષ તણને રામના પક્ષમાં ભળ્યો હતો. વિભીષણ કેવો ?

સામળ—સાચો સત્યાગ્રહી. સગા ભાઈનો પણ એણે ખોટો પક્ષ ન કર્યો.

રમણ—હજી આગળ વાત છે, હો. કહું છું. અયોધ્યામાં આવ્યા પછી એક દિવસે રામચંદ્રજીએ સાંભળ્યું, કે રાવણને ત્યાં રહી આવેલાં સીતાજીને સંઘરવાથી લોકો મારું બહુ ખૂરું બોલે છે. આ ઉપરથી લોકોને રીઝવવા ખાતર રામે સીતાનો પણ વનમાં ત્યાગ કર્યો.

સામળ—પછી રામ ખીજ સ્ત્રી પરણ્યા હતા ?

વિનુ—ના રે !

રમણ—અશ્વમેધ યજ્ઞ કર્યો, ત્યારે સીતાજીને સ્થાને રામે એમની સોનાની મૂર્તિ બેસાડી હતી; પણ ફરી પરણ્યા તો નહોતા જ.

સામળ—સીતાજી જેવાં પતિવ્રતા હતાં, તેવા જ રામ એકપત્નીવ્રત પાળનારા હતા. રામ જેવા રાજા થયા નથી, ને થવાના પણ નથી. રામરાજ્ય જેવું સુખ તો કોઈ કાળે ન હતું.

વિનુ—પણ રાવણ રાજા કેટલો બધો ખરાબ હતો ? એણે સીતાજીને કેટલું બધું દુઃખ આપ્યું હતું ?

સામળ—એવા દુષ્ટની દશા પણ આખરે કેવી ખૂરી થઈ ? રાવણ હતો તો વિદ્વાન; પણ અહંકારી અને રાક્ષસી ગુણોવાળો હતો. એની બુદ્ધિ બગડી તેની સાથે એના કુળની ને સોનાની લંકાની પણ પાયમાલી થઈ.

વિનુ—હું સામળકાકા, રાવણને દશ માથાં હતાં એ

સાચી વાત ?

સામળ—એ વખતમાં કોઈને એકથી વધારે માથાં હતાં એવું જાણ્યું નથી; છતાં રાવણને દશ માથાં હતાં એમ લખેલું છે એ વાત મને તો વિચિત્ર લાગે છે. કદાચ એમ હોય, કે દશ માણસ જેટલાં બળબુદ્ધિ એના એકલામાં હોય; અને તે બતાવવા માટે દશ માથાની કલ્પના કરી હોય; અથવા કોઈ કહે છે તેમ, એના નવ મંત્રી ને દશમો પોતે એમ દશ જણા લંકાનો રાજ્યવહિવટ ચલાવતા હતા, તેથી એ દશમુખી સત્તા બતાવવા ખાતર રાવણના દશ માથાં કલ્પ્યાં હશે. દામોદર, છોકરાંએને રામાયણની વાત તો બધી જ યાદ છે.

દામોદર—મહાભારતની કથા પણ યાદ જ હશે. એકથી વધારે વાર એ બન્ને કથાઓ મેં છોકરાઓને કહી સંભળાવી છે; અને ખૂબી એ છે, કે છોકરાંઓને આ કથા સાંભળતાં કંટાળો જ આવતો નથી.

સામળ—ચાલો ત્યારે; મહાભારતની કથા કોણ કહેશે ?
રમણ ને **વિનુ**—હું કહીશ.

સામળ—આ વખતે વિનુ કહે. બોલ વિનુ, મહાભારત કોણે રચ્યું છે ?

વિનુ—વ્યાસજીએ. બધી કથા કહું ?

સામળ—હા, કહે.

વિનુ—મહાભારતમાં પાંડવો અને કૌરવોની વાત આવે છે. પાંડવો પાંચ ભાઈ હતા—યુધિષ્ઠિર, ભીમ, અર્જુન, સહદેવ, ને નકુલ; અને કૌરવો સો ભાઈ હતા. સૌથી મોટો દુર્યોધન અને એથી નાનો દુઃશાસન હતા. પાંડવો ને કૌરવો પિત્રાઈ ભાઈઓ હતા. એમની વચ્ચે હસ્તિનાપુરની ગાદી માટે તકરાર

થઈ. કૌરવોએ વેરઝેરથી પાંડવોને મારી નાખવા બહુએ કયું, પણ કાવ્યા નહિ.

રમણુ—કુંતા, માદ્રી, કે ગાંધારી વિષે તો વિનુએ કશું કહ્યુંજ નહિ; ભૂલીજ ગઈ.

વિનુ—ના, ભૂલી નથી. કુંતાજી યુધિષ્ઠિર, ભીમ, અને અર્જુનની માતા હતાં; માદ્રી સહદેવ ને નકુલની માતા હતાં; અને ગાંધારી સો કૌરવોની માતા હતાં. પાંચ પાંડવોના પિતાનું નામ પાંડુ હતું; અને કૌરવોના પિતાનું નામ ધૃતરાષ્ટ્ર હતું. ધૃતરાષ્ટ્ર જન્મથી આંધળા હતા.

રમણુ—સામળકાકા, વિનુ વાતનો કેવો ગોટાળો કરે છે ? મને કહેવા દો ને.

સામળ—ગોટાળો કશો કર્યો નથી. વિનુ, તું તારી વાત આગળ ચલાવ.

વિનુ—પાંડવો ને કૌરવો વચ્ચે વેર હતું; તેથી એક દિવસે કૌરવોએ પાંડવોને જૂગડામાં હરાવી એમનું નાનકડું રાજપાટ લઈ લીધું; અને એ પાંચેને અને સતી દ્રૌપદીને તેર વર્ષ સુધી વનમાં મોકલ્યાં.

રમણુ—લાખાગૃહની વાત કે મચ્છવેધની વાત તો બાણે ખાઈજ ગઈ !

વિનુ—છો ખાઈ ગઈ. (હસીને) ભૂખ લાગી છે ખરીને તે ખાઈજઈએ ! ટૂંકાણમાં તો એમજ વાત થાય ને, સામળકાકા ?

સામળ—હા દીકરી, હા.

વિનુ—પછી તેર વર્ષ સુધી પાંડવો ખીચારા વનમાં રહ્યા. દ્રૌપદીએ ન સહી શકાય એવાં સંકટો સહ્યાં; અને આખરે સુહૃત પૂરી થઈ, ત્યારે પાંડવોએ કૌરવો પાસે સંન્યસો.

ઘોડાક હિસ્સો માગ્યો; પણ પાપી કૌરવોએ એક ગામડું પણ ન આપ્યું. કૃષ્ણભગવાને પાંડવો વતી દુર્યોધનને બહુએ સમજાવ્યો; પણ એ પાપિયો એકનો બે ન થયો.

રમણ—વચમાં ઘણું ઘણું કહેવાનું તો રહી ગયું.

વિનુ—છો રહી ગયું. પછી આખરે દુર્યોધન માન્યો નહિ, ત્યારે બન્ને વચ્ચે મહાભારત યુદ્ધ થયું. બન્ને બાજુએ જખરી જખરી સેનાઓ લેગી થઈ હતી. અઢાર દિવસ એ યુદ્ધ ચાલ્યું તેમાં છેવટે કૌરવો બધા કપાઈ મુઆ, અને પાંડવો જીત્યા.

રમણ—ભીષ્મપિતામહની કે કર્ણની તો વાતજ ભૂલી ગઈ.

વિનુ—મને નથી આવડતી એમ તું કહે છે ?

રમણ—હાસ્તો; આવડતી હોય, તો કહે નહિ ?

વિનુ—ભીષ્મપિતામહ અને કર્ણ બન્ને દુર્યોધનના પક્ષના હતા; અને કર્ણ તો કુંતાજીનો પુત્ર હતો, પણ એ વાત એ જાણતો ન હતો. છેવટે યુદ્ધ વખતે એણે એ વાત જાણી હતી.

સામળ—વિનુ, ભીષ્મપિતામહની આખી વાત આવડે છે ?

વિનુ—આખી વાત નથી આવડતી.

રમણ—હું કહું, સામળકાકા ?

સામળ—કહે જોઉં.

રમણ—ભીષ્મપિતામહ શાન્તનુ રાજાના દીકરા, ખરુંને ?

સામળ—હા; અને પાંડવકૌરવોના દાદા થાય.

રમણ—હા. એક વાર શાન્તનુ રાજાને એક માછીની કન્યાને પરણવાનું મન થયું; એ કન્યાનું નામ મત્સ્યગંધા; મત્સ્યગંધાએ એવી શરત કરી, કે મારા છોકરાને રાજપાટ મળે, તોજ પરણું. આવી આકરી શરતથી શાન્તનુ મૂંઝાયો; પણ

જ્યારે લીખને એ જાતની ખબર પડી, ત્યારે એણે કહ્યું, કે મારે રાજપાટ જોઈતું નથી; અને કદાચ મારા છોકરાઓ રાજપાટ મેળવવા માટે ટંટોફિસાફ કરે એવો શક સહેતો હોય, તે હું આજથી પ્રતિજ્ઞા લઉં છું, કે હું જીવનભર કુંવારો રહીશ.

સામળ—શાબાશ છે, લીખને ! લીખ જેવો ત્યાગી બીજો કોણ થયો છે ? રાજપાટનાં ને સંસારનાં સુખને પણ એણે તજ્યાં. વાહ ! આવી આકરી પ્રતિજ્ઞા કોણ લઈ શકવાનું હતું ?

દામોદર—એવી આકરી પ્રતિજ્ઞા જો કોઈ આજે લે છે, તો આપણે લીખને યાદ કરી કહીએ છીએ, કે ફલાણે તો ભાઈ, લીખપ્રતિજ્ઞા લીધી છે.

સામળ—લીખપ્રતિજ્ઞા લેવી એ કાંઈ જેવાતેવાનું કામ નથી. મર્દ હોય તેજ એવી પ્રતિજ્ઞા લઈ શકે.

રમણ—સામળકાકા, પછી મત્સ્યગંધા શાન્તનુને પરણી હતી, હો.

સામળ—પછી તો પરણેજને ? પણ હું વિનુ, જ્યારે મહાભારતનું યુદ્ધ મંડાયું, ત્યારે અર્જુનને પ્રથમ લડવાની ના પાડી હતી, એ તને ખબર છે ને ?

વિનુ—હા. અર્જુનને થયું, કે અરે ! મારે મારાં ભાંડુઓને અને સગાંવહાલાંઓને શા માટે મારવાં ? આ હત્યા કરવા કરતાં વનમાં ચાલ્યા જવું સારું.

સામળ—પછી એને કોણે સમજાવ્યો ?

વિનુ—કૃષ્ણભગવાને. અર્જુનના એ સારથિ હતા. એમની ઉંમર તે વખતે સોએક વર્ષની હશે. અર્જુનને એમણે સમજાવ્યો, કે અરે ગાંડિયા ગાંડીવધારી ! તું તે કોણુ મારનારો ? મારનારો ને જીવાડનારો તો એક પરમાત્માજ છે. તારે તો તારું લડાઈનું

કામ કરવાનું છે તે કર; નહિ કરે, તો લોકો તને ખીકણ ને આપલો ગણશે.

સામળ—વાહ ! વાહ ! છોકરી બહુ સારું સમજી છે ને શું ! પછી શું થયું ?

વિનુ—પછી વળી કૃષ્ણે અર્જુનને કહ્યું, કે સૌએ પોતા-પોતાનાં જન્મથી મળેલાં કામો કરવાંજ નોઈએ; અને તારે પણ લડાઈનું કામ કરવુંજ નોઈએ; પણ છતાં એમ ન માનવું નોઈએ, કે આ બધું હું કરું છું. કરતાહુસ્તા તો એક પરમેશ્વરનેજ માનવા. આપણે તો જે કામ કરવાં તે પ્રભુની આતર કરવાં; અને સારુંનરસું જે ફળ આવે તે હોંશથી ભોગવવું.

સામળ—વાહ ! વાહ ! મારી દીકરી !

વિનુ—પછી અર્જુન બધું સમજી ગયો; અને એવો બહાદુરીથી લડયો, કે અઢાર દિવસમાં આખી કૌરવસેનાને મારી નાખી.

સામળ—વિનુ, અભિમન્યુની વાત આવડે છે ને ?

વિનુ—હા. મોટાભાઈએ પ્રેમાનંદ કવિનું અભિમન્યુ આખ્યાન વાંચી સંભળાવ્યું હતું. કેમ ખરુંને, રમણ ?

રમણ—હા.

દામોદર—સામળ, ભાઈભાઈઓ વચ્ચે કેવા કનિયા થાય છે, અને દુષ્ટ લોકો સારા માણસોને કેવા હેરાન કરવા મથે છે, એનું બહુ સુંદર વર્ણન મહાભારતમાં કર્યું છે; પણ આખા મહાભારતનો સાર તો છેવટે એટલોજ છે, કે જ્યાં ધર્મ છે, ત્યાંજ જય છે; ને જ્યાં અધર્મ છે, ત્યાં નાશ છે.

સામળ—મહાભારતમાં શું નથી કહ્યું એજ કોઈ કહી શકે તેમ નથી. જે મહાભારતમાં છે તે જ ખીજે છે; અને

જે એમાં નથી તે ખીજે કોઈ ઠેકાણે નથી, એ ચોક્કસ માનજો. વ્યાસજીએ મહાભારત રચીને તો હૃદ કરી છે.

દામોદર—અને ભગવદ્ગીતાની ખરોખરી કયો ગ્રંથ કરી શકે તેમ છે ?

સામળ—અરે ! એ નાનકડા ગ્રંથમાં જે અમૂલ્ય ઉપદેશ ભર્યો છે તેવો ઉપદેશ તો જગતના કોઈ પુસ્તકમાં જડવો મુશ્કેલ છે. ગીતા તો જગત આખાને ગમી ગયેલું પુસ્તક છે.

[વિનુની બા પાણીનો લોટો લઈને આવે છે.]

વિં બા—પાણીબાણી પીશો ને, સામળભાઈ ?

સામળ—હા. લાવો, ભાભી. તમને કંઈ ના પડાશે ?

વિં બા—છોકરાંઓને તમે ઠીક આનંદ આપો છો. રાત પડે છે, ને છોકરાંઓ તમારા નામનોજ જાપ જપે છે.

સામળ—છોકરાંઓની માયા મારા ઉપર બહુ છે.

વિં બા—પણ અત્યારથી ગીતાનો ઉપદેશ આપીને ત્યાગી કરી મૂકતા નહિ !

સામળ—રામરામ ભજો ! ગીતાનો ઉપદેશ સાંભળનારો તો કર્મયોગી બને છે, ત્યાગી નથી બનતો; સમન્યાં, ભાભી ? ગીતામાં તો કર્મનોજ બોધ કર્યો છે, ત્યાગનો નહિ. અર્જુનને આખરે યુદ્ધ કર્યું હતું; કુરુક્ષેત્ર તન્યું ન હતું, સમન્યાં.

વિ બા—અમારે સમજીને શું કામ છે ? છોકરાંઓ સમજે એટલે બસ.

સામળ—ભાભી, તમારાં છોકરાંઓ તો ભારે સમજી ને ચાલાક છે.

વિ બા—એટલી વળી ભગવાનની દયા, ખીનું શું ?

સામળ—જય મારા નાથ ! ભાભી, હવે હું જઈશ.

દામોદર—ખસ ! ઉઠે છે, સામળ ?

સામળ—હા. કાલે પાછો આવીશ.

વિસામો ૩ ને

[નીચેના સવાલો વાંચો, અને એ બધાના જવાબ આપતાં આવડે, તોજ આગળ બીજી મિજલસ વાંચવી શરૂ કરજો.]

:: સવાલો ::

૧. રામાયણની કથા ટૂંકમાં કહી જાઓ.
૨. કેકેયીને બે વરદાનો શા માટે આપેલાં ?
૩. સતી સીતાને માથે કેવાં દુઃખ પડ્યાં હતાં ?
૪. ભરત અને લક્ષ્મણના ગુણો વર્ણવો.
૫. રાવણનાં દશ માથાં વિષે તમે શું માનો છો ?
૬. મહાભારતનો સાર કહી જાઓ.
૭. બીષ્મ અને વિભીષણ વિષે જાણતા હો તે બધું કહો.
૮. અર્જુનને ખરી મૂંઝવણ ક્યારે થઈ હતી ? શા માટે ? એની મૂંઝવણ કોણે, કેવી રીતે ભાંગી ?

મિજલસ ૪ થી

દામોદર—આજે વિનુ સામળકાકાને ખોલાવા ગઈ છે ?

રમણુ—હા, મોટાભાઈ. જુઓને, ક્યારની ગઈ છે; પણ હજી આવી નહિ. હું ગયો હોત, તો ખોટા રૂપિયાની જેમ સામળકાકાને તેડીને પાછો આવી ગયો હોત. હું મોટાભાઈ, આ જૈનો છે, તે પણ હિંદુ તો કહેવાયજ ને ?

દામોદર—જોને; પ્રથમ આપણો વેદધર્મ આર્યોએ ફેલાવ્યો. મહાભારતના વખત સુધી તો બધા આર્યો વેદધર્મને જ માનતા હતા; પણ પછીથી ધર્મના બે નવા ફાંટાઓ નીકળ્યા. એક ફાંટો તે જૌદ્ધ ધર્મનો; અને બીજો ફાંટો તે જૈન ધર્મનો.

રમણુ—આ જૌદ્ધ અને જૈન ધર્મો વેદને તો માને ને ?

દામોદર—ના; જૌદ્ધો કે જૈનો વેદને પોતાના ધર્મગ્રંથ તરીકે તો નથી માનતા; છતાં એ બન્ને ધર્મો આર્યોના વેદધર્મનીજ શાખાઓ કહીએ, તો કાંઈ ખોટું નથી.

રમણુ—એ કેવી રીતે ?

હામોહર—અથા કે જે વેદધર્મમાં કહેલું છે એમાં સુધારોવધારો કરીનેજ એ જાનને ધર્મો ફેલાવે. પામ્યા છે. અલખત, એ જાનેમાં પોતપોતાની નવીનતા તો છેજ. એ જાને ધર્મો ખાસ કરીને અહિંસા ઉપર બહુ ભાર મૂકે છે.

રમણુ—મહાત્મા ગાંધીજી પણ અહિંસાનેજ ધર્મ માને છે ને ?

હામોહર—હા. છતાં મહાત્માજી પોતાને જૈન કે બૌદ્ધ મનાવતા નથી, પણ હિંદુજ મનાવે છે.

રમણુ—એ તો સાચા વૈષ્ણવ છે.

હામોહર—પણ હિંદુ તો ખરાજ.

રમણુ—હા. દ્યો, આ વિનુ આવી; ને સામળકાકા પણ આવ્યા.

સામળ—આજે વિનુએ આવીને તો તડામાર કરી મૂકી. ખસ, જલદી ચાલો ને ચાલોજ. છેવટે ઉતાવળી બે ફેરા ફરે એવું થયું. ઘરની બહાર નીકળ્યાં, ને થોડેક આવ્યાં, ત્યાં સાંભર્યું, કે હિન્દુસ્તાનનો નકશો તો ભૂલી ગયાં. એટલે વળી પાછા જઈને એ લઈ આવવો પડ્યો. કેમ ખરુંને, વિનુ ?

વિનુ—હા. હવે તમે જલદી નવી નવી વાતો કહો.

સામળ—કાલે તો તમે જાનને લાઈબહેને બહુ સરસ સરસ વાતો કહી.

રમણુ—તેથીજ આજે વાત કહેવાનો વારો તમારો છે.

સામળ—મલે; તો હું કહું. મહાભારતનો કાળ તો આખો વર્ણવી ગયા. ત્યાર પછી હિન્દુસ્તાનમાં નાનાંમોટાં ઘણાં રાજાઓ થઈ ગયાં; પણ ખાસ બાણવા જેવો બનાવ તો એક બન્યો.

રમણુ—કયો એ બનાવ ?

સામળ—ભગવાન ગૌતમ બુદ્ધનો જન્મ.

રમણ—એ ભગવાન કેમ કહેવાય છે ?

સામળ—ગૌતમ બુદ્ધ મહાપ્રતાપી પુરુષ થઈ ગયા. એમનાં તપથી ને ધર્મથી તેઓ આજે પણ બહુ પુણ્ય છે. જે જે ધર્મસ્થાપનારા મહાપુરુષો થઈ ગયા છે, તે બધામાં ગૌતમ બુદ્ધ સૌની મોખરે ઊભા રહે એવા પ્રતાપી હતા.

રમણ—હું ! ત્યારે તો એમનો ધર્મ પણ ઘણા લોકો પાળતા હશે.

સામળ—હા. છપ્પન કરોડ ચીનાઓ, જાપાનીઓ, બ્રહ્મીઓ, અને લંકાવાસીઓ ભગવાન ગૌતમ બુદ્ધનો બૌદ્ધ ધર્મ પાળે છે.

રમણ—આપણા હિંદમાં કોઈ નથી પાળતું ?

સામળ—રજ્યાબજ્યા હિંદીઓ એ ધર્મને માનનારા અહીં છે ખરા; પણ એમની સંખ્યા બહુજ જૂજ છે. ખખીની વાત તો એ છે, કે બૌદ્ધ ધર્મ આપણા હિંદમાં જન્મ્યો; પણ હિંદમાં એ બહુ વખત ટકી શક્યો નહિ.

રમણ—એનું શું કારણ હશે, સામળકાકા ?

સામળ—કારણ કે હિંદમાં વસતા બૌદ્ધ ધર્મના સાધુઓમાં વખત જતાં સડો પેઠો; અને તેથી પાછળથી શંકરાચાર્ય જેવા સંન્યાસીઓએ એ ધર્મ ઉપર એવા તો પ્રહાર કર્યા, કે આખરે એ ધર્મ અહીં ટકી શક્યો નહિ. ધર્મ તો સારો હોય, પણ એને આચરનારા સારા ન હોય, તો કાંઈ એ ધર્મ નભે ?

વિનુ—સામળકાકા, ગૌતમ બુદ્ધની વાત કહો ને ?

સામળ—એજ કહું છું. આજથી બરોબર અઢી હજાર વર્ષ પહેલાં એમનો જન્મ થયો.

વિનુ—કયા ગામમાં ?

સામળ—હિમાલયની તળેટીમાં કપિલવસ્તુ નામનું એક ગામ હતું ત્યાં. જુઓ આ નકશો. આ જગ્યાએ એ ગામ હતું. એ ગામમાં શુદ્ધોદન નામે રાજા રાજ્ય કરતો હતો. એ રાજાને એ રાણી હતી; છતાં પુત્ર ન હતો. આખરે લગવાને દયા કરી, અને મહામાયા નામની રાણીને પેટે ગૌતમ બુદ્ધનો જન્મ થયો. ગૌતમ બુદ્ધનું મૂળ નામ તો સિદ્ધાર્થ, હતું હો ?

રમણ—એમ કે ?



ગૌતમ બુદ્ધ

સામળ—હા; કારણકે ઘડપણમાં પણ રાજારાણીની ઇચ્છા સિદ્ધ થઈ, માટે એ પુત્રનું નામ સિદ્ધાર્થ પાડ્યું હતું. એમને શાક્ય-સિંહ પણ કહે છે.

રમણ—એનું શું કારણ ?

સામળ—કારણકે એ શાક્ય નામની ક્ષત્રિય જાતિમાં જન્મી વીર પુરુષ થયા માટે.

રમણ—ત્યારે ગૌતમ-બુદ્ધ એ નામ પડવાનું પણ કાંઈ કારણ હશે કે ?

સામળ—હા. ગૌતમ એ તો એમના કુળનું નામ

છે; અને તેઓ બુદ્ધ એટલા માટે કહેવાય છે, કે તેઓ ઘણાં તપ કરીને લોકોનાં દુઃખ દૂર કરવાનો એક અદ્વિતીય પદ્ધતિ હતા.

વિનુ—તે એમણે સત્ય કયું જ ન હતું ?

સામળ—ના. હતા તે સત્યના હીકર, પણ સત્ય લેખવડું એમને કુચું નહિ. ૨૬ વર્ષની ઉંમરે તો એમણે રાજપાટ, સ્ત્રી, પુત્ર, સગાસંબંધી બધાંયનો ત્યાગ કરી વનમાં રહેવાનું રાખ્યું હતું.

રમણ—એમ ? તેઓ પરણ્યા પણ હતા ?

સામળ—હા. એમની રાણીનું નામ યશોધરા એમને એક પુત્ર પણ થયો હતો. તેનું નામ રાહુલ હતું.

વિનુ—એ બધાંયને તજીને ગૌતમ વનમાં ચાલ્યા ગયા ?

સામળ—હા. એમનો જીવ નાનપણથી જ હયાળુ અને ત્યાગી હતો. બીજાનું દુઃખ એમનાથી બેઠું શકાતું ન હતું.

રમણ—બીજાનું દુઃખ જુએ, એટલે રડી પડતા ?

સામળ—હા, રડી પડતા; અને એવાં દુઃખો ન જોવાયાં, ત્યારે એમણે સંસારનો ત્યાગ કર્યો; અને વનમાં વાસ કર્યો.

વિનુ—ત્યાં વનમાં જઈ શું કર્યું ?

સામળ—વનમાં એક પીંપળાના ઝાડ તળે બેસી એમણે ઘણું ઘણું આકરાં તપ કર્યાં. એ તપમાંથી આખરે એમને જ્ઞાન થયું.

રમણ—શેનું જ્ઞાન ?

સામળ—લોકોનાં દુઃખ દૂર કરવાનું. પછી એમણે વનવાસ તજી ઉપદેશ આપવાનું કામ કરવા માંડ્યું. એ એમનો ઉપદેશ સાંભળનાર તે બધાં એમનાં શિષ્ય બની જતાં.

રમણ—ત્યારે તે એમનો ધર્મ બહુ ફેલાયો હશે.

સામળ—હા. હું જાઓ, ને જગતને પણ જગાડું.
એવી અંખનાથી એમણે ૪૫ વર્ષ સુધી ધર્મનો ઉપદેશ
આપ્યો. એમના ધર્મમાં ચારે વર્ણના લોકો સજ્યા હતા.
ઢેલંગીને પણ એમણે તાર્યા હતા.

રમણ—ગૌતમ બુદ્ધ કેટલા વર્ષની ઉંમરે મરી ગયા?

સામળ—જેને જાણે ૨૯ વર્ષની ઉંમરે એમણે
મહાભિનિષ્ક્રમણ કર્યું.....

રમણ—એ વળી કેવું નામ ?

સામળ—મહાભિનિષ્ક્રમણ એટલે મોટી મુસાફરી.
જગતનાં દુઃખ દૂર કરવા ગૌતમે સંસારનો ત્યાગ કરી વનનો
માર્ગ લીધો એને મહાભિનિષ્ક્રમણ કહે છે. એ શબ્દ યાદ
રાખવા જેવો છે.

રમણ—મને તો યાદ રહી ગયો.

સામળ—મહાભિનિષ્ક્રમણ પછી છ વર્ષ આકરાં તપ
કરવામાં ગયાં. એ તપ કરતી વખતે તો એમની કાયા
સુકાઈને લાકડા જેવી થઈ ગઈ હતી.

રમણ—ખદાં થઈને ૩૫ વર્ષ થયાં.

સામળ—હા. પછી ૪૫ વર્ષ ધર્મનો ઉપદેશ આપ્યો,
એટલે ૮૦ વર્ષની પાકી વયે ગૌતમ બુદ્ધ નિર્વાણ પામ્યા.

વિનુ—નિર્વાણ પામ્યા એટલે ?

સામળ—મોક્ષ પામ્યા. બૌદ્ધ ધર્મમાં મોક્ષને નિર્વાણ
કહે છે.

રમણ—સામળકાકા, બૌદ્ધ ધર્મમાં ખાસ શું કહેવામાં
આવે છે ?

સામળ—બૌદ્ધ ધર્મમાં ખાસ એ કહેવામાં આવે છે,

કે આ સંસારમાં સુખ કરતાં દુઃખ બહુ છે; અને એ દુઃખ દૂર કરવા માટે માણસે પોતાની સર્વ તૃષ્ણાનો ત્યાગ કરવો જોઈએ. તૃષ્ણા ટળે એટલે સહેજે મોક્ષ કે નિર્વાણ મળે.

દામોદર—તૃષ્ણા તજવી બહુ મુશ્કેલ છે.

સામળ—હા. એ તજવા માટે અહિંસામય અને સત્યમય જીવન ગાળવું જોઈએ.

રમણ—સામળકાકા, ગૌતમ બુદ્ધ જેવા ધર્મસ્થાપનારા ખીજ કોઈ થયાજ નથી ?

સામળ—ખીજ ઘણા થયા છે; પણ ગૌતમ બુદ્ધથી હેઠે. પણ હા; જૈનોના મહાવીર થઈ ગયા, એ પણ ગૌતમ બુદ્ધની પાટે બેસે એવા, હો.

વિનુ—સામળકાકા, ત્યારે મહાવીરની વાર્તા કહો ને.

સામળ—ગૌતમ બુદ્ધ પછી હિંદુસ્તાનમાં ખીજે નવો ધર્મ ફેલાવનાર મહાવીર સ્વામી થઈ ગયા. એ મહાવીર પણ ગૌતમ બુદ્ધ જેટલાજ પ્રસિદ્ધ છે. જૈનો બધા મહાવીરને પૂજે છે.

રમણ—મહાવીરનો જૈન ધર્મ હિંદુસ્તાનની બહારના લોકો પણ પાળે છે ખરા ?

સામળ—ના; જૈન ધર્મ ફક્ત હિંદુસ્તાનમાંજ છે; અને તે પાળનારા પણ ઝાઝા નથી; છતાં એ ધર્મની મહત્તા જેવી તેવી નથી.

રમણ—મહાવીર સ્વામી પણ ગૌતમ બુદ્ધની માફક રાજાના કુંવર હતા ?

સામળ—હા. એ પણ ગૌતમબુદ્ધ જેવાજ દયાળુ અને વૈરાગી હતા.

રમણુ—એ ગૌતમની માફક પરણ્યા હતા ?

સામળ—હા. એમની સ્ત્રીનું નામ યશોદા હતું. એમને એક દીકરી પણ હતી; એનું નામ પ્રિયદર્શના હતું.

રમણુ—એમણે કેટલી ઉંમરે સંસારનો ત્યાગ કર્યો હતો ?

સામળ—ગૌતમે ૨૬ વર્ષની ઉંમરે, ને મહાવીરે ૩૦ વર્ષની ઉંમરે સંસારનો ત્યાગ કર્યો હતો. પણ ગૌતમે છ વર્ષ તપ કર્યું હતું, જ્યારે મહાવીરે બાર વર્ષ સુધી આકરાં તપ કર્યાં. એવાં આકરાં તપ, કે ન પૂછો વાત. લંગોટી સરખી કે એક તુંબડી પણ પાસે રાખી ન હતી; બધું ગરીબોને આપી દઈ છેકજ દિગંબર (નગ્ન) બની તેઓ વનમાં ફરતા હતા. લિક્ષા મળે તે પણ હાથમાંજ લેતા. આવાં તપ બાર વર્ષ તપ્યાં, ત્યારે તેરમે વર્ષે એમને જ્ઞાન થયું; અને પછી એમણે ૩૦ વર્ષ સુધી જૈન ધર્મનો ઉપદેશ આપ્યો.

રમણુ—ત્યારે મહાવીર સ્વામી પણ ગૌતમ બુદ્ધની જેમ ઘડપણમાંજ મોક્ષ પામ્યા લાગે છે, ખરું ને ?

સામળ—હા. ૭૨ વર્ષની ઉંમરે તેઓ નિર્વાણ પામ્યા.

રમણુ—જૈન ધર્મમાં બૌદ્ધ ધર્મ જેવુંજ છે ?

સામળ—અહિંસા બન્ને ધર્મમાં છે; પણ જૈનો અહિંસા ઉપર બહુ ભાર મૂકે છે. વળી તેઓ તપ ઉપર પણ બહુ ભાર મૂકે છે.

રમણુ—હું. તેથીજ શ્રાવકો બહુ ઉપવાસ કરતા લાગે છે.

સામળ—હા. દેહને જેમ બને તેમ કષ્ટ આપીએ, તોજ મન જીતાય; અને મન જીતાય તોજ સાચા જૈન થવાય છે, અને સારાં કાર્યો થાય છે. જૈન લોકો ‘કરીશું તેવું પામીશું’ એમ માને છે; અને તેથી તેઓ સારાં કર્મ કરવા.

માટે બહુ ઉપદેશ આપે છે.

રમણુ—સામળકાકા, આ તો તમે બધી ધર્મની વાત કરી; પણ તે વખતના રાજાઓની તો વાત કરીજ નહિ.

સામળ—એ વખતના રાજાઓની વાતો પણ કહેવાની છે.

વિનુ—ત્યારે કહો ને. ક્યારે કહેશો ?

સામળ—આવતી કાલે.

વિસામો ૪ થો

[નીચેના સવાલો વાંચો, અને એ બધાના જવાબ આપતાં આવડે, તોજ આગળ બીજી મિજલસ વાંચવી શરૂ કરજો]

::: સવાલો :::

૧. હિંદુધર્મમાંથી કયા બે ફાંટાઓ નીકળ્યા ? એ નવા ધર્મોનાં નામ આપો.
૨. બૌદ્ધ ધર્મ હાલ ક્યાં ક્યાં છે ?
૩. ભગવાન ગૌતમને બુદ્ધ કેમ કહેવાય છે ? શાક્યસિંહ અને સિદ્ધાર્થ એવાં પણ એમનાં નામો શા ઉપરથી પડ્યાં ?
૪. મહાભિનિષ્ક્રમણુ એટલે શું ?
૫. બુદ્ધનું જીવન ટૂંકમાં વર્ણવો; બૌદ્ધ ધર્મનો ઉપદેશ શો છે ?
૬. મહાવીર સ્વામી વિષે શું જાણો છો ? એમણે સ્થાપેલા ધર્મનું નામ શું ? અને એમાં શો ઉપદેશ આવે છે ?
૭. ગૌતમ બુદ્ધ અને મહાવીર સ્વામીનાં જીવનની સરખામણી કરો.

મિજલસ પ મી

સામળ—કેમ, વિનુ ! આજે શું જમી ?

વિનુ—ભાખરી, દૂધ, ને શાક.

સામળ—શેનું શાક કર્યું હતું ?

વિનુ—દૂધીચણાનું. સામળકાકા, જલદી વાત માંડો ને ?

રમણુ—હા, સામળકાકા ! જલદી વાત શરૂ કરો.

સામળ—આપણી વાત ક્યાં સુધી આવી છે ?

રમણુ—મહાવીર સ્વામી સુધી.

સામળ—હા; મહાવીર સ્વામીનું મૂળ નામ શું હતું તે મેં તમને કહ્યું છે ?

વિનુ—ના; શું હતું ?

સામળ—એમનું મૂળ નામ એમનાં માતપિતાએ વર્ધમાન પાડ્યું હતું; પણ એમનાં મહાન કાર્યોને લઈ એમને મોટા વીર તરીકે લોકો માનવા લાગ્યા, અને મહાવીરના નામથીજ ઓળખવા લાગ્યા.

વિનુ—ઠીક, જેવું કામ તેવુંજ નામ !

રમણુ—સામળકાકા, હવે વાત આગળ ચલાવો.

સામળ—હા; સાંભળો: ગૌતમણુદ્ધ અને મહાવીર સ્વામી પછી હિંદુસ્તાનમાં ઠીક શાંતિ હતી. લડાઈખડાઈ બહુ નહોતી થતી.

દામોદર—અહિંસાને માનનાર લોકો વધ્યા હશે તેથી એમ થયું હશે ?

સામળ—એ કારણ માનવા જેવું છે; અને ખીજું એ કારણ, કે ખણાખરા રાજાઓ તે વખતે મગધદેશના બળવાન નંદરાજાની હકૂમત નીચે રહેતા હતા. મગધનું રાજ્ય તે વખતે બહુ જોરાવર હતું. છોકરાંઓ, જુઓ આ નકશો. આ ખિહાર છે ને, તેજ જૂના કાળનું મગધ, સમજ્યાં ?

રમણુ—હા. સામળકાકા, આજે તો તમે આ ખીજો નકશો શેનો લાવ્યા છો ?

સામળ—એ એશિયાનો નકશો છે. (નકશો ઉઘાડીને) જુઓ આ ઈરાન દેશ, જોયો ? જૂના કાળમાં એને પારસ કહેતા હતા. જ્યારે નંદરાજા મગધમાં રાજ્ય કરતો હતો, ત્યારે પારસમાં દારા નામે રાજા રાજ્ય કરતો હતો. હવે એ દારાનો દુશ્મન અહીં ગ્રીસદેશમાં રાજ્ય કરતો હતો. જુઓ. આ ગ્રીસદેશ.

રમણુ—ગ્રીસદેશના રાજાનું શું નામ હતું ?

સામળ—એનું નામ સિકંદર. એ સિકંદરે દારા ઉપર ચડાઈ કરી, એને હરાવી, પારસદેશ જીતી લીધો; પછી આગળ વધી એ સિકંદર આપણા દેશમાં—હિંદુસ્તાનમાં—પણ દાખલ થયો હતો.

રમણુ—હિંદુસ્તાન જીતવા માટે ને ?

સામળ—હા; પણ સિકંદર અહીં પંજાબમાં દાખલ થયો, ત્યાંજ એને એક મોટી લડાઈ લડવી પડી. એમાં જો કે એ જીત્યો ખરો; પણ પછી આગળ વધવાની એની હિંમત ચાલી નહિ.

રમણ—પછી એ પોતાના દેશ તરફ પાછો ચાલ્યો ગયો ?

સામળ—હા; પણ એ બહાદુર સિકંદર પાદશાહ ઘેર જીવતો પહોંચી શક્યો નહિ. રસ્તામાંજ તાવની ખીમારીથી મરણ પામ્યો.

દામોદર—સિકંદર પાદશાહ બહુ જખરો થઈ ગયો, હો.

સામળ—જખરો તે કેવો ! ૩૨ વર્ષની ઉંમરમાં તો એણે દુનિયાને ખળભળાવી મૂકી. સિકંદર બહુ જખરો.

રમણ—મગધદેશના નંદરાજ કરતાં પણ ?

સામળ—નંદરાજનું રાજ્ય તો તેજ અરસામાં એના હાથમાંથી ચાલ્યું ગયું.

રમણ—કોઈ એ લઈ લીધું ?

સામળ—હા; નંદકુળનો એક રાજકુમાર—નામે ચંદ્રગુપ્ત—દેશનિકાલ થયેલો હતો. એ ચંદ્રગુપ્તે ચાણક્ય નામના બડા ખટપટી ને બાહોશ બ્રાહ્મણની સહાયથી નંદરાજનું રાજ્ય ખૂંચવી લીધું; અને પોતે મગધદેશનો રાજા બની બેઠો.

રમણ—શાબાશ ! ચંદ્રગુપ્ત પણ જખરો.

સામળ—બહુ જખરો હતો. એના વખતમાં પેલા સિકંદર પાદશાહનો એક સરદાર—નામે સેલ્યુકસ—મગધ ઉપર ચડી આવ્યો; પણ ચંદ્રગુપ્ત આગળ એનું કશું ચાલ્યું નહિ. એ ખીચારો પોતાનું હતું તે પણ ખોઈ બેઠો.

રમણ—એમ કે ?

સામળ—હા. પંજાબ, અફઘાનિસ્તાન, બહુમિસ્તાન, સિંધ એ બધા દેશો અને પોતાની એક કુંવરી ચંદ્રગુપ્તને આપી, સુલેહ કરી, એ લાઈસાહેબને પાછા જવું પડ્યું હતું.

વિનુ—એ બધા દેશો નકશામાં બતાવો ને ?

સામળ—જો, આ રહ્યા એ દેશો.

વિનુ—ઓહો ! ત્યારે તો ચંદ્રગુપ્તનું રાજ્ય બહુ મોટું !

સામળ—ઘણું મોટું. આ નર્મદા નદી છે, ને આ વિંધ્યપર્વત. અહીં સુધી એના રાજ્યની હદ હતી.

રમણ—ફક્ત દક્ષિણ હિંદુસ્તાન બાદ કરતાં આખા હિંદુસ્તાન ઉપર એનું રાજ્ય હતું, એમ થયું.

સામળ—હા. એનો વૈભવ પણ ઘણો હતો. એના રહેવાના મહેલના બધા થાંભલા સોનાની વેલથી શણગારેલા હતા; અને એ વેલોમાં સોનાનાં તો પંખી બેસાડેલાં હતાં.

રમણ—વાહ રે !


સામળ—અને જ્યારે ચંદ્રગુપ્ત નગરમાં ફરવા નીકળતો, ત્યારે સોનાની પાલખીમાં બેસતો.

રમણ—એની પાસે પુષ્કળ પૈસો હોવો જોઈએ.

સામળ—બહુ પૈસો. એનું આખું રાજ્ય આબાદ હતું. લોકો પણ લખપતિ હતા; અને જાણો છો, એની પાસે છ લાખ પાયદળ, ત્રીસ હજાર હયદળ, અને નવ હજાર ગજદળનું મોટું લશ્કર હતું ?

દામોદર—એવડા મોટા રાજ્ય માટે લશ્કર પણ મોટું જ જોઈએ ને ?

સામળ—ખરું રાજ્ય તો વળી એના છોકરાના છોકરા અશોકવર્ધને વધાર્યું.



અશોક નું સામ્રાજ્ય
ઈ.સ.પૂ. ૩૫૦.

હામોદર—ચકવર્તી અશોક રાજા ને ? એની શી વાત થાય ! એના જેવો ધર્મી, ઉદાર, કુશળ, ને દયાળુ રાજા તો કોઈ થયોજ નથી.

સામળ—અશોકમાં તો ન ગણાય એટલા ગુણ હતા. ઉદ્યોગી પણ બહુ. લોકોને એના રાજ્યમાં બહુ નિરાંત હતી; અને અશોક પણ લોકોનું કામકાજ કરવામાં જરાય ઢીલ નહોતો કરતો. પોતે જમતો હોય, ઊંઘતો હોય, ફરતો હોય, ગમે તે કરતો હોય, પણ જો રૈયત ફરિયાદ લઈને આવે, તો એ તરત ફરિયાદ સાંભળતો; અને ન્યાય આપતો.

હામોદર—સાચા રાજાની એજ ફરજ છે. એ બૌદ્ધ-ધર્મી હતો ને ?

સામળ—હા. બૌદ્ધ ધર્મ એને પ્રાણસમો વહાલો હતો. એ ધર્મના પ્રચાર માટે તો એણે બૌદ્ધ સાધુઓને દેશવિદેશ મોકલ્યા હતા.

રમણુ—ત્યારે તો એ રાજા અહિંસામાં માનતો હશે; અને એથી એણે કોઈની સાથે લડાઈ પણ નહિ કરી હોય.

સામળ—એક લડાઈ તો એને કરવી પડી હતી; પણ પછીથી એ બહુ પરતાયો હતો; અને ત્યારપછી જ એ બૌદ્ધ થયો હતો.

વિનુ—કઈ એ લડાઈ ?

સામળ—અશોકરાજાને થયું, કે લાવ હું મારું રાજ્ય વધારું; તેથી એણે દક્ષિણ હિંદુસ્તાનમાં આવેલા કલિંગ દેશ ઉપર ચડાઈ કરી, અને એ દેશ જીત્યો; પણ એ લડાઈમાં લાખો માણસોની કતલ થઈ; તેથી દયાળુ અશોકને બહુ આઘાત થયો. એનું હૃદય બળી ઊઠ્યું. તે જ દિવસથી અશોકે

યુદ્ધને નવ ગજના નમસ્કાર કર્યા; અને પોતે એક સાચા બૌદ્ધ સાધુની જેમ રહેવા લાગ્યો. તે દિવસથી અશોકે શિકાર ખેલવો પણ મૂકી દીધો હતો.

રમણ—હિંસાનું નામ જ નહિ, એમ કહો ને.

સામળ—હિંસા તો બિલકુલ જ નહિ. પછી તો એણે ઠેરઠેર શિલાલેખો ઊભા કર્યા; અને તેમાં પ્રજાને પાળવાના આહિંસા અને ધર્મના નિયમો કોતરાવ્યા.

રમણ—એ શિલાલેખો હજી પણ હશે ને ?

સામળ—હા. એક તો આપણા ગિરનારની તેળેટીમાં જ છે.

વિનુ—અશોકે બીજું શું શું કર્યું ?

સામળ—પછી એ બૌદ્ધ સાધુ બની જઈ, રાજપાટ તજી દઈ, વનમાં ચાલ્યો ગયો.

રમણ—એની પછી કોણ ગાદીએ આવ્યું ?

સામળ—એની પછી ગાદીએ આવનાર મૌર્યવંશના બધા રાજાઓ નબળા નીવડ્યા. છેલ્લા રાજા બૃહદ્રથને એના સેનાપતિ પુષ્પમિત્રે ગાદીએથી ઉઠાડી મૂક્યો, ને પોતે ગાદીએ ચડી બેઠો.

રમણ—અશોક ને ચંદ્રગુપ્ત, એ બધા રાજાઓ મૌર્ય-વંશના કહેવાય છે ?

સામળ—હા. હું તમને કહેવું ભૂલી ગયો હતો, કે ચંદ્રગુપ્તની માનું નામ મુરા હતું; તેથી ચંદ્રગુપ્ત અને એની પછીના રાજાઓ મૌર્યવંશના કહેવાય છે.

રમણ—ત્યારે હવે કયો વંશ આવ્યો ?

સામળ—પુષ્પમિત્ર શુંગ વંશનો હતો, તેથી હવે શુંગ-વંશ ગાદીએ આવ્યો.

રમાણુ—મૌર્યવંશનાં કોઈ આણસો પુષ્પમિત્રની સામે
અર્થાંજ નહિ ?

સામળ—થયાં; પણ કોઈ ક્ષત્ર્યું નહિ. કલિંગદેશના
રાજાએ માથું ઝેંચક્યું હતું, પણ એ પોતે અકાળે મરી જવાથી
પુષ્પમિત્રને એના તરફથી ખમવું નહોતું પડ્યું. વળી એક
પરદેશી રાજા મિલિદે (મિનેન્ડર) પણ એની સામે ધસારો
કર્યો હતો; પણ આખરે તો પુષ્પમિત્ર જ ક્ષત્ર્યો હતો.

રમાણુ—ત્યારે તો એ શુંગવંશે ઘણાં વર્ષો રાજ્ય
કર્યું હશે.

સામળ—ના રે ! શુંગવંશ પાસેથી થોડાજ વખતમાં
કણ્વવંશના રાજાએ મગધનું રાજ્ય પડાવી લીધું. પણ કણ્વવંશ
પાસે ૪૫ વર્ષ રાજ્ય રહ્યું ન રહ્યું, ત્યાં તો દક્ષિણના આંધ્રવંશના
બળવાન રાજા શતકર્ણીએ એ રાજ્ય જીતી લીધું.

રમાણુ—એ આંધ્રવંશ પાસેથી કેણે રાજ્ય લઈ લીધું ?

સામળ—આંધ્રવંશ પાસેથી ગુપ્તવંશના રાજાઓએ
એ રાજ્ય આખરે લીધું; પણ આંધ્રવંશ પાસે મગધનું રાજ્ય
લગભગ ૪૦૦ વર્ષ સુધી રહ્યું હતું; હો. આંધ્રવંશના વખતમાં
મગધના રાજ્યની આબાદી સારી હતી. એ વંશના બે રાજાઓ
(૧) હાલ, (૨) વિલિવાયકર-બહુ જાણીતા ને પરાક્રમી થઈ
ગયા છે. હાલ રાજા પોતે વિદ્વાન હતો, ને વિદ્વાનોને રાજ્યમાં
આશ્રય આપતો; અને વિલિવાયકર બહુ બળિયો હતો. એના
વખતમાં આખા દક્ષિણદેશમાં આંધ્રવંશની આજી વર્તતી હતી.

રમાણુ—ત્યારે હવે ગુપ્તરાજાઓની કથા આવી ને ?

સામળ—હા, પણ એ રાજાઓ વિષે બોલતાં પહેલાં
મારે બીજું થોડુંક તમને કહેવાનું છે.

વિનુ—શું વળી ?

સામળ—પેલો સિંકર હિંદુસ્તાન ઉપર ચડી આવ્યો. હતો ને,.....

રમણ—હા.

સામળ—તેના પછીથી ખીજા પરદેશી ચવનો પણ હિંદ ઉપર અવારનવાર હુમલો કર્યા કરતા હતા; અને એમાંની કેટલીક જાતો તો હિંદના અમુક અમુક ભાગોમાં વસવાટ કરીને રહી પડી હતી.

રમણ—એ ચવનો કઈ જાતના ?

સામળ—એમની કુલ ચાર જાત હતી. એક પદ્મવ, ખીજી બેંકિટ્રયન, ત્રીજી પાર્થિયન, અને ચોથી કુશાનને નામે જાણીતી છે.

રમણ—આ ચારે જાતના પરદેશી ચવનોએ હિંદમાં પોતાનાં રાજ્ય સ્થાપ્યાં હતાં ?

સામળ—હા; પણ હિંદમાં વસ્યા પછી તેઓ આર્ય-પ્રજા સાથે જળી ગયા હતા. તેમાં કુશાનો તો બધી રીતે આર્યપ્રજાની રીતભાતમાં જળીને એક થઈ ગયા હતા. આ કુશાનોમાં કનિષ્ક નામે એક રાજા થઈ ગયો, તે ચુસ્ત બૌદ્ધ-ધર્મી હતો. તે ઉપરાંત એ એક કુશળ રાજકર્તા પણ હતો.

રમણ—અશોક જેવો તો નહિ ને ?

સામળ—અશોક જેવો તો નહિ; છતાં અશોકની હરોળમાં ખેસે એવો એને લેખી શકાય. વીરતામાં ને ધર્મિક-પણામાં એ રાજા જાણીતો હતો.

રમણ—એની વીરતાનો એકાદ દાખલો તો આપો.

સામળ—એ કનિષ્કે ચીનદેશ ઉપર સવારી કરી

ત્યાંના રાજાના બે પુત્રોને કેદ કરી આણ્યા હતા; વળી જુઓ, આ પામીરનો પ્રદેશ છે, ત્યાં સુધી એ લડવા ગયો હતો; અને એ બધા પ્રદેશ ઉપર એણે હકૂમત મેળવી હતી.

રમણુ—ત્યારે તો જબરો ખરો.

વિનુ—એના રાજ્યની રાજધાની ક્યાં હતી ?

સામળ—આ પેશાવર એ એની રાજધાની હતી. આ પેશાવરનું જૂનું નામ પિશાચપુર હતું. ત્યારે હવે તમે એટલું ધ્યાનમાં રાખજો, કે હિંદુસ્તાન બહારના યવનો પણ હિંદમાં દાખલ થઈ ચૂક્યા હતા; અને હિંદુસમાજમાં લગભગ ભળી પણ ગયા હતા.

દામોદર—સામળ, હજી લોકો હિન્દમાં ક્યારે આવ્યા ? અને શક લોકો એ વળી ક્યાં ?

સામળ—યવનોની પાર્થિયન નામની જાતિ હતી, તેજ શક લોકો પણ કહેવાય છે. સત્રપ અથવા ક્ષત્રપ જાતિ પણ એજ; અને હજી લોકો તો ગુપ્તવંશના વખતમાં હિન્દમાં આવવા લાગ્યા. એ હજી લોકોએ જુદે જુદે વખતે હિન્દ ઉપર હુલા કરીને હિન્દી પ્રજાને બહુ ત્રાસ આપ્યો હતો.

રમણુ—સામળકાકા, મુસલમાનો હિન્દમાં ક્યારે આવ્યા ?

સામળ—એ તો બહુ મોડા આવ્યા.

વિનુ—સામળકાકા, તમે હવે ગુપ્તવંશની વાત કરો. આડીઆડી બહુએ વાત કરી. આંધ્રવંશ પછી ગુપ્તવંશ મગધની ગાદીએ આવ્યો ને ?

સામળ—હા, બહેન. અત્યાર સુધી જે આપણે આડી-અવળી વાતો કરી, તે બધી નકામી નથી, હો. આપણા દેશમાં ક્યા ક્યા પરદેશી આવ્યા તે પણ આપણે જાણવું જોઈ એ ને ?

વિનુ—હા; અને એ તો બધું જાણ્યું.

સામળ—ત્યારે હવે બીજી આગળની વાત આવતી કાલે, સમજી ?

વિસામો ૫ મો

[નીચેના સવાલો વાંચો, અને એ બધાના જવાબ આપતાં આવડે, તોજ આગળ બીજી મિજલસ વાંચવી શરૂ કરજો]

:: સવાલો ::

૧. મગધદેશ ક્યાં આવ્યો ? ત્યાં કોણે રાજ્ય કરતું હતું ?
૨. સિકંદર ક્યાંનો રાજા, અને તેને વિષે શું જાણો છો ?
૩. નંદ પાસેથી મગધનું રાજ્ય કોણે કોની મદદથી લઈ લીધું ?
૪. ચંદ્રગુપ્તના રાજ્યના વિસ્તારનું અને એના વૈભવનું વર્ણન કરો.
૫. અશોકના ગુણોનું વર્ણન કરો.
૬. અશોકે બૌદ્ધ ધર્મ કેમ સ્વીકાર્યો ?
૭. શુંગવંશ અને કણ્વવંશ વિષે શું જાણો છો ?
૮. આંધ્રવંશના રાજાઓ વિષે જાણુતા હો તે કહો.
૯. પરદેશીઓની કઈ ચાર જાતો હિંદમાં આવી ?
૧૦. કનિષ્ક વિષે શું જાણો છો ? એની રાજધાની ક્યાં હતી ?
૧૧. શક અને હણુ જાતિ વિષે શું જાણો છો ?

મિજલસ ૬ ઠી

રમણુ—ચાલો; આજે સામળકાકા ઠીક વહેલો આવ્યા છે.

સામળ—આજે વહેલો આવ્યો છું, તે વહેલો જવાને માટે, એ યાદ રાખજો.

વિનુ—એમજ છે, તો જલદી વાતજ શરૂ કરી દો.

સામળ—આપણી ક્યાં ના છે? ગુપ્તવંશની વાત કરવાની છે ને?

રમણુ—હા.

સામળ—જુઓને, ગુપ્તવંશમાં પહેલો રાજા ચંદ્રગુપ્ત થયો. એણે મગધરાજ્યની ચારે દિશાએ જે શત્રુઓ હતા એ બધાને બાર વર્ષ સુધી લડીને કાબૂમાં આણ્યા, અને પોતાના રાજ્યમાં શાંતિ આણી. એની પછી એનો પુત્ર દિગ્વિજયી સમુદ્રગુપ્ત આવ્યો.

રમણુ—એ દિગ્વિજયી કેમ કહેવાયો?

સામળ—કારણ કે એણે આખા હિન્દુસ્તાનમાં પોતાની આણુ વર્તાવી હતી. એ રાજા તો ઠેક લંકા સુધી પહોંચી ગયો.

હતો; અને લંકાના રાજાએ પણ સમુદ્રગુપ્તનું ઉપરીપણું કબૂલ્યું હતું; અને કીમતી બક્ષિસો નગરાણામાં મોકલી હતી.

રમાણુ—ત્યારે સમુદ્રગુપ્તની સત્તા તે વખતે બહુ વધી હોવી જોઈએ.

સામળ—હા. વળી એના કરતાં એનો દીકરો ચંદ્રગુપ્ત અડિયાતો નીકળ્યો હતો. એણે શક લોકોને મારીમારીને હાંકી કાઢ્યા હતા. યાદ રાખજો, કે ગુપ્તકાળમાં શક લોકો ને હુણુ લોકો હિંદને બહુ ત્રાસ આપતા હતા; પણ આ ચંદ્રગુપ્તે શક લોકોનો ત્રાસ ટાળ્યો હતો.

દામોદર—સામળ, કેટલાક આ ચંદ્રગુપ્તને જ વિક્રમ માને છે, એ ખરું હશે ?

સામળ—ખરું હોવાનો સંભવ છે; કારણ કે આ ચંદ્રગુપ્તેજ શક લોકોને નસાડી પોતાની રાજધાની ઉજ્જયિનીમાં કરી હતી. વિક્રમરાજા પણ ઉજ્જયિનીમાંજ થઈ ગયો ને ?

રમાણુ—પરંતુ:ખલંજન રાજા વિક્રમ ને ? હા, હા; એ ઉજ્જયિનીમાં રાજ્ય કરતો હતો. મોટાભાઈ, તમેજ વિક્રમની વાતોમાં કહેલું છે ને ?

સામળ—ઉજ્જયિનીનો ચંદ્રગુપ્ત એજ રાજા વિક્રમ હોવો જોઈએ. ખીજો કોઈ વિક્રમ ઉજ્જયિનીમાં થયો નથી. વિક્રમની વાતોમાં જે જે પરાક્રમો આવે છે તે બધાં આ ચંદ્રગુપ્તરાજાનેજ લાગુ પડે એવાં છે. આ ચંદ્રગુપ્તના દરબારમાં વિદ્વાનોને બહુ માનપાન મળતાં હતાં.

રમાણુ—વિક્રમની સલામાં પણ વિદ્વાનોનું બહુ માન હતું.

સામળ—આ ચંદ્રગુપ્તના વખતમાં રાજ્યની આબાદી પણ બહુ હતી; અને અંદોઅસ્ત પણ બહુ સારો હતો.

દામોદર—પેલો ચીની મુસાફર ફાહિયાન ચંદ્રશેખરના વખતમાં જ હિંદમાં આવેલો ને ?

સામળ—હા. એણે તે વખતના હિંદનું બહુ સુંદર વર્ણન કર્યું છે. એ લખી ગયો છે:—“લોકો બહુ સુખી અને આબાદ છે. રાજ્યમાં કોઈને મોતની સજા કરવામાં આવતી નથી. હલકા વર્ણ સિવાય કોઈ દાડ પીતા નથી. બજારમાં કતલખાનાં કે દાડનાં પીકાં નથી હોતાં. જમીનદારો તરફથી દવાખાનાં ચાલે છે, અને તેમાં માંદા અને અશક્તની મફત સારવાર થાય છે.”

રમણ—મોટાભાઈ, એ ફાહિયાન ચીન છોડીને હિંદમાં શા માટે આવેલો ?

દામોદર—બૌદ્ધ ધર્મનો અભ્યાસ કરવા માટે.

સામળ—ચીનાઓ ભારે જખરા ! આ ફાહિયાન અનેક સંકટો વેઠીને પગે ચાલતો હિંદમાં આવ્યો હતો. એ કાંઈ ધન કમાવા નહોતો આવ્યો; પણ ફક્ત બૌદ્ધ ધર્મનો અભ્યાસ કરવા.

વિનુ—એ સાવ એકલો જ આવેલો ?

સામળ—હિંદમાં તો એકલો જ આવેલો. ચીનમાંથી નીકળેલો, ત્યારે એની સાથે બીજા પાંચ સાથીઓ હતા; પણ એ પાંચે જણ બીચારા રસ્તાની હાડમારીથી અધવચ્ચે જ મુઆ. ફક્ત ફાહિયાન એકલો મહામુશીબતે જીવતો હિંદમાં પહોંચ્યો.

રમણ—પછી એ પોતાને દેશ પાછો ગયો હતો ?

સામળ—હા. ૧૪ વર્ષ સુધી હિંદમાં ભટકીભટકી એણે બૌદ્ધ ધર્મનો અભ્યાસ કર્યો; અને પછી પોતાને દેશ જઈ ત્યાં એણે બૌદ્ધ ધર્મનું સાચું શિક્ષણ ફેલાવ્યું.

રમણ—શાખાશ છે એ કાહિયાનને !

દામોદર—સામળ, ગુપ્તકાલ બધી રીતે સોના જેવો, ખરું ?

સામળ—જરૂર. તે વખતનાં બાંધકામો ને ચિત્રકામો પણ હેરત પમાડે એવાં છે. દક્ષિણમાં આવેલી અજન્તાની પ્રખ્યાત બૌદ્ધ ગુફાઓ એ વખતમાં જ કોરી કાઢવામાં આવી હતી.

દામોદર—વિદ્યાનો ફેલાવો પણ તે વખતે સારો હતો.

સામળ—હા. તે વખતે તો લોકોમાં ગણિત ને ખગોળનું જ્ઞાન પણ સારી રીતે ફેલાયેલું. પેલો જાણીતો ખગોળવેત્તા આર્યભટ્ટ આ ગુપ્તકાળમાં જ થઈ ગયો.

દામોદર—અને કવિઓનો શિરોમણિ કાલિદાસ પણ આ ગુપ્તકાળમાં જ થઈ ગયો છે ને ?

સામળ—હા, વિદ્વાનોનો એજ મત છે. વાહ ! કાલિદાસ જેવો કવિ હિન્દમાં ખીજે કોણ થયો છે ?

રમણ—એવો જખરો એ કવિ થઈ ગયો ?

સામળ—હા. એનાં લખેલાં નાટકો ને કાવ્યો તો દુનિયા આખીમાં વખણાય છે.

રમણ—કાલિદાસે શું લખ્યું છે ?

સામળ—એનું ‘શાકુંતલ’ નામનું એક નાટક, ‘કુમાર સંભવ’ ને ‘રઘુવંશ’ નામનાં બે મોટાં કાવ્યો, અને એક ‘મેઘદૂત’ નામનું રસીલું કાવ્ય—આટલાં એનાં લખાણ તો અમર છે, સમજ્યો ?

રમણ—સામળકાકા, પેલા હૂણોની તમે કાંઈક વાત કરતા હતા ને ? એ હૂણોને ચંદ્રગુપ્તે નહિ હરાવેલા ?

સામળ—ના; ચંદ્રગુપ્તે તો એકલા શક લોકોને હરાવ્યા

હતા; અને ત્યાર પછી એણે પોતાના નામની સાલ ચલાવી હતી, એ વાત તો હું તમને કહેવીજ ભૂલી જાઉં છું.

રમણ—સાલ ચલાવી હતી એટલે શું ?

સામળ—ઓણ કઈ સાલ ચાલે છે ? રમણ, કહે જાઉં.

રમણ—૧૯૩૧ની.

સામળ—૧૯૩૧ એ તો ઇસ્વીસન કહેવાય; પણ વિક્રમસંવત કઈ ચાલે છે ?

રમણ—મોટાભાઈ, કઈ ચાલે છે ?

દામોદર—ઇસ્વીસનમાં છપ્પન વર્ષ ઉમેર, એટલે વિક્રમસંવત આવશે.

રમણ—ત્યારે તો ૧૯૮૭મી સંવત, ખરું ને સામળકાકા ?

સામળ—હા. આ ૧૯૮૭ એ વિક્રમસંવત કહેવાય છે; અને તે ચંદ્રગુપ્તના વખતથી શરૂ થયેલ છે. ચંદ્રગુપ્તને થઈ ગયા આજે ૧૯૮૭ વર્ષ થયાં.

દામોદર—શક લોકોને હરાવ્યા એની યાદીમાં એણે આ સંવત ચલાવી હતી; સમજ્યો રમણ ?

રમણ—ત્યારે આ ઇસ્વીસન ચાલે છે એ કોણે ચલાવી, અને ક્યારે ચલાવી ?

સામળ—એ હું આગળ ઉપર કહીશ; હમણાં તો આ ચંદ્રગુપ્તનો વિક્રમસંવત, સમજ્યો ને ?

રમણ—હા; પણ પેલા હૂણ લોકોનું શું ? એમને કોઈ હરાવી શક્યું જ નહિ.

સામળ—નહિ કેમ ? ચંદ્રગુપ્ત પછી આવનાર સ્કંદગુપ્ત અને નરસિંહગુપ્ત નામના રાજાઓએ એ હૂણોને સખત હાર આપી હતી. નરસિંહગુપ્તે તો હૂણોના સરદાર મિહિરગૂલને

હરાવી હૂણેતું તમામ જોર તોડી નાખ્યું હતું.

રમણ—એ ઠીક થયું. પછી હૂણે! બધા હિન્દ છોડીને ચાલ્યા ગયા હતા ?

સામળ—ના રે ! ખીજા ચવનોની જેમ હૂણે! પણ હિન્દમાં વસવાટ કરીને રહ્યા હતા; અને આર્યોની સોબતથી સુધરી જઈ સુખી થયા હતા; અને અંતે સમાજમાં પણ ભળી ગયા હતા.

દામોદર—પરદેશમાંથી હિન્દમાં આવનારાઓમાં ફક્ત મુસલમાનો ને અંગ્રેજો જ એવા છે, કે જેઓ હિન્દુસમાજ સાથે એકમેક થઈ ગયા નથી; ખરું સામળ ?

સામળ—મુસલમાનો પોતાના ધર્મના ફેલાવા માટે હિન્દમાં આવ્યા હતા, તેથી તેઓ હિન્દુઓથી જુદાજ રહ્યા; અંગ્રેજો તો વળી પરદેશ રહીનેજ રાજ્ય ચલાવનારા રહ્યા, એટલે એ તો આપણી સાથે ક્યાંથીજ એકમેક થઈ ભળી જાય ?

દામોદર—અંગ્રેજો તો ઊલટા આપણને એમના સુધારામાં ભેળવી રહ્યા છે.

સામળ—એમ તો મુસલમાનોએ પણ હિન્દુઓને એમના ધર્મમાં ભેળવી દેવા બહુ કર્યું હતું; પણ આપણે હિન્દુધર્મ એવો છે, કે કેઈ ખીજાના ધર્મથી કે સુધારાથી એ અંજાય કે ઊતરે એમ નથી; અને એટલેજ હિન્દુઓ આટલો બધો વખત ગયો, છતાં સંખ્યામાં ઘટતા નથી.

દામોદર—હિન્દુધર્મની અને હિન્દુસુધારાની તો બલિહારી છે.

રમણ—સામળકાકા, ગુપ્તકાળ ખલાસ થયો ?

સામળ—હા. એ ગુપ્તકાળના છેવટના નખળા રાત્રના

વખતમાં એજ રાજ્યના એક સૂબાએ સ્વતંત્ર થઈ રાજ્ય પકાવી લીધું.

રમણ—એ સૂબાનું નામ શું ?

સામળ—પ્રભાકર વર્ધમાન. એણે રાજ્ય મેળવ્યા પછી કેટલાક હુણ રાજાઓને હરાવી હેઠે બેસાડ્યા.

રમણ—ખીજું કાંઈ જાણવા જેવું ?

સામળ—ખીજા પણ જે રાજાઓ એની સામે થયેલા, તે બધાને એણે હરાવ્યા હતા; પણ એની પછી એના દીકરાનો દીકરો હર્ષવર્ધન જ્યારે ગાદીએ આવ્યો, ત્યારે રાજ્યની આબાદી ને વિસ્તાર ખરેખરાં વધ્યાં હતાં.

વિનુ—ત્યારે હર્ષવર્ધનની વાત સરસ હોવી જોઈએ.

સામળ—એના વખતમાં એક ખીજે ચીની મુસાફર નામે હુએનસંગ હિંદમાં આવેલો હતો. પેલા ફાહિયાન પછી લગલગ બસે વર્ષે.

રમણ—ખૌદ્ધ ધર્મને માટેજ આવ્યો હશે.

સામળ—હા. એને ખીચારાને પણ રસ્તામાં બહુ હેરાનગત થયેલી. ૩૦૦૦ માઈલનો રસ્તો કાપીને પગપાળે હિંદમાં આવવું તે કાંઈ જેવી તેવી વાત છે ? બહુ જોખમની વાત.

રમણ—ચીનથી હિંદુસ્તાન આવતાં ૩૦૦૦ માઈલ ચાલવું પડે ?

સામળ—હા. જો આ નકશામાં. એ ચીનાઓ ચીનમાંથી આમ ટિબેટમાં આવી, કાશ્મીરની ઉત્તરેથી હિંદમાં દાખલ થતા. બોલો ત્યારે, રસ્તો લાંબો ખરો કે નહિ ?

રમણ—આમથી સીધા ન અવાય ? આ પ્રદેશમાં થઈને.

સામળ—તા. તે વખતે પ્રહ્લદેશ ગીચ જંગલોથી ભરેલું હતું; અને એ જંગલોમાં કોઈને રસ્તો સૂઝે તેવું ન હતું; વળી ઘાતકી પશુઓનો પણ ભય.

રમણ—એ હુએનસંગ આપણા વિષે કાંઈ લખી ગયો છે કે નહિ ?

સામળ—લખી ગયો છે ને. હર્ષવર્ધન વિષે એણે લખ્યું છે:—“રાજા હર્ષ રાજકાજમાં બહુ શ્રમ લેતો. અશોકની માફક એણે પણ હિંસાનો અટકાવ અને અહિંસાનો ફેલાવો કર્યો હતો. સર્વ સાધુઓને એ છૂટથી દાન આપતો. એના દરબારી રસોડે રોજ ૧૦૦૦ ખૌદ્ર સાધુઓ અને ૫૦૦ પ્રાદ્ધણો જમતા.”

દામોદર—લોકો વિષે એણે કાંઈ લખ્યું છે કે નહિ ?

સામળ—એ વખતના લોકો વિષે પણ એણે લખ્યું છે:—“લોકો સાદા, સ્વચ્છ, અને પ્રામાણિક હતા. લેવડદેવડમાં કપટ વિનાના, અને ન્યાય તોળવામાં વિવેકવાળા હતા. આપેલું વચન તેઓ હુમેશાં પાળતા. ગુના ઓછા બનતા. લોકો ઉપર કરનો બોલે બહુ હળવો હતો. મૂળાક્ષરનું જ્ઞાન બાળકને ઘરમાંજ આપવામાં આવતું. ગુરુને ત્યાં બધી કોમના વિદ્યાર્થીઓ શીખવા જતા. શિક્ષકો બહુ ખંતીલા હતા. ખૌદ્ર સાધુઓ ધર્મમાં પારંગત હતા.”

રમણ—હુએનસંગે તો હર્ષરાજાના બહુ વખાણ કર્યા છે.

વિનુ—કરેજ ને ? એ રાજા સારો હશે ત્યારેજ ને ?

સામળ—એ રાજા એવો હતો, કે દર પાંચ વરસે રાજ્યમાં વધેલું બધું ધન દાનમાં આપી દેતો.

રમણ—વાહ !

સામળ—તે ઉપરાંત કોઈ સારો ઉત્સવનો કે પર્વનો દિવસ હોય, ત્યારે પણ એ રાજા મોટી અને સોનાચીટ્ટીનું દાન કરતો.

રમણુ—એ બધું દાન બૌદ્ધ સાધુઓને આપતો ?

સામળ—એકલા બૌદ્ધ સાધુઓને જ નહિ, પણ બ્રાહ્મણોને સુદ્ધાં. બૌદ્ધ સાધુઓ ને બ્રાહ્મણો બન્નેને એ સરખું જ માન આપતો. વળી એ મોટો કવિ પણ હતો.

દામોદર—મહાકવિ બાણભટ્ટ હર્ષના વખતમાં જ થઈ ગયા ને, સામળ ?

વિનુ—બાણભટ્ટ વળી કોણ ?

સામળ—બાણભટ્ટ એક મોટા કવિ થઈ ગયા છે. એમણે રચેલી “કાદંબરી” નામની વાર્તા મોટા થાઓ ત્યારે જરૂર વાંચજો.

રમણુ—ગૂજરાતીમાં લખેલી છે ?

સામળ—ના રે, સંસ્કૃતમાં; પણ ગૂજરાતીમાં એનો તરજૂમો થયેલો છે. પેલા પ્રખ્યાત કાલિદાસનાં લખાણો પણ બધાં સંસ્કૃતમાં જ છે, હો.

રમણુ—સામળકાકા, પછી પેલો હુએનસંગ ચીનમાં પાછો ગયેલો ?

સામળ—હા. સોળ વર્ષ હિંદમાં રહીને એ ચીનમાં ગયો હતો; અને ત્યાં જઈ એણે બૌદ્ધ ધર્મનો ખૂબ ફેલાવો કર્યો હતો.

દામોદર—ધર્મને ખાતર ચીનાઓ કેવા સાહસો ખેડતા !

સામળ—ધર્મને ખાતર ખરા, પણ પોતાના દેશને ખાતર નહિ કે ?

દામોદર—બન્નેને ખાતર.

રમાણુ—સામળકાકા, હર્ષરાજ વિષે ખીજું કાંઈ કહેવાનું છે ખરું કે ?

સામળ—એના રાજ્યનો વિસ્તાર બહુ હતો. હિમાલયથી માંડી નર્મદા સુધી, અને પ્રહલદેશથી માંડી લગભગ સિંધ સુધી.

વિનુ—સામળકાકા, ખીજું શું શું જાણવા જેવું બન્યું હતું ?

સામળ—ખીજું તો કાંઈ નહિ; પણ એના મરણ પછી એનું આખું રાજ્ય છિન્નભિન્ન થઈ ગયું હતું. દામોદર, આજે તો હવે હું ઊઠીશ.

વિસામો ૬ ફો

[નીચેના સવાલો વાંચો, અને એ બધાના જવાબ આપતાં આવડે, તોજ આગળ ખીજા મિજલસ વાંચવી શરૂ કરજો.]

:: સવાલો ::

૧. ગુપ્તવંશના ચંદ્રગુપ્ત અને સમુદ્રગુપ્ત વિષે શું જાણો છો ? શક લોકોને કોણે હરાવી હાંકી કાઢ્યા ?
૨. પરદુઃખભંજન વિક્રમ કોને કહેવામાં આવે છે ? તેને વિષે જે જાણતા હો તે કહો.
૩. ફાહિયાન વિષે તમે શું જાણો છો ? તેણે હિંદનું કેવું વર્ણન કર્યું છે ?
૪. ગુપ્તકાળમાં હિંદની સ્થિતિ કેવી હતી ?
૫. કવિશિરોમણિ કાલિદાસની અને બાણભટ્ટની અમર કૃતિઓ ગણાવો.
૬. વિક્રમસંવત કોણે શરૂ કર્યો ? શા કારણે ?
૭. સ્કંદગુપ્ત અને નરસિંહગુપ્ત વિષે શું જાણો છો ?
૮. પ્રભાકરવર્ધન વિષે જે જાણતા હો તે કહો.
૯. હુએનસંગની મુસાફરીનું વર્ણન કરો; અને એણે રાજા હર્ષ વિષે તેમજ લોકો વિષે જે લખ્યું છે તેનો સાર કહો.

મિજલસ ૭ મી

રમણુ—સામળકાકા, આજે મારા ભાઈબંધ કનુભા પણ તમારી વાતો સાંભળવા આવ્યા છે.

સામળ—આવો, કનુભા. ભલે આવ્યા. આજે તમારા જેવા રજપૂતોનીજ વાત કરવાની છે. રમણુ, ગઈ કાલે આપણે ક્યાં સુધી આવ્યા છીએ ?

રમણુ—હર્ષરાજના મરણ પછી એનું રાજ્ય છિન્ન-ભિન્ન થઈ ગયું.

સામળ—હા, ખરાખર. ત્યાર પછી નાનામોટા રજપૂત રાજાઓને માથે કોઈ ઉપરી ન રહ્યું, તેથી તેઓ જુદી જુદી જગાએ સ્વતંત્રપણે રાજ્ય ચલાવવા લાગ્યા.

રમણુ—એવાં સ્વતંત્ર રજપૂતરાજ્યો કેટલાં હતાં ?

સામળ—કુલ ચાર મોટાં સ્વતંત્ર રાજ્યો તે વખતે હતાં; (૧) કનોજનું રાજ્ય; (૨) માળવાનું રાજ્ય; (૩) ગુર્જરાનું રાજ્ય; અને (૪) દક્ષિણનાં રજપૂતરાજ્યો; જેવાં કે: ચાલુક્ય, રાઠોડ, ચૌહાણ, ને પાંડ્ય જાતના રજપૂત રાજાઓનાં રાજ્ય.

રમણુ—સામળકાકા, એ બધા રજપૂતો આર્યો જ ને ?

સામળ—એમાં શી શંકા ? રજપૂતો બધા સૂર્યવંશી અને ચંદ્રવંશી છે. આ તારા ભાઈબંધ કનુભા સૂર્યકુળના છે, કેમ ખરુંને કનુભા ?

કનુભા—હા; મારા બાપુ એમજ કહેતા હતા. અમે પ્રતાપરાણાના વંશના છીએ. અમારું મૂળ રહેઠાણુ પણ માળવામાંજ હતું; પણ આજે કેટલાંય વરસથી અમે અહીં રહીએ છીએ.

સામળ—કનુભાના વડવાઓ આ તરફ આવ્યા તે તો આજથી લગલગ ૪૦૦ વર્ષ પહેલાં આવ્યા હશે.

કનુભા—મારા બાપુ કહેતા હતા, કે પ્રતાપરાણાના મુઆ પછી અમે માળવા છોડી આ તરફ ગૂજરાતમાં આવ્યા હતા.

સામળ—તમારા બાપુનું કહેવું ખરું છે. દામોદર, રજપૂતો જેવું શૂરાતન બીજી કોઈ કોમમાં નથી, હો. જો કે આજે રજપૂત કોમ પૈસેટકે ને ગામગરાસે ઘસાઈ ગઈ છે; પણ છતાં એ કોમમાં જે શૌર્ય છે તે બીજી કોઈ કોમમાં નથી.

દામોદર—મારી સાંભરણુની જ વાત કરું, તો આ કનુભાના બાપુના બાપુ માનસંગલા સિત્તેર વરસના હતા; પણ છપ્પનિયામાં ન્યારે ગામમાં ધાડ પડી હતી, ત્યારે ઘોડીએ એ ચડ્યા હતા; અને એમણે એકલે હાથે આખી ધાડને તગડી મૂકી હતી.

સામળ—બાપ ! રજપૂતો તો દેશના શણગાર છે.

દામોદર—રજપૂતનું લોહીજ શૂરાતનથી ભરેલું છે. એ કોમને જો આજે ખરાખર કેળવવામાં આવે, તો સામળ, એ શું ન કરે ?

સામળ—તો તો લલલલાને પાણી પાઈ દે. પાછી

પાની કરવાનું તો એ માઈના પૂત બાણેછેજ કયાં ?

દામોદર—લડતાં પીઠ બતાવે એ રજપૂત શેનો ?

સામળ—લડાઈમાં પ્રાણ હોમવા એ તો એમને મન આનંદની વાત.

કનુભા—મારા બાપુ કહેતા હતા, કે લડાઈમાં મરવાથી તો સ્વર્ગમાં જવાય.

સામળ—હા, બાપુ હા. સાચી વાત. ઘરમાં ખાટલે પડીને મરે એ તો કાયરનું કામ. મૂછાળા મદો હોય, એ તો દુશ્મન સામે લડતાં લડતાં જ મરે.

દામોદર—રજપૂતો આવા વીર હોય એમાં નવાઈ પણ શેની ? રજપૂતાણીઓ કાંઈ જેવી તેવી હતી ?

સામળ—બાપ ! સિંહણનાં દૂધ ધાવનારા સિંહોજ હોય.

દામોદર—રજપૂતાણીઓ પણ મોતથી ડરેજ નહિ.

સામળ—માથું હાથમાં લઈને જ ફરનારી. વખત આવ્યે, રણમેદાને પણ લડવા જાય એવી.

કનુભા—મારા બાપુની બાનાં બા હતાં, તે લડવા ગયાં હતાં, એમ મારાં બા કહેતાં હતાં.

સામળ—સાચી વાત. એ તો આજનો જમાનો એવો છે, કે રજપૂતાણીઓને ઓઝલપડદે પડી રહેવું પડે છે. અગાઉ ઓઝલપડદો તો ખરો, પણ લડાઈના મામલામાં એ બધું દૂર મુકાતું હતું.

કનુભા—દામોદરકાકા, તલવાર ફેરવતાં તો મારાં બાને પણ આવડે છે, હો.

દામોદર—અને તમારાં બા પાસે એક નાની કટાર પણ છે ને ?

કનુભા—હા; મારાં બા પાસે એક કટાર છે; એક નાનો જમૈયો પણ છે. મારા બાપુની પાસે પણ એક ભાલો છે, બે તલવારો છે, એક બંદૂક છે, ને એક નાની ને બીજી મોટી એવી બે ઢાલો છે.

સામળ—લોઢાની સાંકળીનાં ગૂંથેલાં બપ્પરો પણ હશે.

કનુભા—હા, છે. એક લોઢાનો ટોપ પણ છે.

સામળ—બીજાં નાનાંમોટાં હથિયારો પણ કેટલાંય હશે.

રમણ—કનુભા, તમે મને આ બધું તો કોઈ દિવસ બતાવ્યું જ નહિ. કાલે તમારે ત્યાં આવું, ત્યારે બધું બતાવજો, હો.

કનુભા—તું આવે, ત્યારે યાદ કરજો ને. હું તને બધું બતાવીશ. મારા બાપુનો ભાલો તો તારાથી ઊપડ્યો પણ નહિ ઊપડે. એનું બરોબર પોણો મણુ વજન છે.

સામળ—આજે આ વિનુડી કેમ કાંઈ બોલતી નથી?

વિનુ—સાંભળું છું ને. સામળકાકા, મારે કટાર જોવી છે.

સામળ—જજે ને કાલે ભાઈની સાથે કનુભાને ત્યાં. કનુભા, વિનુને તમારાં બાની પેલી કટાર બતાવજો, હો.

કનુભા—વિનુ, આવજો ને. રમણ સાથે આવજો.

રમણ—સામળકાકા, આપણી વાત આગળ ચલાવીએ: હર્ષ પછી એના રાજ્યના ભાગલા પડી ગયા, તો એના ગયા પછી બૌદ્ધ ધર્મનું શું થયું? રજપૂત રાજાઓ બૌદ્ધધર્મી હતા?

સામળ—ના; રજપૂત રાજાઓ વેદધર્મી હતા. હર્ષ પછી બૌદ્ધ ધર્મમાં બહુ સડો પેઠો હતો. મઠમાં રહેનારા સાધુસાધ્વીઓ પોતપોતાના ધર્મ બરાબર પાળતાં ન હતાં.

વિનુ—બૌદ્ધ ધર્મનો નાશ થવા બેઠો હશે, બીજું શું?

સામળ—હા, એમજ. જૌદ્ધ ધર્મને એની પડતીના કાળમાં શંકરાચાર્ય જેવા સંન્યાસીએ જખરો ઘા લગાવ્યો. એવો કે પછીથી જૌદ્ધ ધર્મ હિંદમાં ટકી શક્યો જ નહિ.

રમણ—શંકરાચાર્ય તો જગદ્ગુરુ કહેવાય છે તેજ ને, મોટાભાઈ ?

દામોદર—હા. આપણે ત્યાં એમની છબી ટાંગી છે ને ?

વિનુ—હા, એ રહી. ખારણાંની ઉપર જ ટાંગેલી છે.

સામળ—શંકરાચાર્ય એક દેવાંશી પુરુષ થઈ ગયા.

દામોદર—નહિતર ૩૨ વર્ષની ઉંમરમાંજ એટલું બધું કામ થઈ શકે ?

રમણ—જગદ્ગુરુ ૩૨ વર્ષ સુધી જ જીવ્યા હતા ?

સામળ—હા; પણ એટલા વખતમાં તો એમણે હિંદુસ્તાનના એક છેડેથી બીજે છેડે ફરી વળી વેદધર્મને ડંકો વગાડી દીધો હતો. જૌદ્ધ ધર્મને તો એમણે જડમળથી ઉખેડી નાખ્યો હતો.

દામોદર—ભલભલા વિદ્વાનો, કર્મકાંડીઓ, કે મોટા શાસ્ત્રીઓ હોય, પણ કોઈ એમની સાથે વાદવિવાદમાં ફાવી શકતું નહિ.

સામળ—મંડનમિશ્ર જેવો મહાસમર્થ કર્મકાંડી પણ હારી ગયો હતો, તો બીજાનું શું ગળું ?

કનુભા—શંકરાચાર્ય તો બ્રહ્મણોના ગુરુ ને ?

સામળ—હા, એજ. એ પોતે પણ બ્રાહ્મણ હતા; અને એમણે નાનપણથી જ સંન્યાસ લીધો હતો.

કનુભા—સંન્યાસ લઈને એમણે શું કર્યું ?

સામળ—એમણે આખા હિંદમાં ફરીને લોકોને સાચો

વેદધર્મ સમજાવ્યો. તે વખતે લોકો બહુ વહેંચી થઈ ગયા હતા. ભાતભાતના દેવોને પૂજતા હતા. તે બધાયને શંકરાચાર્યે ઉપદેશ આપી સાચો વેદધર્મ શીખવ્યો.

રમાણુ—વેદધર્મ શીખવ્યો, પણ શું કહીને શીખવ્યો?

સામળ—એમ કહીને, કે માણસનો આત્મા છે એજ પરમાત્મા છે. આ જગત ને જગતના વ્યવહારો ખોટા છે. સર્વ ઠેકાણે પરમાત્મા જ છે. પરમાત્મા સિવાય કંઈ છેજ નહિ; અને એ પરમાત્માનું જ્ઞાન થવા માટે સંન્યાસ લેવોજ જોઈએ.

રમાણુ—એટલે એમના ઉપદેશ પ્રમાણે તો બધાએ સંન્યાસીજ બની જવું જોઈએ ને ?

સામળ—હા. શંકરાચાર્ય પોતે સોળ વર્ષે સંન્યાસી થયા હતા; પણ બધાએ તરતજ સંન્યાસી થવું એમ એ નથી કહી ગયા. કર્મ કરો, ભક્તિ કરો; પણ મોક્ષ મેળવવા માટે તો સંન્યાસજ લેવો જોઈએ એમ એ કહી ગયા છે.

વિનુ—સામળકાકા, પેલા હિંદુ રાજાઓની કંઈક વાત કરો ને. એ બધામાં જબરો રાજા કોણ હતો ?

સામળ—વિનુને રાજાની વાતો સાંભળવી બહુ ગમતી લાગે છે. સાંભળ : એ બધાં નાનાંમોટાં રજપૂતરાજ્યોમાં સૌથી મોટાં ત્રણ રાજ્યો હતાં. એક રાજ્ય કનોજનું, બીજું અજમેરનું, ને ત્રીજું ગૂજરાતનું. ગૂજરાતમાં ભોળો ભીમ રાજ્ય કરતો હતો; અજમેરમાં સોમેશ્વર ચૌહાણ રાજ્ય કરતો હતો; અને કનોજમાં વિજયપાળ રાજ્ય કરતો હતો.

વિનુ—ભોળા ભીમની વાત તો સામળકાકા, તમે અમને કહી છે, ખરું ને ?

સામળ—હા; ગૂજરાતની વાતો આપણે કહી, ત્યારે

એ લોળા લીમની વાત આવી હતી.

રમણ—એની સાથે પૃથ્વીરાજ ચૌહાણની વાત પણ આવી હતી.

વિનુ—એમ તો તે વખતે મહમૂદ ગિઝની ને શાહ-હીન ગોરીની પણ વાતો આવી હતી.

સામળ—ખરાબર છે. પૃથ્વીરાજ ચૌહાણ અજમેરના રાજા સોમેશ્વરનો પુત્ર હતો; એને એની માના બાપ અનંગપાળનું દિલ્હીનું રાજ્ય મળ્યું હતું; અને યાદ રાખજો, કે કનોજનો વિજયપાળ પૃથ્વીરાજનો સગો માસો થાય.

રમણ—લોળા લીમ ને પૃથ્વીરાજ વચ્ચે તો વેર બંધાયું હતું ને ?

વિનુ—હાસ્તો. પેલી ઇચ્છનકુમારીનાં લગ્ન બાબતમાં. તું ભૂલી ગયો, ભાઈ ?

રમણ—બધું મને યાદ છે.

સામળ—અને પૃથ્વીરાજને પોતાના માસા વિજયપાળના પુત્ર જયચંદ સાથે પણ વેર થયું હતું.

રમણ—શા કારણે ?

સામળ—દિલ્હીનું બધું રાજ્ય પૃથ્વીરાજને મળ્યું, તેથી જયચંદને ખોટું લાગ્યું; અને તે દિવસથી એ બે વચ્ચે વેર બંધાયું.

દામોદર—સામળ, દિલ્હીના રાજ્ય માટે એક રીતે બન્નેને સરખો હક્ક હતો, તો શા માટે બધું રાજ્ય પૃથ્વીરાજનેજ અનંગપાળે આપ્યું હશે ?

સામળ—એનું કારણ એટલુંજ, કે પૃથ્વીરાજ નાનપણથી મોસાળમાં મોટો થયો હતો; અને વળી પોતે ખત્રીસ લક્ષણો

હતો, તેથી અનંગપાળે પૃથ્વીરાજને જ બધો વારસો આપ્યો.

રમાણુ—ત્યારે તો એ વખતનાં ત્રણે બળવાન રાજ્યો વચ્ચે વેરઝેર હતાં.

સામળ—હા; અને એ વેરઝેર તો વધતાં ચાલ્યાં હતાં. જયચંદની કુંવરી સંયુક્તાના સ્વયંવર વખતે પૃથ્વીરાજે એનું હરણ કરી એ જૂનું વેર બહુજ વધારી મૂક્યું હતું.

કનુભા—પૃથ્વીરાજ પણ ખરો, કે સ્વયંવરમાં જઈ સંયુક્તાનું હરણ કરી આવ્યો !

સામળ—કનુભા, એ પૃથ્વીરાજ તો બહુ બળિયો હતો; પણ એટલું ન ભૂલશો, કે સંયુક્તા પોતાના મનથી પૃથ્વીરાજનેજ વરી ચૂકી હતી; પણ જયચંદની ઈચ્છા એવી, કે સંયુક્તાને પૃથ્વીરાજ વેરે પરણાવવી જ નહિ.

કનુભા—તેમાં પૃથ્વીરાજે હરણ કર્યું, એમ કહો ને.

સામળ—હા; પણ આ બધાં વેરઝેર વધવાથી એક બહુ બૂરું પરિણામ શું આવ્યું તે જાણો છો ?

રમાણુ—તમે જ કહો ને.

સામળ—બળવાન રાજ્યો વચ્ચે આમ માંહોમાંહે વેર વધવાથી મુસલમાનના હથ્થા વધતા ચાલ્યા; અને એ પર-દેશીઓ કાવવા પણ લાગ્યા.

વિનુ—હું. તેમાં જ પેલો મહમૂદ ગિઝની કાવી ગયો હતો તો. સોમનાથ મહાદેવને પણ એ મહમૂદ લૂંટી ગયો હતો ને ?

દામોદર—વિનુ, મહમૂદ ગિઝની તો લીમ બાણા-વળીના વખતમાં સોમનાથનું દહેરું લૂંટવા આવેલો; લોળા ભીમના વખતમાં નહિ, હો. લીમ બાણાવળી તો લોળા લીમથી

કેટલાંય વર્ષો પહેલાં થઈ ગયો, સમજી ?

સામળ—પણ વિનુ એક વાત બરાબર સમજી છે. લોળા ભીમ ને જયચંદ સાથે પૃથ્વીરાજને વેર ન હોત, તો મહામૂદ ગિઝની પછી લગભગ ૨૦૦ વર્ષે આવનાર શાહબુદ્દીન ઘોરી પૃથ્વીરાજ સામે ફાવે એવી એની મગફૂર ન હતી.

દામોદર—પણ જ્યાં સંપજ નહિ ત્યાં જંપ ક્યાંથી હોય ? રજપૂત રાજાઓના કુસંપને લઈનેજ મુસલમાનો ફાવી ગયા.

સામળ—ફાવી ગયા તે કેવા ! શાહબુદ્દીન ઘોરીએ છેવટે પૃથ્વીરાજને હરાવી, મારી, દિલ્હીમાં મુસલમાની રાજ્ય પણ ઠોકી બેસાડ્યું.

કનુભા—હું ! પૃથ્વીરાજ તો બહુ બળિયો હતો ને ?

સામળ—બળિયાનું બળ પણ કેટલીક ટક્કર ઝીલે ? છ છ વખત તો પૃથ્વીરાજ એકલાએ એ જ શાહબુદ્દીન ઘોરીને ઊભી પૂંછડીએ નસાડ્યો હતો; પણ સાતમી વખતે એજ પૃથ્વીરાજ શાહબુદ્દીનથી હાર્યો હતો, અને લડાઈમાં માર્યો ગયો હતો.

દામોદર—ખીજા કોઈ રાજાએ મદદ જ ન કરી, એટલે એ એકલો શું કરે ?

રમણુ—જયચંદ તો ઊલટો ખુશ થયો હશે.

સામળ—હા; પણ એનો આનંદ લાંબો ન ટકયો; કારણ કે પૃથ્વીરાજને માર્યા પછી ખીજેજ વર્ષે એ ઘોરી પાદશાહે કનોજ ઉપર હલ્લો કર્યો. જયચંદ બહાદુરીથી લડ્યો; પણ હાર્યો, ને માર્યો ગયો.

રમણુ—ત્યારે તો ઘોરી પાદશાહ રજપૂતોના કુસંપથી

બહુ ફાવી ગયો. ધન પણ બહુ લૂંટી ગયો હશે.

સામળ—ધનની ક્યાં વાત કરે છે? ધન તો ઢગલા-બંધ લઈ ગયો હતો. ચાર હજાર ઊંટ ઉપર સોનુંરૂપું લાદીને એ અફઘાનિસ્તાન પાછો ગયો હતો; પણ એ ઉપરાંત હિંદમાં મુસલમાની રાજ્ય પણ સ્થાપતો ગયો હતો.

રમણ—શાહુખ્દીન ઘોરી તો અફઘાનિસ્તાન ચાલ્યો ગયો હતો ને?

સામળ—પણ એ ઘોરી પાદશાહ કુતુખ્દીન નામના એક સરદારને એના જીતેલા બધા મુલક ઉપર રાજ્ય ચલાવવાનું કામ સોંપી ગયો હતો.

રમણ—ત્યારે હવે હિંદમાં મુસલમાની રાજ્ય સ્થપાયું?

સામળ—હા. વિક્રમ પછી ૧૨૦૦ વર્ષે હિંદમાં મુસલમાની સત્તા પ્રથમ દિલ્હીમાં સ્થપાઈ.

કનુભા—રજપૂતોના કુસંપને લઈને એ બધું થયું.

દામોદર—કુસંપથી જ તો. બાકી શૂરાતન શું ઓછું હતું? શૂરાતન તો ઘણું હતું; પણ વેરઝેરમાં એ બધું વ્યર્થ ગયું.

વિનુ—ત્યારે હવે કુતુખ્દીન દિલ્હીનો પાદશાહ થયો ને?

સામળ—પહેલાં તો કુતુખ્દીન ફક્ત સૂબોજ નીમાયો હતો; પણ શાહુખ્દીનના મરણ પછી એ સ્વતંત્ર થઈ ગયો; અને પોતાને હિંદનો પાદશાહ ગણાવવા લાગ્યો.

કનુભા—મારે હવે જવું જોઈએ; નહિતર મારા બાપુ ખૂમ પાડશે.

સામળ—ચાલો હું પણ હવે જિહું છું, કનુભા.

વિનુ—સામળકાકા, તમારી ઘડિયાળ બતાવો ને.

::: ૭૮ :::

:: સ્વદેશના ઇતિહાસની

સામળ—દીકરી, એ તો ઘેર પડી છે.

[સામળ જાય છે.]

દામોદર—સામળ, આવજે.

વિસામો ૭ મો

[નીચેના સવાલો વાંચો, અને એ બધાના જવાબ આપતાં આવડે, તોજ આગળ ખીજી મિજલસ વાંચવી શરૂ કરજો.]

::: સવાલો :::

૧. શ્રીહર્ષ પછી ક્યાં ક્યાં સ્વતંત્ર રજપૂતરાજ્યો હતાં ?
૨. રજપૂતોના ગુણદોષોનું વર્ણન કરો; અને તે વખતની રજપૂતાણીઓ કેવી હતી તે કહો.
૩. બૌદ્ધ ધર્મના નાશનું કારણ કહો.
૪. જગદ્ગુરુ શંકરાચાર્ય વિષે શું જાણો છો ?
૫. શંકરાચાર્યનો ધર્મોપદેશ શો હતો ?
૬. રજપૂતસમયમાં મુખ્ય રાજ્યો ક્યાં ક્યાં હતાં ?
૭. એ રાજ્યો વચ્ચે વેર બંધાવાનાં કારણો કહો.
૮. સંયુક્તા વિષે શું જાણો છો ?
૯. ઘોરી પાદશાહની છેલ્લી સત્તારીનું પરિણામ કહો.
૧૦. હિંદમાં મુસલમાની રાજ્યની સ્થાપના કયારે થઈ, અને કાણ કરી ?

મિજલસ ૮ મી

દામોદર—આવ, સામળ.

સામળ—હા; પણ આ શું? આને પણ આપણી મિજલસમાં એક જણ નવું વધ્યું લાગે છે ને શું!

રમણુ—આને વળી મારો એક ખીજો દોસ્ત તમારી વાતો સાંભળવા આવ્યો છે, સામળકાકા.

સામળ—એ તારા દોસ્તનું નામ શું?

રમણુ—કાસિમ.

દામોદર—સામળ, ઓળખ્યો એ છોકરાને?

સામળ—ના. કોનો દીકરો?

દામોદર—મિયાં યુસુફઅલીનો.

સામળ—ઓળખ્યો, ઓળખ્યો; આપણા જમાદાર યુસુફઅલીનો ને? યુસુફલાઈ જેવા જમાદાર મેં કોઈ જોયા નથી, હો દામોદર.

દામોદર—યુસુફલાઈની હાકે તો આજ કેટલાંય વર્ષથી ગામમાં ચોરીનું નામ નથી રહ્યું, નામ!

સામળ—યુસુફભાઈ તો પાક મુસલમાન ને નેક અમલદાર છે. યુસુફભાઈની ખુશખો પણ ગામ આખામાં ફેલી છે? કાસિમ, તું ય તારા બાપુ જેવો થજે, હો. થઈશ ને?

કાસિમ—હા; મારા બાપુ મને રોજ કુરાન પઢવાનું ને ખુદાની બંદગી કરવાનું કહે છે.

સામળ—ત્યારે તો તમે તમારા બાપુથી પણ સવાયા થવાના. અત્યારથીજ જે બાળક ઉપર ધર્મના સંસ્કારો પાડવામાં આવે છે, એ મોટો થયે આબરૂદાર કેમ ન થાય?

વિનુ—સામળકાકા, તમે કરવાની વાત કરતા નથી, ને બીજીત્રીજી વાતો કર્યા કરો છો.

સામળ—હા, બહેન, હા. પણ તું કેમ તારી કોઈ બહેનપણીને નથી લાવતી?

વિનુ—મારી એક બહેનપણીને મેં કહ્યું છે તો ખરું; પણ આવે ત્યારે ખરી. તમે હવે આપણી વાત શરૂ કરો છો કે નહિ?

સામળ—બોલ ત્યારે તુંજ. આપણે ક્યાં સુધી આવ્યા છીએ?

વિનુ—રજપૂતોના કુસંપને લઈ હિંદમાં મુસલમાની રાજ્ય થયું. વિક્રમ પછી લગભગ ૧૨૦૦ વર્ષે.

સામળ—પણ મુસલમાનો કોણ, ને ક્યાંથી આવ્યા તે બધું જાણો છો?

કાસિમ—મારા બાપુ કહેતા હતા, કે અમે મુસલમાનો તુર્કસ્તાનમાંથી અહીં આવ્યા છીએ.

સામળ—જુઓને; મૂળ મુસલમાની ધર્મ અરબસ્તાનમાં જન્મ્યા; ત્યાંથી વધીને એ તુર્કસ્તાન, આફ્રિકા, અને યુરોપના

કેટલાંક ભાગમાં ફેલાયો. જુઓ, આ નકશામાં બતાવું છું તે જોતાં જાઓ. તુર્કસ્તાનમાંથી મુસલમાની ધર્મ આગળ વધીને આ ઇરાનમાં પેઠા. ઇરાનમાં તે વખતે પારસીઓ રહેતા હતા. એ પારસીઓમાંના કેટલાક મરાયા, કેટલાક વટલાયા, ને કેટલાક નાસીને હિંદમાં આવી વસ્યા.

રમણુ—આપણા દેશના પારસીઓ મૂળ ઇરાનમાંથી આવેલા ?

સામળ—હા. ઇરાનનું અસલ નામ પારસદેશ હતું. એ પારસદેશના પારસીઓ મુસલમાનોથી હારીને ને ત્રાસીને અહીં નાગી આવેલા છે. આપણા હિંદુ રાજાઓએ એમને મુખેથી અહીં વસવા દીધા હતા; અને કેટલીક મદદ પણ કરી હતી.

દામોદર—હિંદુ રાજાઓ બહુ ઉદાર હતા.

સામળ—અને વળી પારસીઓ મૂળે તો આર્યપ્રજાજ છે, હો ?

રમણુ—પારસીઓ આર્ય છે ?

સામળ—હા; પણ એ આર્યો પારસદેશમાં વસ્યા એટલે પારસી કહેવાયા; અને આપણે હિંદમાં આવીને વસ્યા એટલે હિંદુ કહેવાયા.

દામોદર—પારસીઓના ધર્મમાં અને આપણા આર્ય-ધર્મમાં મળતાંપણું પણ બહુ છે.

સામળ—અરે ! કેટલાક દેવો પણ એકના એક છે; અને કેટલીક ધર્મની વિધિઓ પણ આપણી ને એમની સરખીજ છે.

રમણુ—એમ ? અને આ મુસલમાનો આપણાથી છેકજ જુદા છે ?

સામળ—હા. પછી એ મુસલમાનો ઇરાનથી આગળ વધી અફઘાનિસ્તાનમાં ફાગલ થયા; અને ત્યાંથી આગળ વધી છેવટે હિંદમાં આવ્યા, અને રાજ્ય પણ સ્થાપ્યું.

કાસિમ—શાબાશ !

સામળ—મુસલમાનો ધર્મના ફેલાવા માટેજ એક પછી એક દેશ જીતતા હતા; અને દેશ જીતીને ત્યાં પણ રાજ્ય સ્થાપતા હતા.

દામોદર—મુસલમાનોમાં ધર્મનું અભિમાન બહુ જબરું છે. ધર્મને માટે તેઓ પ્રાણ પાથરવા પણ તૈયાર.

સામળ—અને પોતાના મુસલમાનભાઈ માટે પણ મુસલમાનો પ્રાણ આપતાં પાછું વાળી જોતા નથી.

દામોદર—એમનામાં ભાઈચારો બહુ છે. મુસલમાનોની અંદર ભેદભાવજ ન મળે. બધા સગા ભાઈ જેવા થઈને વર્તે.

સામળ—તમારા ધર્મનું એવું ફરમાનજ છે, કેમ કાસિમમિયાં, ખરુંને ?

કાસિમ—હા. અમારા મુસલમાનોમાં તો બધાની સાથે રોટીવ્યવહાર; અને રોટીવ્યવહારની સાથે બેટીવ્યવહાર પણ ખરેખર. કોઈ ઊંચ કે નીચ નહિ.

સામળ—હા; તમારી કોમનો સંપ જખરો છે.

વિનુ—આ મુસલમાની ધર્મ સ્થાપનાર કોણ ?

કાસિમ—અમારા પયગંબર મુહમ્મદસાહેબ.

સામળ—હા; પયગંબર મુહમ્મદસાહેબે મૂળ એ ધર્મ અરબસ્તાનમાં સ્થાપ્યો. પ્રથમ તો ત્યાંના મૂર્તિપૂજક આરબો સામા થયા; પણ મુહમ્મદસાહેબની સચ્ચાઈથી ને એમના શુદ્ધ ચારિત્રથી આખરે એ ધર્મ આરબ લોકોએ

સાચો માન્યે; અને તેઓ મુહુર્મહસાહેબને પૂજવા લાગ્યા.

રમણુ—મુહુર્મહસાહેબ પયગંબર કેમ કહેવાય છે?

સામળા—કારણ કે એ ખુદાનો સંદેશો લાવનાર ફૂત હતા. એ જે કંઈ કહેતા તે ખુદાઈ વાણીમાં જ કહેતા; અને લોકો એ ખુદાઈ વાણી સાંભળીને ચકિત થઈ જતા, અને તરતજ મુસલમાની ધર્મમાં દાખલ થઈ જતા.

રમણુ—સામળાકાકા, મુસલમાની ધર્મ આપણા હિંદુ ધર્મથી બહુ જુદો છે ?

સામળા—બહુ જુદો તો કંઈ નહિ. ફક્ત તફાવત એટલો જ છે, કે મુસલમાની ધર્મમાં મૂર્તિપૂજની ચોખ્ખી મનાઈ છે, જ્યારે આપણામાં મૂર્તિપૂજની મનાઈ નથી. બાકી પરમેશ્વર એક છે, અને એજ પૂજ્ય છે એ મુસલમાની ધર્મનો સિદ્ધાંત આપણાથી જરાય જુદો નથી.

રમણુ—સામળાકાકા, આપણામાં તો ઘણા દેવ-દેવીઓ છે ને ?

સામળા—એ બધા દેવદેવીઓ એક જ પરમાત્માની જુદી જુદી શક્તિઓ છે.

દામોદર—આપણે બ્રહ્મા, વિષ્ણુ, ને મહેશ એમ ત્રણ દેવને પૂજીએ છીએ; પણ ખરી રીતે એક જ પરમાત્માની એ ત્રણ શક્તિઓ છે.


રમણુ—ત્યારે તો આપણા ધર્મ પ્રમાણે પણ ઈશ્વર તો એક જ છે, એમ ને ?

સામળા—હા; અને એજ ઈશ્વર સર્વ ઠેકાણે ને સર્વ કાળે છે.

રમણુ—સામળાકાકા, પેલા કુતુબુદ્દીન પાદશાહની તો

વાત જ રહી જાય છે, હો.

સામળા—રહી જવા કેમ દૃષ્ટિ? એ પાદશાહે તો
હિલ્ડી પાસે એક જાંચો જાંચો મિનારો બંધાવ્યો હતો.



કુતુબમિનાર

દામોદર—એ કુતુબુદ્દીને બંધાવેલો કુતુબમિનારો બહુ
જાંચો છે; ૨૫૦ ફીટ જાંચો છે.

સામળ—વિનુ, કુતુબુદ્દીન જાતનો ગુલામ હતો, હો. અને એથી એના આખા વંશનું નામ ગુલામવંશ પડ્યું છે. ગુલામવંશના નવ પાદશાહો અને એક રાણી મળી કુલ દશ રાજ્યકર્તાઓ દિલ્હી ઉપર રાજ્ય ભોગવી ગયા.

વિનુ—રાણીએ રાજગાદી ઉપર બેસી રાજ્ય ચલાવ્યું હતું?

સામળ—હા. દિલ્હીની ગાદી ઉપર બેસી રાજ્ય ચલાવનારી આ એક જ રાણી થઈ ગઈ છે. એનું નામ હતું રઝિયાબેગમ.

રમણ—સામળકાકા, એ બધા પાદશાહોની વાત જરા લંબાણથી કહો.

સામળ—લંબાણથી કહેવા જેવું એમાં કશું નથી. ફક્ત ૮૪ વર્ષ સુધી એ વંશના પાદશાહોએ દિલ્હી ઉપર હકૂમત ચલાવી હતી.

રમણ—કોઈ પાદશાહ વિષે કહેવા જેવું નથી? એવું તે હોય?

સામળ—એક નાસિરુદ્દીન નામનો પાદશાહ બહુ લલો ને ધર્મી થઈ ગયો. એ તો ફકીર જ હતો એમ કહીએ તો પણ ચાલે. એણે રાજ્યની તિજોરીમાંથી એક પાઈ પણ પોતાને માટે નહોતી ઉપાડી.

રમણ—ત્યારે ખાતોપીતો કેવી રીતે?

સામળ—પોતે જાતે પોતાના મુંઠર અક્ષરથી કુરાનની નકલો લખતો; અને એમાંથી જે કાંઈ જીવજતું તે ઉપર પોતાનો નિભાવ કરતો.

વિનુ—સામળકાકા, રઝિયાબેગમ વિષે થોડુંક કહેવું પડશે.

સામળ—તને કોઈ ના પડશે? રઝિયાબેગમ બહુ

ખડાદુર, ભણેલી, ને ઉદ્યોગી હતી એ બેગમ ખુરખો નહોતી રાખતી; પણ મર્દનો પોશાક પહેરી ખુલા દરબારમાં બેસી બધા રાજ્યકારભાર ચલાવતી હતી; બાલ, કેવી હોશિયાર ?

રમણુ—ગુલામવંશના ખીજા કોઈ પાદશાહ વિષે થોડુંક કહો ને.

સામળ—એ વંશનો છેલ્લો પાદશાહ કૈકુબાદ છેકજ નાલાયક નીવડ્યો; તેથી તેનો વજીર જલાલુદ્દીન ખીલજી એને મારી નાખી દિલ્હીનો મોટો પાદશાહ બની બેઠો.

રમણુ—સામળકાકા, તમે બહુ ઉતાવળ કરો છો.

સામળ—ઉતાવળ જરાય નથી કરતો. તમારે જાણવા જેવું બધું તમને કહું છું, હો દીકરાંઓ.

રમણુ—વારુ. (ધીમેથી) મિયાંની ચાંદે ચાંદ.

સામળ—ગુલામવંશ પછી ખીલજીવંશ આવ્યો; અને ખીલજીવંશ પછી તઘલખવંશ આવ્યો; અને તઘલખવંશ પછી સૈયદવંશ આવ્યો; અને સૈયદવંશ પછી લોદીવંશ આવ્યો; અને લોદીવંશ પછી.... [દામોદર હસી પડે છે]

રમણુ—રાખો હવે, રાખો સામળકાકા. તમે તો ઊડવાજ મંડ્યા છો. આખા વંશના વંશ ગળપ કરી નાખો છો !

વિનુ—સામળકાકા આજે બરાબર તાનમાં નથી. કાં તો પછી જવાની ઉતાવળમાં છે.

સામળ—(હસીને) આ છોકરાંઓ તો જુઓ ! મારાં વહુલીડાં મનેય હસી કાઢે છે.

દામોદર—સામળ, તુંય બે ચાર વંશોની વાત એકજ સાથે કરી નાખે છે તો.

સામળ—પણ એ બધા વંશોમાં ખાસ જાણવા જેવુંય

શું છે ? એટલુંજ કે એટલા વંશના મુસલમાન પાદશાહો દિલ્હી ઉપર અમલ ચલાવી ગયા હતા; પણ એમના વખતમાં ધ્યાન ખેંચે એવા બનાવો તો નથીજ બન્યા.

દામોદર—તોય છોકરાંઓને રસ પડે એવી ઘણી બિનાઓ આવતી હશે.

સામળ—એવી બિનાઓ તો આવેજ.

રમણુ—ત્યારે એ બધી અમને કહો.

વિનુ—નહિ ચાલે સામળકાકા, કહેવી પડશે.

સામળ—વારુ; ગુલામવંશ તો થઈ ગયો. એની પછી આવ્યો ખીલજીવંશ. આ ખીલજીવંશના સ્થાપનાર જલાલુદ્દીનને અલાઉદ્દીન નામનો એક ભત્રીજો હતો. એ અલાઉદ્દીને દક્ષિણ દેશમાં સવારી કરી ત્યાંથી પુષ્કળ દોલત એકઠી કરી; અને ત્યાંથી દિલ્હી તરફ પાછો ફર્યો. પણ દિલ્હી આવ્યો, ત્યારે એના દિલમાં કપટ વસ્યું. એને પાદશાહ બનવાની દુષ્ટ ઇચ્છા થઈ; તેથી એણે કાકાને ભેટતી વખતે દગાથી ખંજર ભોંકી મારી નાખ્યો.

વિનુ—અરરર ! પોતાના કાકાને માર્યો ?

સામળ—હા; કાકાને માર્યા પછી એના બે છોકરાંને પણ એણે જાનથી મારી નાખ્યા.

વિનુ—અરરર ! બહુ ખરાબ, બહુ ખરાબ.

દામોદર—અલાઉદ્દીન તો ખૂનીને નામેજ જાણીતો છે.

રમણુ—આ અલાઉદ્દીન ખૂનીએજ કરણવાઘેલાને હરાવી ગૂજરાતનું રાજ્ય સર કર્યું હતું ને ?

સામળ—શાબાશ ! મારો દીકરો. ગૂજરાતના ઇતિહાસની વાત ભૂલ્યો નથી.

વિનુ—એ તો મનેય ખબર હતી.

સામળ—ત્યારે તું કેમ ન બોલી?

વિનુ—ભાઈ બોલ્યો એટલે હું ન બોલી. તમે આગળ વાત કહો ને.

સામળ—પછી એ ખૂની અલાઉદ્દીનની પણ દશા એના કાકા જેવીજ થઈ. એને કાપુર નામના એના એક સરદારે ઝેર દઈ મારી નાખ્યો હતો.

રમણુ—કરે તેવું પામે, ને વાવે તેવું લણે.

સામળ—મારો પ્રભુ કોઈને એનાં કામનો બદલો આપ્યા વિના રહેતોજ નથી. આ ખીલજીવંશના બધા પાદશાહો એક એકને મારીને જ ગાદીએ આવ્યા હતા; પણ છેવટે કોઈના હાથમાં રાજ્ય ન રહ્યું.

રમણુ—ત્યારે દિલ્હીનું રાજ્ય આખરે કોના હાથમાં ગયું?

સામળ—એ વંશના છેલ્લા પાદશાહ મુબારક ખીલજીને એના વજીર ખુશરૂખાંએ મારી નાખ્યો; પણ ખુશરૂખાંને હરાવી, મારી નાખી, પંજાબનો મુસલમાન સૂબો ગ્યાસુદ્દીન દિલ્હીને સિંહાસને ચડી બેઠો.

રમણુ—ખીલજીવંશ કેટલાં વર્ષ ચાલ્યો?

સામળ—ફક્ત ત્રીસ વર્ષ; અને ખીલજીવંશ પછી તઘલખવંશ આવ્યો. તઘલખવંશનો પહેલો પાદશાહ ગ્યાસુદ્દીન.

વિનુ—પંજાબનો સૂબો હતો તેજ ને?

સામળ—હા. તે ખીચારો માંડવો તૂટી પડતાં ચગદાઈને મરી ગયો હતો. એની પછી આવનાર મુહમ્મદ તઘલખ બેઠો હોશિયાર ને મક્કમ વિચારનો પાદશાહ હતો.

દામોદર—મુહમ્મદ ગાંડો કહેવાય છે એજ ને?

સામળ—ગાંડો તો કાંઈ ન હતો; પણ ખીચારાને ગાંડો ફૂટી માર્યો છે. વ્યસની પણ જરાય નહિ. દારૂને તો અડતોજ નહિ; પણ મમતીલો એવો, કે જે ધૂન એના મનમાં ભરાય તે પૂરી પાડયેજ જંપે.

રમાણુ—એવો હતો ?

સામળ—હા. એક વાર એને એવી જ ધૂન થઈ, કે ખસ રાજધાની દિલ્હીથી ઉપાડીને દક્ષિણમાં દેવગિરિ લઈ જવી. તે હું શું ? રૈયત આખીને કરી દીધો હુકમ, કે ગાંસડા-પોટલા બાંધીને બધા દેવગિરિ ચાલે. રૈયત ખીચારી હેરાન-હેરાન થઈ ગઈ. દેવગિરિમાં કોઈને ફાવ્યું નહિ; અને પાછા લખાચાપોટલા ઊચકીને દિલ્હીમાં આવવું પડ્યું. આવું એનું ગાંડપણ હતું.

દામોદર—પોતાના એક પડી ગયેલા દાંત ઉપર મસીદ એણે જ ચણાવી હતી ને ?

સામળ—હા. આ વંશના બધા પાદશાહો જરા નખળા તો ખરાજ; કારણ કે એક પછી એક એમના સૂબાઓ સ્વતંત્ર થતા જ જતા હતા. છેલ્લા પાદશાહ મહમૂદના વખતમાં તો વળી એક પરદેશી આફત આવી પડેલી.

રમાણુ—કઈ એ ?

સામળ—મધ્ય એશિયામાં રાજ્ય કરતો તૈમુર નામનો એક લંગડો પાદશાહ એના વખતમાં હિંદ ઉપર ચડી આવ્યો. મહમૂદભાઈ તો ડરીને ગૂજરાતમાં નાસી ગયા. પાછળથી તૈમુર લંગડાએ દિલ્હી ખબ લૂંટ્યું; અને લૂંટેલું બધું ધન પોતાની સાથે લઈ પાછો પોતાને વતન આવ્યો ગયો.

રમાણુ—પછી પેલા મહમૂદભાઈ પાછા આવ્યા હતા ?

સામળ—પાછા આવ્યા હતા; ને ત્યાર પછી બાર વર્ષ સુધી રાજ્ય પણ કર્યું હતું; પણ આખરે પંજબના સૂબા બિજરખાં સૈયદે દિલ્હીનું રાજ્ય એની પાસેથી ખૂંચવી લીધું હતું.

રમણુ—ત્યારે હવે સૈયદવંશ આવ્યો, ખરું ને ?

સામળ—હા; પણ એ વંશના ચારે પાદશાહો માલ વિનાના હતા; એટલે છેલ્લા સૈયદ રાજના વખતમાં લાહોરના સૂબા બહિબોલ લોદીએ એ વંશનો અંત આણ્યો.

રમણુ—ત્યારે હવે લોદીવંશ આવ્યો. ચાલો, સામળ-કાકાની વાત ઝપાટાબંધ ચાલે છે.

સામળ—આ લોદીવંશનો ત્રીજો પાદશાહ ઇબ્રાહીમ લોદી જ્યારે ગાદી ઉપર હતો, ત્યારે એના અમીરો એની સામે ખંડ કરી એને બહુ પજવતા હતા; અને ઇબ્રાહીમ લોદીમાં એ બધાને દાબી દેવાની શક્તિ ન હતી. આખરે રોજના અણબનાવથી ને ખંડોથી કંટાળીને પંજબના સૂબા દોલતખાંએ કાબુલના રાજા બાબરને દિલ્હી જીતવા બોલાવ્યો.

રમણુ—દોલતખાંએ પોતે કેમ દિલ્હી નહિ જતું હોય ?

સામળ—એનામાં એટલી તાકાત નહિ હોય, તેથી એણે વળી બીજાનેજ એ કામ સોંપ્યું.

રમણુ—પછી એ બાબર દિલ્હી જીતવા આવ્યો હતો ?

સામળ—શું કામ ન આવે ? લક્ષ્મી ચાંલ્લો કરવા આવે ને મોં ધોવા જાય એવો એ ન હતો. એ ભડવીર બાબર લશ્કર લઈને હિન્દ પર ચડી આવ્યો. ઇબ્રાહીમ લોદીએ એનો સામનો કર્યો ખરો; પણ ફાવ્યો નહિ; અને આખરે દિલ્હીનું રાજ્ય બાબરના હાથમાં ગયું.

રમણુ—એ લડાઈ ક્યાં થઈ હતી ?

સામળ—દિલ્હી પાસે પાણીપતના મેદાનમાં. વિનુ, જરા ઠંડુ પાણી લઈ આવ, મારી દીકરી. પછી હું જાઉં.

વિસામો ૮ મો

[નીચેના સવાલો વાંચો, અને એ બધાના જવાબ આપતાં આવડે, તોજ આગળ ખીજી મિજલસ વાંચવી શરૂ કરજો.]

:: સવાલો ::

૧. મુહમ્મદ પયગંબરસાહેબ વિષે જે જાણુતા હો તે કહો.
૨. હિંદુ અને મુસલમાની ધર્મની સરખામણી કરો.
૩. કુતુબુદ્દીન, રઝિયા બેગમ, નાસિરુદ્દીન અને કૈકુબાદ વિષે શું જાણો છો ?
૪. દિલ્હીની ગાદી ગુલામવંશમાંથી ખીલજવંશમાં કેવી રીતે આવી ?
૫. અલાઉદ્દીને કેવી રીતે રાજ્ય મેળવ્યું ? એના મરણુ વિષે તમે શું જાણો છો ?
૬. ખીલજવંશના પાદશાહો ઉપરથી તમે શી શિખામણુ લો છો ?
૭. મુહમ્મદ તખલખ અને તૈમુર લંગઝા વિષે જે જાણુતા હો તે દુકામાં કહો.
૮. સૈયદવંશમાંથી લોદીવંશમાં દિલ્હીની ગાદી કેવી રીતે ગઈ ?
૯. બાબરને હિંદમાં ફાજુ બોલાવ્યો ? શા માટે ?
૧૦. પાણીપતના યુદ્ધનું પરિણામ કહો.

મિજલસ ૯ મી

સામળ—ઓહો ! આજે કનુભા પણ આવ્યા, અને કાસિમમિયાં પણ આવ્યા. ઠીક; ચાલો ત્યારે આપણે આપણી કથા શરૂ કરીએ.

વિનુ—સામળકાકા, ગઈ કાલે ક્યાં સુધી વાત આવી છે તે કહું ? બાબરે ઈબ્રાહીમ લોદીને હરાવ્યો,.....

રમણુ—અને દિલ્હીનો કબજો પણ લઈ લીધો.

સામળ—બરાબર; એ બાબર મુગલવંશનો હતો. અત્યાર સુધી જે મુસલમાની વંશો થઈ ગયા તે બધા કરતાં મુગલવંશનો ઇતિહાસ બહુ રસીલો છે;

વિનુ—સામળકાકા, ત્યારે જલદી વાત માંડો ને.

સામળ—મારી ક્યાં ના છે ? સાંભળો : બાબર દિલ્હીના સિંહાસને બેઠો, ત્યારે હિંદુસ્તાનની સ્થિતિ છેક જ બગડી ગયા જેવી હતી. સૌ પોતપોતાનું સંભાળીને બેસી ગયા હતા. મુસલમાન સૂબાઓ અને રજપૂત રાજાઓ કોઈ ઉપરીને ગણકારતા ન હતા. એટલે બાબર દિલ્હીનો પાદશાહ બન્યો. ખરો, પણ એની પાદશાહત તે વખતે નામની જ કહેવાય.

રમણ—ત્યારે શા માટે એવા નાના રાજ્ય ઉપર રાજ્ય લોગવવા એ આવ્યો હશે ?

સામળ—આખરના સૈનિકો તો દિલ્હીમાં રહેવાની ના જ પાડતા હતા; પણ આખરને કાબુલમાં પાછું જવું ન હતું. એને તો કોઈ પણ ભોગે દિલ્હીમાંજ રાજ્ય લોગવવું હતું.

કનુભા—પોતાનું વતન છોડી, પરદેશમાં એને વસવાનું કેમ કુચ્છું હશે ?

સામળ—આખરને કાબુલ પણ વતનનો મુલક ન હતો;

કારણ કે આખરના આપનું રાજ્ય તો મધ્ય એશિયામાં હતું. ત્યાં એ ૧૫ વર્ષની ઉંમરે ગાદીએ આવ્યો હતો; પણ એના દુશ્મનોએ એને કયાંઈ હરીને કામ બેસવા નહોતો દીધો. આખરની જગાએ બીજો હોય, તો રખડપટ્ટીમાં જ મરી જાય; પણ આખર જવાંમદ હતો. અનેક મુશ્કેલીઓ ઓળંગી ગયો હતો. ભય દેખે ત્યાંથી પાછો હઠવાને



આખર

બદલે આખર સિંહની માફક સામોજ ધાતો. અહીં હિંદમાં

આવ્યા પછી પણ એને માથે થોડા દુશ્મનો ન હતા, હો.

રમણુ—હિન્દમાં વળી એના કેણુ દુશ્મનો ?

સામળ—પડાણુ સૂબાઓ, અને હિન્દુ રાજાઓ. પડાણુ સૂબાઓને બાબર હિન્દમાં રહે એ ગમ્યું નહિ; અને રજપૂત રાજાઓને પણ એ ન રુચ્યું. રજપૂત રાજાઓને તો દિલ્હીનું રાજ્ય પોતાના હાથમાં લઈ લેવાની હોંશ થઈ હતી.

કનુલા—શાબાશ, રજપૂતો !

સામળ—કનુલા, એ હોંશ તમારા સિસોદિયાકુળને જ થઈ હતી, હો. ચિતોડતો રાણો સંગ દિલ્હીનો કબજો લઈ લેવા માગતો હતો.

કનુલા—એકલા હાથે ને ? વાહ, સંગબાપુ !

સામળ—ના; બીજા રજપૂત રાજાઓની એને ઓથ મળી હતી; અને રાણો સંગ પોતાના બધા વીર રજપૂતોને લઈ બાબરની સામે ધસ્યો હતો.

કાસિમ—બાબરે પછી શું કર્યું ?

સામળ—બાબર પણ પોતાનું પહાડી અને કસાયેલું લશ્કર લઈ સામે આવ્યો હતો.

રમણુ—બન્ને લશ્કર વચ્ચે જખરી લડાઈ જામી હશે.

સામળ—ખરેખરી લડાઈ જામી હતી. રજપૂતો જીવ ઉપર આવીને લડતા હતા. બાબરના સૈનિકો હિંમત હારવા લાગ્યા હતા; પણ એવામાં બહાદુર બાબરે પોતાના લશ્કરને નવું પાણી ચડાવ્યું: “અરે ! નામદો ! આમ શું હિંમત હારો છો ? ખુદા આપણા પક્ષમાં છે, ને આપણો જય છે. હે ખુદા ! મને જય અપાવ. આજથી દારૂ પીવો હરામ કરું છું.” આવું એણે લડાઈના મેદાનમાં બાપણુ કર્યું.

કાસિમ—શાબાશ, બાબર ! પછી એનો જય થયો ને ?

સામળ—હા. પછી તો મુગલો મરણિયા થઈને લડ્યા હતા, અને સાંજ પહેલાં તો રજપૂતોને હરાવી નસાડી મૂક્યા હતા.

કનુભા—રજપૂતો હાર્યા હતા ? સંગબાપુ હાર્યા હતા ?

સામળ—હા. સંગબાપુ હારત તો નહિ, પણ ચંદેરીનો હિંદુ રાજા ફૂટ્યો અને તરત બાજી પલટાઈ.

કનુભા—હું. એવું કાંઈક બન્યું હશે, ત્યારેજ સંગબાપુ હાર્યા હશે ?

સામળ—સંગબાપુ તો સિસોદિયાકુળના કુળદીપક હતા. એમની મર્દાઈની શી વાત થાય ! નાનામોટા મળીને એંશી તો ઘા એમના શરીર ઉપર ગણી શકાતા હતા.

રમણુ—એંશી ઘા !

સામળ—હા, તલવાર ને ભાલાના એ ઉપરાંત લડવામાં એક આંખ પણ ખોઈ હતી; અને એક પગે પણ ખોડ આવી હતી.

વિનુ—બાબર સામેની એ લડાઈ કયાં થઈ હતી ?

સામળ—ફતેહપુર સિક્રી પાસે.

કાસિમ—પેલા પઠાણ સૂબાઓએ બાબરને પજવ્યો હતો ખરો કે ?

સામળ—હા; પણ એ બધાને એણે હરાવીને હેઠે બેસાડ્યા હતા.

રમણુ—ત્યારે બાબરે તો પાકે પાયે રાજ્ય જમાવ્યું.

સામળ—પાકે પાયે તો નહિ નાખી શકેલો; કારણ કે બાબર હિંદમાં આવ્યા પછી લાંબું જીવી શક્યો નહોતો. અહીંનાં હવાપાણી એને માફક ન આવ્યાં; અને ૫૦ વર્ષની ઉંમરે જ એનું મોત થયું હતું.

રમણ—હિંદમાં એ કેટલું રહ્યો ?

સામળ—આશરે ચૌદ વર્ષ.

દામોદર—સામળ, બાબરના મરણ વિષે એમ પણ વાંચ્યું છે, કે એક વાર હુમાયું બહુજ માંદો પડ્યો. તે વખતે મુઘલોએ બાબરને કહ્યું, કે તમારી વડાલામાં વડાલી વસ્તુ કોહીનૂર હીરા છે, અને તે ખુદાને અર્પણ કરો, તો હુમાયું સાજો થઈ જાય. તરતજ બાબર મનમાં વિચાર કરી બોલ્યો, કે હે ખુદા ! કોહીનૂર હીરા કરતાં પણ મને મારી જિંદગી બહુ વડાલી છે, માટે એજ હું તને અર્પણ કરું છું. આટલું બોલી બાબર હુમાયુંના પલંગ આસપાસ સાત ફેરા ફર્યો, અને પ્રાર્થના કરતો ગયો કે, હે ખુદા ! તું હુમાયુંને બચાવ, અને મને લે. ખરેખર, પ્રભુએ બાબરના દિલની પ્રાર્થના સાંભળી. હુમાયું સાજો થયો; અને બાબર માંદો પડ્યો ને મરી ગયો.

વિનુ—અહા ! કેવી અજબ વાત ! બાબર પછી દિલ્હીની ગાદીએ કોણ આવ્યું ?

સામળ—એનો પુત્ર હુમાયું. બાબર બડો બડાદુર હતો. વિદ્યાનો અને કૃલબાગનો પણ શોખીન હતો.

વિનુ—હુમાયું પણ એના બાપ જેવો જ હતો ને ?

સામળ—ના રે ! બાબર જેવી કાબેલિયત એનામાં ન હતી. હુમાયું છાતીવાળો તો એના બાપ જેવો જ; પણ એનું મન બહુ અસ્થિર. એક કામ હાથમાં લે, ને પૂરું કરે ત્યારેજ ખીજું લે એમ નહિ; પણ એક સાથે બે જગાએ બાથ ભીડવા જાય ને ખત્તા ખાય.

દામોદર—હુમાયુંને એના બાઈ કામરાને પણ દગો આપ્યો હતો.

સામળ—હા એ કામરાને હુમાયુંને કશી મદદ નહોતી કરી; પણ ઊલટો એ તો એનો દુશ્મન થઈને વર્તતો હતો. એને કાબુલની સૂબાગીરી આપી હતી; પણ એથી સંતોષ ન પામતાં પંજાબનો પણ એણે કબજો લઈ લીધો હતો; અને હુમાયુંની દુશ્મનાવટ સૌ બાણે તેમ કરતો હતો.



રમણ—એવી એણે શી દુશ્મનાવટ કરેલી ?

સામળ—કામરાને હુમાયું કદી પણ લશ્કરની સહાય હુમાયુંને આપી ન હતી; તેમ કાબુલમાંથી કોઈને હુમાયુંના સૈન્યમાં દાખલ થવાને પણ જવા દેતો નહિ.

દામોદર—હુમાયુંની ભલમનસાઈનો એ કામરાને બહુ દુરુપયોગ કર્યો હતો.

સામળ—ઘણો જ. નહિતર હુમાયુંને રાજપાટ છોડીને નાસી જવું પડે ?

કાસિમ—હુમાયું પાદશાહને નાસી જવું પડ્યું હતું ?

સામળ—હા. હુમાયું ગાદીએ આવ્યો, ત્યારે એને માથે એ શત્રુઓ ભગ્યા. એક શત્રુ બિહારનો પઠાણ સૂબા શેરશાહ, અને બીજો ગૂજરાતનો પાદશાહ બહાદુરશાહ. હુમાયું એ બન્નેને પૂરે પડે એવો હતો; પણ એને કામ લેતાં ન આવડ્યું. એક વાર શેરશાહની સામે જઈએને એણે હરાવ્યો; અને ત્યાં કરી પછા પાકો બંદોબસ્ત કર્યા વિના ગૂજરાત તરફ દોડ્યો. ગૂજરાતમાં આવી બહાદુરશાહને હરાવ્યો. ત્યાં વળી શેરશાહ ફરી સામે થયો; અને હુમાયું પાછો ત્યાં દોડ્યો. પાછળ અહીં ગૂજરાતમાં બહાદુરશાહ તરતજ માથું ઊંચકી ઊભો થયો; અને હાથમાંથી ગયેલું ગૂજરાત પાછું લઈ લીધું.

કાસિમ—પછી શું થયું ?

સામળ—હુમાયું શેરશાહની સામે ગયો. કનોજ પાસે શેરશાહે હુમાયુંને સખત હાર આપી નસાડ્યો. હુમાયું નાઠો, ને શેરશાહ એની પાછળ પડ્યો. જીવ ભય એવો વખત આવી ગયો. હુમાયું માંડ માંડ બચ્યો; પણ એ દિલ્હીમાં ન રહી શક્યો. પોતાની રાણી હુમીદાબેગમ ને થોડાક વફાદાર સેવકોને લઈ હુમાયું નાસી છૂટ્યો; અને પાછળથી દિલ્હીનો કબજો શેરશાહે લીધો.

કનુભા—બસ ! હુમાયુંના હાથમાંથી રાજ્ય ગયું ?

સામળ—હા; અને જીવ બચાવવા માટે એને નાસી જવું પડ્યું.

કાસિમ—નાસીને એ ક્યાં ગયો ?

સામળ—લાહોર તરફ ગયો; પણ ત્યાં એને મદદ ન મળી, એટલે ગયો રજપૂતાનામાં; પણ ત્યાંય કોઈએ એનો આવ પૂછ્યો નહિ. ત્યાંથી નિરાશ થઈ હુમાયું રણ ઓળંગી

સિંહમાં ગયો. ત્યાં અમરકોટમાં એને થોડા દિવસ જીવીને રહેવાનો અવસર મળ્યો.

દામોદર—પાદશાહ જેવા પાદશાહને માથે પણ કેવાં દુઃખો પડે છે !

સામળ—અરે ! હુમાયુને માથે તો બહુ દુઃખ વીત્યું હતું. રણમાં મુસાફરી કરતી વખતે પાણીના પણ સાંસા પડ્યા હતા. ખાવાનું કોઈ દી મળે, ને કોઈ દી નયે મળે.

વિનુ—અરરર ! એવું દુઃખ પડ્યું હતું ?

સામળ—હા. આખરે અમરકોટમાં વિસામો મળ્યો. ત્યાં એની બેગમ હમીદાએ અકબર નામના પુત્રને જન્મ આપ્યો, તે વખતે હુમાયુની આંખમાં આંસુ આવી ગયાં.

વિનુ—હરખને વખતે રડવું કેમ આવ્યું ?

સામળ—એટલા માટે કે તે વખતે પુત્રજન્મની ખુશાલીમાં કોઈને બક્ષિસમાં આપવાની એની પાસે રાતી પાઈ પણ ન હતી.

દામોદર—વખત બદલાય છે ત્યારે કેવો બદલાય છે !

સામળ—પણ તે વખતે એની પાસે કસ્તુરીની એક દાબડી હતી. તે ખોલીને એ બોલ્યો, “ આ કસ્તુરીની ખુશ-ખોશની જેમ મારા પુત્રની આખરે જગતમાં ફેલાવો.” અને ખરેખર હુમાયુના અંતરની એ આશા ઈશ્વરે પૂર્ણ કરી હતી.

કાસિમ—પણ હુમાયુનું પછી શું થયું ?

સામળ—હુમાયુ છેવટે બધે ઠેકાણે રખડીરખડી ધરાન ચહોંચ્યો; અને ત્યાં ધરાનના શાહને આશ્રયે રહ્યો.

કનુલા—પાછળ ત્યાં દિલ્હીમાં શું થયું હતું ?

સામળ—ત્યાં શેરશાહ દિલ્હીનો પાદશાહ બન્યો; અને

થોડાજ વખતમાં એણે ચારે કોર પોતાની આજીવન વર્તાવી દીધી.

રમણ—કાઈ એની સામું ન થયું ?

સામળ—સામા થયા એ બધાને એ પૂરો પડ્યો હતો.

વિનુ—ત્યારે તો શેરશાહ જખરો હશે.

સામળ—શેરશાહ હતો શેર (સિંહ) જેવો જખરો. લડાઈની બધી આંટીઘૂંટી તે જાણતો હતો. લલેને સામા દુશ્મનનું લશ્કર બમણું હોય, તોય શેરશાહ પોતાની લડવાની કુનેહથી દુશ્મનને મહાત કરી દેતો.

દામોદર—રાજા તરીકે પણ જે ગુણો જોઈએ તે બધાજ શેરશાહમાં હતા.

સામળ—હા. રાજ્ય ચલાવવાની એની હોશિયારી તો અજબ હતી. રૈયતનું મન કેમ રંજન કરવું એ તો એને બહુ સરસ આવડતું હતું. એણે ખેડૂતો પાસેથી ઉઘરાવાતું મહેસૂલ એવું ન્યાયી અને ચોક્કસ કરી દીધું હતું, કે ખેડૂતો તો ખુશ ખુશ થઈ ગયા હતા.

કનુલા—મહેસૂલની એવી એણે કઈ રીત દાખલ કરી હતી ?

સામળ—જમીનનો કસ તપાસીને જેવો કસ તેવું મહેસૂલ નક્કી કર્યું હતું. આથી ખેડૂતોને રાજ્યના અમલદારોનો ત્રાસ પણ ગયો હતો.

દામોદર—એ સુંદર રીત તો પાછળથી અકબરે પણ એના આખા રાજ્યમાં દાખલ કરી હતી.

રમણ—અકબર તો હુમાયુનો દીકરો ને ?

દામોદર—હા.

રમણ—એ પાછો દિલ્હીની ગાદીએ આવે છે ?

વિનુ—હુમાયું તો રાજ્ય ગુમાવીને ઇરાનમાં જઈ
વસ્યો હતો ને ?

સામળ—શેરશાહના સૂરવંશમાં—શેરશાહનો સૂરવંશ
કહેવાય છે—દિલ્હીની ગાદી ફક્ત ૧૫ વર્ષજ રહી હતી.

રમણુ—ખસ !

સામળ—હા. શેરશાહ તો ફક્ત પાંચજ વર્ષ દિલ્હીનું
રાજપાટ લોગવી શક્યો હતો; પણ એટલા ટૂંકા વખતમાં
પણ એણે ઘણું કરી ખતાવ્યું હતું.

કનુલા—ફક્ત પાંચજ વર્ષ એણે રાજ્ય લોગવ્યું હતું ?

સામળ—હા. એ ખીચારો અકાળે મરી ગયો હતો.
માળવામાં કલિંજરનો કિલ્લો લેવા ગયો હતો; ત્યાં ઓચિતો
દાડગોળો સળગી ઊઠ્યો એમાં એ દાઝ્યો, ને મરણ પામ્યો.

વિનુ—અરર ! ભૂંડે મોતે મર્યો.

સામળ—એની પછીથી આવનારા એના વંશવારસો
એના જેવા ચતુર કે બાહોશ નહોતા. પ્રજાને પણ પહેલાં
જેવું ન રહ્યું સુખ, કે ન રહી જાનમાલની સલામતી. બાકી
શેરશાહના વખતમાં તો એવો બંદોબસ્ત હતો, કે કૂચ કરતું
લશ્કર પણ ખેતરના પાકનું એક કણસહુ તોડી શકતું નહિ.

દામોદર—શેરશાહે તો ખીલ્લું કામો પણ ઘણાં કર્યાં
હતાં. ઠેરઠેર ધર્મશાળાઓ, કૂવાઓ, વાવો, ઝાડો રોપેલા સુંદર
રસ્તાઓ, નહેરો, વગેરે પુષ્કળ બાંધકામો એણે કરાવ્યાં હતાં.

સામળ—શેરશાહની શી વાત થાય ! પણ એની
પછી ગાદીએ આવનારા પાદશાહો નબળા નીવડ્યા; અને એ
તકનો લાભ લઈ ઇરાનમાં બેઠેલા હુમાયું ઇરાની લશ્કર લઈ
દિલ્હી ઉપર ચડી આવ્યો.

કાસિમ—એ, હુમાયું તકજ ભેઈ રહ્યો હશે.

સામળ—હા. એ તક એને મળી ગઈ; અને હિંદમાં પગ મૂકતાંની સાથેજ દિલ્હીની પાદશાહત એને વત્તી.

વિનુ—સારું થયું. ખીચારાએ બહુ દુઃખ લોગવ્યું હતું.

રમણુ—ધરાનમાંથી એને મદદ પણ ઠીક મળી ગઈ.

સામળ—એ મદદ એમ ને એમ નહોતી મળી. હુમાયુંએ ન્યારે સુન્ની પંથ તજીને શિયા પંથ સ્વીકાર્યો, ત્યારે જ ધરાનના શાહે એને લશ્કર આપ્યું હતું.

વિનુ—સામળકાકા, પછી શું થયું ?

સામળ—પછી હુમાયું દિલ્હીનો પાદશાહ બન્યો; અને એની સાથે ધરાનથી આવેલ બહેરામખાંએ રાજ્યનો બધો બંદોબસ્ત કરવા માંડ્યો.

રમણુ—અકબર પણ મોટો થઈ ગયો હશે.

કનુભા—હાસ્તો. પંદરેક વર્ષનો થયો જ હશે.

કાસિમ—અકબર પણ હુમાયુંની સાથે જ આવ્યો હતો ને ?

સામળ—હા. અકબર તો લગભગ જુવાન જેવે થઈ ગયો હતો. લડાઈમાં પણ બહેરામખાં એને પોતાની સાથેજ રાખતો હતો. ન્યારે હુમાયું મરી ગયો, ત્યારે....

વિનુ—હુમાયું મરી પણ ગયો ?

સામળ—હા. રાજ્ય મળ્યું એને ખીજેજ વર્ષે હુમાયુંનું અકાળ મોત થયું હતું. પથ્થરની સીડીએથી ગળડી પડતાં એનું મોત થયું. તે વખતે અકબર તો બહેરામખાંની સાથે દુશ્મનોને હરાવવા ગયો હતો.

વિનુ—લે, જોશિતું મોત થયું ! ખીચારો અકબર

મરતા બાપડું મોઢું ન જોઈ શક્યો. સામળકાકા, પછી ?

સામળ—પછી હુમાયુના મોતની ખબર મળી કે તરત બહેરામખાં ને અકબર તાબડોતોબ દિલ્હી આવવા બિપજ્યા; પણ દિલ્હી આવે છે ત્યાં ખબર મળી, કે દિલ્હીમાં તો હુશમનો દાખલ થઈ ગયા છે.

વિનુ—અરે, બીયારો અકબર ! પછી શું થયું ?

રમણુ—દિલ્હીમાં કોણ દાખલ થઈ ગયું હતું ?

સામળ—દિલ્હીમાં બંગાળાના પઠાણ સૂબાનો સેનાપતિ હેમુ દાખલ થઈ ગયો હતો. હેમુ વાણિયો હતો, પણ લડાઈ લડવામાં શૂરાપૂરા હતો.

કનુભા—વાણિયાભાઈ પણ લડાઈમાં શૂરાપૂરા ?

સામળ—હા. એ હેમુએ તો દિલ્હીનો કબજો લઈને મુગલોને તગડવા માંડ્યા હતા.

રમણુ—પછી બહેરામખાંએ ને અકબરે શું કર્યું ?

દામોદર—બહેરામખાં જળરો હતો. આફતથી એ ગલરાય એવો ન હતો.

સામળ—અને હેમુના બાપથીય ડરે એવો ન હતો. બહેરામખાંએ પોતાના સૈન્યને હેમુ સામે ગોઠવી દીધું; અને થઈ લડાઈ. મુગલો જન ઉપર આવીને લજ્યા, ને હેમુને હરાવી કેદ કર્યો.

કાસિમ—શાબાશ, બહેરામખાં !

સામળ—જે બહેરામખાંની હાર થઈ હોત, તો મુગલોને લખાયા લઈને નાસી જવું પડત.

દામોદર—મુગલો નસિમના બળિયા હતા.

વિનુ—હેમુ તો કેદ પકડાયો ને ?

સામળ—હા. એ હેમુને તો પછી મારી નાખવામાં આવ્યો હતો.

દામોદર—અકબરની મરણ તો એને ખ્યાવવાની હતી, ખરુંને સામળ ?

સામળ—હા. અકબરનો જીવ દયાળુ હતો. કેદી અનેલા દુશ્મનને મારવો એમાં એને મદદ નહિ પણ નામદદ ને હલકાઈ લાગતી હતી; છતાં બહેરામખાંની મરણ વિરુદ્ધ એ જઈ શક્યો નહોતો.

દામોદર—બહેરામખાંને લઈને જીત થઈ હતી, તો એની મરણ વિરુદ્ધ એ બાળક અકબરથી ક્યાંથી જઈ શકાય ?

સામળ—ના; ન જઈ શકાય.

વિનુ—હવે તો અકબર દિલ્હીની ગાદીએ આવ્યો ને ?

સામળ—હા. હુમાયું પછી અકબર; પણ અકબર તે વખતે હજી બાળક હતો; તેથી બહેરામખાંજ રાજ્યનો બધો કારભાર ચલાવતો હતો.

વિનુ—હુમાયું ખીચારો નવું સુખ ભોગવી શક્યો નહિ, ખરું મોટાભાઈ ?

દામોદર—ના.

સામળ—હુમાયું ખરો ખાનદાન હતો. રાજ તરીકે પણ લલો હતો. ઘાતકીપણું તો એનામાં હતુંજ નહિ. ખીજું બધું છો ? હુમાયું અફઘાનો બહુ વ્યસની હતો; પણ ગણિતનો તો એને બહુ શોખ.

વિનુ—અકબરને પણ ગણિતનો શોખ હતો કે ?

સામળ—અકબરની વાત આવતી કાલે. વિનુ, જો આ મારી ઘડિયાળ. બેલ, કેટલા વાગ્યા ?

વિનુ—(જોઈને) અગિયાર ઉપર દશ મિનીટ.

સામળ—બસ ત્યારે, હવે હું જઈશ.

વિસામો ૯ મો

[નીચેના સવાલો વાંચો, અને એ બધાના જવાબ આપતાં આવડે, તોજ આગળ ખીજી મિજલસ વાંચવી શરૂ કરજો.]

:: સવાલો ::

૧. બાબર દિલ્હીની ગાદીએ બેઠો, ત્યારે હિંદની સ્થિતિ કેવી હતી?
૨. હિંદમાં બાબરની સામે કોણ કોણ થયું?
૩. ફતેહપુર સિક્રીની લડાઈ વિષે શું જાણો છો?
૪. બાબર વિષે જે જાણતા હો તે કહો.
૫. હુમાયું અને તેના ભાઈ કામરાન વચ્ચે કેવો બનાવ હતો?
૬. હુમાયુંને ક્યા ક્યા દુસ્મનો જોડે લડવું પડ્યું હતું?
૭. હુમાયુંને રાજ્ય છોડી શા માટે નાસી જવું પડ્યું? એ નાસભાગમાં એને માથે કેવાં દુઃખ વીસાં હતાં?
૮. અકબરનો જન્મ ક્યાં થયો હતો? તે વખતે હુમાયુંની આંખમાં આંસુ કેમ આવ્યાં હતાં?
૯. શેરશાહના ગુણોનું વર્ણન કરો; અને એનું મરણ કેવા સંજોગોમાં થયું હતું તે પણ કહો.
૧૦. હુમાયુંએ કોની મદદથી દિલ્હી પાછું જીત્યું? એ મદદ એણે કેવી રીતે મેળવી?
૧૧. હુમાયુંના મરણ વિષે તમે શું જાણો છો?
૧૨. હુમાયુંના ગુણદોષનું વર્ણન કરો.

મિજલસ ૧૦ મી

વિનુ—સામળકાકા હજી કેમ નં આવ્યા ?

સામળ—(દાખલ થતાં) આવ્યો છું, આવ્યો છું.

વિનુ—હાશ ! હવે આપણી વાત માંડો. સામળકાકા, આજે તો મારી બહેનપણી મંચુ આવી છે.

સામળ—ઓહો ! મંચુબહેન પધાર્યા છે ?

વિનુ—સામળકાકા, અમારી બહેનપણીની મશ્કરી શું કરે છે ? ભાઈના ગોઠિયા આવે એનું તો કાંઈ બોલતા નથી.

સામળ—હ્યો, આ વિનુબહેનને તો ખોટું લાગતાંય વાર નથી લાગતી. મંચુને તો હું ઓળખું છું. મંચુની દીકરી ને ?

વિનુ—સામળકાકા, હવે વાત માંડો છો કે નહિ ?

સામળ—ના કેણુ પાડે છે ? જુઓ ત્યારે : અકબર બાળક હતો, તેથી રાજ્યનો કારભાર કેના હાથમાં હતો ?

રમણુ—બહેરામખાંના હાથમાં

સામળ—બરાબર, પણ જ્યાં અકબર સત્તરઅઢાર વર્ષનો જુવાન થયો, કે પછી તો એને બહેરામખાંના હાથ

નીચે રહેવું રુચ્યું નહિ. અકબરે બહેરામખાને કહ્યું, “હવે તમે રાજ્યની લગામ મારા હાથમાં સોંપી દો. હું બધું સંભાળી લઈશ.” પણ બહેરામખાને એ વેણ આકરું લાચું.

દામોદર—હાથમાંની સત્તા મૂકી દેવી કેને ગમે ?

સામળ—નજ ગમે, અને તેથી તો બહેરામખાંએ અકબરની સામે બળવો કર્યો.

રમણ—હું !

સામળ—હા; પણ ખાંસાહેબ ક્ષવ્યા નહિ. અકબરે ઉદાર દિલે એમને માફી આપી; અને મક્કા હજ કરવા મોકલી દીધા.

વિનુ—મક્કા ક્યાં આવ્યું ?

સામળ—અર-બસ્તાનમાં, કેમ ખરુંને કાસિમ ?

કાસિમ—હા. મક્કા એ અમારી હજનું સ્થળ છે.

વિનુ—હજનું સ્થળ એટલે ?

સામળ—જત્રાનું ધામ. મુહમ્મદ પયગંબર મક્કામાં જન્મ્યા હતા; તેથી મક્કા મુસલમાનોનું પવિત્ર ધામ છે. હું ત્યારે બહેરામખાં પણ મક્કે ગયા; અને પાછળ અકબરે



અકબર

રાજ્યનો બધો વહીવટ સંભાળી લીધો.

રમણુ—એટલી નાની ઉંમરે ?

સામળ—હા. અકબર બહુ ચાલાક હતો; લડવામાં પણ બહાદુર હતો; અને રાજ્ય ચલાવવામાં પણ એકકો હતો.

રમણુ—એને લડાઈઓ લડવી પડી હતી કે ?

સામળ—ઓહો ! ઘણી. ગાદીએ આવ્યા પછી ઘણાં વર્ષ સુધી તો એ પોતાની તલવારજ મ્યાન કરી શક્યો ન હતો.

કનુભા—ઘણાં વર્ષ સુધી લાગલાગટ લડાઈ કરી ?

સામળ—એકજ લડાઈ નહિ; ઘણી લડાઈઓ. એક લડાઈ પતે, ત્યાં બીજી ઊભીજ હોય. એમ એનાં ઘણાં વર્ષ લડાઈમાંજ ગયાં.

રમણુ—એટલી બધી લડાઈઓ કેાની સાથે લડ્યો ?

સામળ—કેાની સાથે ? રજપૂત રાજાઓ, મુસલમાન પાદશાહો, ને મુસલમાન સૂબાઓ જોડે. જુઓ આ નકશામાં. એણે આ મેવાડનાં રજપૂતરાજ્યો વશ કર્યાં; આ ગૂજરાત, આ બિહાર, આ બંગાળા, આ ઓરિસા, આ કાશ્મીર, આ સિંધ—બધું એણે જીતી લીધું.

કાસિમ—એટલો બધો દેશ એણે વશ કર્યો ?

સામળ—તે ઉપરાંત દક્ષિણમાં જઈને ખાનદેશ અને અહમદનગરનાં રાજ્યો પણ વશ કર્યાં હતાં.

રમણુ—ત્યારે તો ઘણાં યુદ્ધો કરવાં પડ્યાં હશે.

સામળ—ઘણાં; પણ હું તો તમને બેજ યુદ્ધોની વાત કહેવાનો છું. એક ચિતોડના ઘેરાની, અને બીજી અહમદ-નગરના ઘેરાની.

કનુભા—સંગબાપુનું ચિતોડ ને ?



સામળ—હા; પણ સંગભાષુ તો મરી ગયા હતા;
અને એમની પછી એમનો પુત્ર ઉદયસિંહ રાણા ચિતોડની

ગાદીએ આવ્યો હતો.

રમણુ—ચિતોડને ઘેરે શા માટે ધાલવો પડ્યો ?

સામળ—રજપૂતાનાનાં લગભગ બધાં રાજ્યોએ અકબરનું ઉપરીપણું કબૂલ્યું; પણ એક ચિતોડના રાણાએ એ ન કબૂલ્યું.

કનુભા—સિસોદિયાકુળ કોઈને નમ્યું નથી.

સામળ—ઘરતીના પટ ઉપર એક સિસોદિયાકુળજ પવિત્ર રહ્યું છે. અકબરે રજપૂતમાત્રને નમાવ્યા હતા; પણ બાપ્પારાવળનું સિસોદિયાકુળ અણનમ રહ્યું હતું.

દામોદર—અકબરે રજપૂતોને તો છેકજ નમાવી દીધા હતા.

રમણુ—એનું શું કારણ, મોટાભાઈ ?

દામોદર—અકબરની એવી જબરી સત્તા.

સામળ—એ સત્તાને બળે રજપૂતોને નમાવ્યા તો નમાવ્યા, પણ કેટલાકને વટલાવ્યા પણ હતા.

દામોદર—વટલાવ્યા શા ઉપરથી કહે છે, સામળ ?

સામળ—કેટલાક રજપૂતોએ તો પોતાની બહેનદીકરીઓ પણ અકબરને પરણાવી હતી ને ?

દામોદર—પણ એથી કાંઈ વટલાયા કહેવાય ?

સામળ—વટલાયા નહિ, ને વટલાયાના ભાઈ !

કનુભા—રજપૂતોએ પોતાની બહેનબેટીઓ મુસલમાનને આપી ?

સામળ—હા, કનુભા; પણ તમારું સિસોદિયાકુળ એ બાબતમાં મક્કમ રહ્યું છે, હો. ચિતોડે અકબરને કન્યાય ન આપી, તેમ અકબરને એ નમ્યું પણ નહિ.

રમણુ—ક્યા ક્યા રજપૂતોએ અકબરને કન્યા આપી હતી ?

સામળ—જયપુર ને જોધપુરના રાજાઓએ. જયપુર .

(અંબર)ના રાજા બિહારીમલ્લે પોતાની પુત્રી અકબર વેરે આપી હતી; અને જોધપુરના રાણા માલદેવે પોતાની પૌત્રી જોધબાઈ અકબરના પુત્ર સલીમને પરણાવી હતી.

કનુલા—અરરર! રજપૂતો છેકજ ધર્મ ભૂલી ગયા?

સામળ—રજપૂતો સાથે લગ્નથી જોડાઈને અકબરને મુગલરાજ્ય મજબૂત કરવું હતું, હો દામોદર.

દામોદર—અને એમ પણ કેમ ન હોય, કે એમ કરી જતે દિવસે હિન્દુમુસલમાન વચ્ચે એકદિલી કરવી?

સામળ—એ હેતુ અકબરનો હોય એ પણ બનવાજોગ છે. એ પાદશાહ બહુ શાણો ને દૂરંદેશી હતો.

કનુલા—પણ રજપૂતો મુસલમાનને કન્યા આપેજ શેના?

સામળ—એવા અડગ ને ટેકીલા તો એક સિસોદિયાજ છે. ચિતોડના રાણા ઉદયસિંહે એ વાતની ચોખ્ખી ના પાડી એટલુંજ નહિ; પણ જયપુર-જોધપુરના રાજાઓને એમનાં ધર્મવિરુદ્ધનાં પગલાંથી એણે ધુત્કારી નાખ્યા.

દામોદર—ઉદયસિંહ તો કાયર હતો ને?

સામળ—તોય એ અકબરને નમ્યો નહોતો. હા; એ અકબરથી કરીને નાસી ગયો હતો.

કનુલા—ઉદયસિંહ રાણો નાસી ગયો હતો ?

કાસિમ—અકબરના સૈન્ય સામે ટક્કર ધ્યાંથી ઝીલી શકે?

સામળ—નાસી ગયો એટલો કાયર; પણ એના પુત્ર રાણા પ્રતાપે રંગ રાખ્યો હતો. અકબરને એણે ખરેખરી રમતડી રમાડી હતી. ચિતોડ તો ઉદયસિંહે ખોયું હતું; પણ પ્રતાપે જંગલમાં વસીને ને અનેક સંકટો વેઠીને પણ અકબરને બતાવી આપ્યું હતું, કે ટેકીલા રજપૂતો કેવા હોય છે.

દામોદર—હલદીઘાટના યુદ્ધ વખતે ખરે મામલો જામ્યો હતો. અકબરના શાહજાદા સલીમનું તે વખતે આવી બચું હતું.

રમાણુ—હલદીઘાટની લડાઈ અકબર ને પ્રતાપ વચ્ચે થઈ હતી ?

સામળ—હા. એ યુદ્ધ જખરું મચ્યું હતું. પ્રતાપના રજપૂતો જીવ ઉપર આવીને લડતા હતા; અને મુગલસેના હાર ઉપર આવી ગઈ હતી, પણ એમના સારા નસિબે નવી પાદશાહી ફ્રેજ મદદે આવે છે એ જાતની ગપ ઊડતાં રજપૂતો ઢીલા પડ્યા, ને આખરે નાહા. દામોદર, એ લડાઈમાં સલીમ આવેલો જ નહિ. જયપુરનો માનસિંહ મુગલોનો સેનાપતિ થઈને આવેલો હતો. એ માનસિંહને મારવા પ્રતાપ પોતાના ચેતક નામના ઘોડા ઉપર બેસી આખા રણમેદાનમાં એકલો ધૂમતો હતો. અને માનસિંહને હાથીના હોદ્દા ઉપર લોઢાની અંખાડીમાં બેઠેલો જોઈને પ્રતાપે એની ઉપર એવા જોરથી ભાલો તાક્યો હતો, કે માનસિંહના રામજ રમી જાત; પણ ભાલો લોઢાની અંખાડી સાથે અથડાઈ પાછો પડ્યો હતો, ને માનસિંહ બચી ગયો હતો.

દામોદર—પ્રતાપનો ઘોડો પણ કોઈ દેવતાઈ હતો.

સામળ—વાહ ! ચેતકની શી વાત થાય ? ચેતક જેવા ઘોડા ને પ્રતાપ જેવા સવાર દુનિયામાં ભાગ્યેજ પાકે છે.

કનુભા—ત્યારે હલદીઘાટની લડાઈમાં પ્રતાપ ફાવેલો નહિ, કેમ ?

સામળ—ના, નહિ ફાવેલો; પણ અકબરે ફાવેલો નહિ. પ્રતાપ કાંઈ નમ્યો નહોતો; તેમ હાર્યો એમ કબૂલ્યું પણ નહોતું.

કાસિમ—ત્યારે છેવટે એ હારેલો કે નહિ ?

સામળ—ના, નાહ હારેલો; અને પાછળથી તો અકબરે પણ એ શૂરા પ્રતાપને છંછેડવો મૂકી દીધો હતો.

રમણુ—આખરે પ્રતાપનું શું થયું હતું ?

સામળ—પ્રતાપ આખરે મોતથી મર્યો હતો; પણ મરતાં મરતાંય ચિતોડને એ ભૂંડ્યો ન હતો. જીવતાં સુધી એણે ટેક જાળવી હતી, કે ચિતોડ પાછું ન લઉં ત્યાં સુધી પાંદડાંની પત્રાવળીમાં લોજન લઈશ, ઘાસ ઉપર સૂઈશ, અને મૂછના આંકડા વાળીશ નહિ. મરતાં પહેલાં પણ એજ વ્રત એના વારસોને પાળવાનું એ કહી ગયો હતો. કનુભા, તમે આ વ્રત પાળો છો કે નહિ ?

કનુભા—હું તો હજી નાનો છું; પણ મારા બાપુ પત્રાવળીમાં જ ખાય છે, અને સૂતી વખતે પથારી નીચે ઘાસ પાથરે છે.

સામળ—શાળાશ ! રજપૂતાઈનો હજી અસ્ત થયો નથી, દામોદર.

દામોદર—એટલી સારી વાત છે.

રમણુ—અકબરે બધા રજપૂતોને વશ કરી લીધા હતા, સામળકાકા ?

સામળ—હા. અકબરમાં બીજાઓને વશ કરવાની કામણુવિદ્યા જબરી હતી. રજપૂતોને તો એણે પોતાના જ કરી લીધા હતા.

કાસિમ—એ કેવી રીતે ? આજેય હિન્દુમુસલમાન એક નથી બનતા, તો તે વખતે અકબરે એ કેવી રીતે કર્યું હશે ?

સામળ—અકબરે હિન્દુઓ ને મુસલમાનો વચ્ચે કરશે લેદલાવજ રાખ્યો ન હતો. એને મન બન્ને કોમ સરખી હતી. હિન્દુઓને પણ એ રાજ્યમાં મોટા હોદ્દાઓએ નીમતો. કેટલાક રજપૂતો તો સારી સારી નોકરીએ હતા; અને લશ્કરના સરદારો પણ હતા.

દામોદર—વાહ ! કેવી એની ઉદાર રાજનીતિ !

સામળ—ઉદાર તો બહુ હતો. હિન્દુઓ ઉપરથી જજિયા વેરો પણ એણે દૂર કર્યો હતો.

કનુભા—એ વળી કઈ જાતનો વેરો ?

સામળ—મુસલમાની રાજ્યમાં દરેક હિન્દુને હિન્દુ હોવા ખાતર માથા દીઠ અમુક પૈસા આપવા પડતા, તેનું નામ જજિયા વેરો. એ વેરો અકબરે અંધ કર્યો હતો.

રમણુ—હું. તેથી જ હિન્દુઓ અકબરના પક્ષમાં લગી ગયા હશે.

દામોદર—અકબર હિન્દુઓને બહુ સારી રીતે રાખે, તો પછી શાને હિન્દુઓ એને ન ચાહે ?

રમણુ—ચાહેજ.

સામળ—હિન્દુ સરદારોએ તો અકબરને ઘણી લડાઈ-ઓમાં જીતાડ્યો હતો.

વિનુ—સામળકાકા, પેલા અહમદનગરના હુદ્દાની વાત રહી જાય છે, હો.

સામળ—એ નહિ રહી જાય. વિનુ, અકબરે ઉત્તર હિન્દુસ્તાનમાં બધે પોતાની આણુ વર્તાવ્યા પછી અહમદનગર ઉપર નજર ફેરવી. અહમદનગરમાં મુસલમાની રાજ્ય હતું.

રમણુ—ત્યાં ક્યાંથી મુસલમાની રાજ્ય ?

સામળ—અગાઉ તથાજવંશ આવી ગયો ને? તે વખતથી ત્યાં સ્વતંત્ર મુસલમાની રાજ્ય સ્થપાયું હતું. એ રાજ્ય પ્રથમ બ્રાહ્મણી રાજ્ય કહેવાતું; અને પાછળથી એનાં પાંચ ભાગલા પડી ગયા હતા. અહમદનગરનું રાજ્ય એ એમાંનોજ એક ભાગ હતો.

રમણુ—બ્રાહ્મણી રાજ્ય એટલે બ્રાહ્મણનું રાજ્ય કે મુસલમાનનું?

સામળ—એ રાજ્યનો સ્થાપનાર હસન નામનો મુસલમાન હતો; પણ એ હસન પહેલાં ગંગુ નામના બ્રાહ્મણનો શુભામ હતો. ગંગુએ એનું ભવિષ્ય ભાખ્યું ને કહ્યું, કે જાતું મોટો સુલતાન થઈશ; અને ખરેખર એ સુલતાન બન્યો. સુલતાન બન્યા પછી એણે પોતાના રાજ્યનું નામ બ્રાહ્મણી રાજ્ય પાડ્યું હતું.

રમણુ—હું. આ તો પોતાના શેઠનું નામ રાખવાને; કેમ ખરુંને, સામળકાકા?

સામળ—હા. પાછળથી એ રાજ્યના ભાગલા પડી ગયા.

રમણુ—અહમદનગરનું રાજ્ય એ બ્રાહ્મણી રાજ્યનો જ એક ભાગ, કેમ?

સામળ—હા. જ્યારે અકબરે એ અહમદનગર ઉપર ચડાઈ કરી, ત્યારે ત્યાં અવ્યવસ્થા અને અંધેર ચાલતાં હતાં.

રમણુ—અકબરને એ તકનો લાભ લેવો હશે.

સામળ—હા; એને એવી તકનો લાભ લેતાં બહુ આવડતું હતું; પણ બન્યું એવું, કે અહમદનગરના સુલતાન નિઝામશાહની (વાલી) રક્ષક સુલતાના ચાંદબીબીએ સમય જોઈને ઘરમાં જ તકરાર હતી તેનો નિકાલ આણી દીધો.

રમણુ—ઘરમાં શી તકરાર હતી ?

સામળ—હબસી ઉમરાવો જરા તોફાને ચડ્યા હતા. એમનું મન મેળવી લઈ ચાંદખીખીએ મુગલસેના સામે બાથ લીડવાની તૈયારી કરી.

વિનુ—ચાંદખીખી જીતી હતી ને ?

સામળ—હા. મુગલસેનાએ કિલ્લામાં બાકોરું પાડી દીધું હતું; અને સૈન્ય નગરમાં પેસે એટલી જ વાર હતી; પણ ચાંદખીખી ચંડી જેવી કોપાયમાન થઈ એવી તો લડવા લાગી, કે કોઈ મુગલખચ્ચો નગરમાં દાખલ થઈ શક્યો નહિ.

વિનુ—ચાંદખીખી જાતે લડતી હતી ?

સામળ—હા; એ કાંઈ ખીકણ સ્ત્રી ન હતી. લલલલા મદને પણ પાણી પાઈ દે એવી એ શૂરી હતી.

કનુલા—પછી લડાઈનું શું પરિણામ આવ્યું ?

સામળ—ચાંદખીખી જીતી; અને મુગલસેના પાછી ગઈ.

રમણુ—ત્યારે અકબરથી અહમદનગર તો નજ લેવાયું ને ?

સામળ—ના; પણ ચાર વર્ષ પછી ચાંદખીખી ઘરઘરના કબજામાં મરી; અને એના મરણ પછી અકબરે અહમદનગર જીતી લીધું હતું.

રમણુ—અકબરે ઘણા દેશો જીત્યા, હો !

સામળ—દક્ષિણ હિંદ બાદ કરતાં આખું હિન્દુસ્તાનજ કહો ને.

રમણુ—એના વખતની મુગલસેના બહુ મોટી ને બળવાન હતી.

સામળ—રજપૂતોના સાથ એને જબરે હતો. એના રાજ્યને વધારનારા રજપૂતવીરો હતા. રજપૂતોને એણે ખુશ

રાખ્યા; તેના બદલામાં એમણે એને રાજ્ય વધારવામાં પૂરતી મદદ કરી.

દામોદર—રજપૂતો જ મુગલરાજ્યના સ્તંભરૂપ હતા.

રમણુ—પણ હું સામળકાકા, એવડા મોટા રાજ્ય ઉપર અકબર શી રીતે દેખરેખ રાખી શકતો હશે ?

સામળ—અકબરની ખૂબી જ ત્યાં હતી. એ બહાદુર લડવૈયો હતો એટલુંજ નહિ, પરંતુ ચતુર રાજકર્તા પણ હતો. એણે એના રાજ્યની એવી વ્યવસ્થા કરી, કે પ્રથમ તો એના એણે અઢાર ભાગલા પાડી નાખ્યા. દરેક ભાગ ઉપર અમલ ચલાવનાર અછેક સૂબેદાર રહેતો. દરેક સૂબેદારના હાથ નીચે પાછા મનસબદારો રહેતા; અને દરેક મનસબદારના હાથ નીચે બીજા નોકરો. આ પ્રમાણે એવી સુંદર વ્યવસ્થા કરી હતી, કે રાજ્યમાં ક્યાંઈ અન્યાય કે અસંતોષ થાય જ નહિ.

રમણુ—નાનાનાના નોકરોનો ઉપરી મનસબદાર કહેવાતો, એમ ને ?

સામળ—હા. મનસબદારોનો ઉપરી સૂબેદાર; અને બધા સૂબેદારોનો ઉપરી અકબર.

દામોદર—આજે અંગ્રેજી રાજ્યબંધારણમાં પણ એમજ છે, હો સામળ. સૌ ગવર્નરોનો ઉપરી વાઈસરોય; દરેક ગવર્નર નીચે કમીશનરો; દરેક કમીશનર નીચે કલેક્ટરો; દરેક કલેક્ટર નીચે મામલતદારો; અને દરેક મામલતદાર નીચે તલાટી ને પટેલો.

સામળ—એવી વ્યવસ્થા હોય, ત્યારે જ રાજ્ય બરાબર ચલાવાય; નહિતર અકબરના જેવા મોટા રાજ્યમાં શું થાય છે, ને શું નથી થતું એની બબરજ શી પડે ? અકબરનું

રાજ્ય દેખતું રાજ્ય હતું. ખેડૂતોને બહુ સુખ હતું.

રમણ—શેરશાહના વખત જેવું ?

સામળ—એથી પણ સરસ. શેરશાહની રીતેજ અકબરે ખેડૂતો સાથે કામ લીધું હતું. જે માણસે શેરશાહને ખેડૂતોનું મહેસૂલ નક્કી કરી આપ્યું હતું, તેજ માણસે અકબરને પણ આ કામમાં મદદ કરી હતી.

રમણ—એ કોણ ?

સામળ—રાજા ટોડરમલ. એણે બધી જમીનનો કસ કાઢી, મહેસૂલ સુકરર કરી આપ્યું હતું; તેથી ખેડૂતોને રાજા થઈ ગઈ હતી.

દામોદર—અકબર જેવા રાજા દિલ્હીની ગાદીએ બહુ થોડા થયા છે.

સામળ—ધર્મની બાબતમાં પણ એ કોઈને હેરાન નહોતો કરતો. જેને જે ધર્મ પાળવો હોય તે ખુશીથી પાળે. એના વખતમાં બધાય ધર્મને સરખું માન મળતું.

દામોદર—અકબરે પોતે પણ ધર્મનો એક નવો પંથ કાઢ્યો હતો ને ?

સામળ—હા; એનું નામ “ દીને ઇલાહી. ” એ નવા પંથમાં સૌ કોઈ લખી શકતું. હિન્દુઓને ને મુસલમાનોને બન્નેને રુચે એવો એ ધર્મ હતો; પણ એ નવો ધર્મ એના મરણ બાદ લાંબો ચાલ્યો નહિ.

રમણ—નવો ધર્મ કાઢવાનું શું કારણ હશે ?

સામળ—કારણ એટલુંજ, કે જો હિન્દુમુસલમાનો એ નવા ધર્મમાં લખી જાય, તો ધર્મના કબજા અટકે; અને બન્ને મોટી કોમો સંપથી સાથે વસી સુખી થાય.

દામોદર—અકબરે હિન્દુમુસલમાનને એક કરવા ઘણા પ્રયત્નો કર્યા હતા.

સામળ—એ જાણતો હતો, કે એ એકતા વિના મારું રાજ્ય નહિ નભે; ને પ્રજા સુખી પણ નહિ થાય.

દામોદર—એના વખતમાં મોટામોટા માણસો પણ ઘણા થઈ ગયા.

સામળ—હા. જુઓને: મિયાં ફૈઝી, અબુલફઝલ, ખીરખલ, ટોડરમલ, માનસિંહ, તાનસેન ગવૈયો, કવિ ગંગ—આ બધા અકબરના રાજ્યનાં અણમૂલાં રતન હતાં.

દામોદર—કહે છે, કે ફૈઝી જખરો કવિ હતો.

સામળ—હા; અને એનો ભાઈ અબુલફઝલ પણ રાજકાજમાં બહુ પ્રવીણ હતો.

દામોદર—અબુલફઝલ તો અકબરનો જીવજન દોસ્ત પણ હતો. કહેવાય છે, કે જ્યારે શાહજહાં સલીમે અબુલફઝલને દગાથી મારી નખાવ્યો, અને જ્યારે એ વાત અકબરને કાને આવી, ત્યારે એને બહુ આઘાત થયો હતો. થોડા દિવસો સુધી તો એણે અન્ન પણ નહોતું લીધું; અને કેટલાય દિવસ સુધી એને સંભારી અકબર રડતો.

સામળ—અકબરના ત્રણે પુત્રો નાલાયક, ને દારૂડિયા હતા.

દામોદર—દીવા પાછળ અંધારું.

સામળ—હા, એવું જ બન્યું હતું; પણ અકબરે રાજ્યનો પાયો એવો મજબૂત નાખ્યો હતો, કે સલીમ જેવા નાલાયક પુત્રના વખતમાં પણ મુગલરાજ્યને ઊની આંચ નહોતી લાગી.

રમણુ—અકબર પછી સલીમ ગાદીએ આવ્યો હતો ?

સામળ—હા. ૬૩ વર્ષની ઉંમરે અકબર મરણુ

:: ૧૨૦ ::

:: સ્વદેશના ઇતિહાસની

પામ્યો; અને સલીમ જહાંગીર નામ ધારણ કરી ગાદીએ બેઠો.

કનુભા—હવે સલીમની વાત આવી, રમણ.

સામળ—પણ એ વાત આપણે કાલે કરીશું.

વિસામો ૧૦ મો

[નીચેના સવાલો વાંચો, અને એ બધાના જવાબ આપતાં આવડે, તોજ આગળ ખીજી મિજલસ વાંચવી શરૂ કરજો.]

:: સવાલો ::

૧. બહેરામખાંના બળવા વિશે શું જાણો છો ?
૨. અકબર ગાદીએ આવ્યો, ત્યારે તેને કાની કાની સાથે લડવું પડેલું ?
૩. અકબરે રજપૂતોને કેવી નીતિથી વશ કર્યા ?
૪. અકબરની નીતિમાં કયો રજપૂતવંશ ન ભળ્યો ?
૫. રાણા પ્રતાપ વિષે શું જાણો છો ? હલદીઘાટના યુદ્ધનું વર્ણન કરો ? ચેતક વિષે શું જાણો છો.
૬. પ્રતાપની પ્રતિજ્ઞા શી હતી ? સિસોદિયા રજપૂતો હજી તે પ્રમાણે વર્તે છે કે ?
૭. જાજિયાવેરા વિષે શું જાણો છો ?
૮. ખાલ્સી રાજ્યનો ઇતિહાસ કહો.
૯. ચાંદખીખી વિષે જે જાણતા હો તે કહો.
૧૦. રજપૂતોની વફાદારી અને અકબરની રાજનીતિ વિષે શું જાણો છો ?
૧૧. અકબરના નવા પંથ અને મહેસૂલની રીત વિષે શું જાણો છો ?
૧૨. અકબરના દરબારનાં અણુમૂલાં રત્નો કયાં કયાં હતાં ? તેને વિષે શું જાણો છો ?
૧૩. અકબરના સુધારાનું વર્ણન કરો.

મિજલસ ૧૧ મી

વિનુ—હવે સામળકાકા હમણાં આવવા નેઈ એ.

રમણ—આ ખોંખારો સંભળાયો તે એમનો જ. હમણાં આવ્યા દેખાડું.

વિનુ—સાચું કહે છે ?

રમણ—લે'ત્યારે; આ સામળકાકા કે ખીજા કોઈ ?

સામળ—ખીજો કોઈ નહિ; હું તમારો સામળકાકો જ.
ખાલો: બધાં છોકરાં આવી ગયા છે ? મને ગણવા દો: એક,
બે, ત્રણ, ચાર, ને પાંચમું ક્યાં ?

વિનુ—સામળકાકા, ફરીને ગણો.

સામળ—અરે, વિનુડી ! તને જ હું તો ભૂલી ગયો.

આપણી મંડળી થઈ રહી.

રમણ—ત્યારે માંડો હવે વાત.

સામળ—ખાલ, મંગુ, અકબર પછી કોણ ગાદીએ આવ્યું ?

મંગુ—એનો દીકરો સલીમ.

સામળ—અરે શાખાશરે, દીકરી મંગુડી !

રમણ—જહાંગીરનું નામ ધારણ કરી એ સલીમ

માદીએ આવ્યો હતો; ખરુંને સામળકાકા ?

સામળ—હા. એ જહાંગીર બહુ મોજલો હતો. બસ, દાડ પીવો ને મોજ કરવી. રાજકારભાર કારભારીઓ સંભાળી લેતા.

રમણ—જહાંગીર છેકજ આવો હતો ?

સામળ—છેકજ એવો તો નહિ. એનામાં આવડત તો હતી; પણ કામ કરવાની દાનત ન મળે. ઇચ્છા તો મોટી મોટી કરે, પણ પાર એકે ન પાડે. આમ છતાં એના વખતમાં મેવાડના ટેકીલા રાણા પ્રતાપના પુત્ર અમરસિંહને જહાંગીરે તાબે કર્યો હતો.

દામોદર—એમ તો જહાંગીરે પંજાબમાં આવેલો કાંઆ ગઢ પણ જીત્યો હતો.

સામળ—હા. એ ગઢ અકબર પણ નહોતો લઈ શક્યો.

કેનુભા—સામળકાકા, જે પ્રતાપરાણાને અકબર નહોતો નમાવી શક્યો તેનાજ પુત્રને અકબરના પુત્રે નમાવ્યો ?

સામળ—હા. અમરસિંહ કાંઈ પ્રતાપજેવો પ્રતાપી કે શૂરો નહોતો ?

દામોદર—સામળ, જહાંગીર એકંદર ભોળો હતો, છતાં એનું કેટલુંક વર્તન



જહાંગીર

ઘાતકી હતું એનું શું કારણ ?

સામળ—એ કયું એનું વર્તન ?

દામોદર—એક તો ખુશરૂને કેદ કર્યો અને એના સાથીઓને રિખાવી રિખાવીને માર્યા તે.

રમણ—ખુશરૂ તે વળી કોણ ?

સામળ—ખુશરૂ જહાંગીરનો પુત્ર હતો; પણ રાજ્ય મેળવવા માટે એણે અને એના સાથીઓએ બળવો કર્યો હતો. જહાંગીરે એ બળવો શમાવી દીધો હતો; અને ખુશરૂને સોળ વર્ષ સુધી કેદની કોટડીમાં જ સડવા દીધો હતો; એના સાથીઓને પણ એણે બહુ ભૂંડે મોતે માર્યા હતા. આ બધી વાત સાચી; અને તે ઉપરથી જહાંગીર આપણને જરૂર ઘાતકી લાગે છે; પણ દામોદર, એ જમાનો જ એવો હતો, કે જેમાં ખૂન કરવું—સગા દીકરાનું કે સગા બાપનું—એ રમત વાંત થઈ પડી હતી. આપણી આજની નજરે જહાંગીર જરૂર ઘાતકી હતો.

દામોદર—એ રીતે તો અકબર બહુ ઉદાર. જહાંગીરે એના સામે રાજ્ય મેળવવા માટે બળવો કર્યો હતો, છતાં એણે એને માફી આપી હતી; અને જાન નહોતો લીધો.

રમણ—જહાંગીરે અકબર સામે બળવો કર્યો હતો ? એ વાત કરવી તો સામળકાકા, તમે ભૂલી જ ગયા છો.

સામળ—હા; જહાંગીરે બળવો કર્યો હતો; પણ અકબર તો અકબર જ હતો. એની ઉદારતાની કયાં વાત થાય તેમ છે ! એણે તો પેલા હેમુને પણ બચાવી લેવાની વાત કરી હતી તે યાદ છે ને ?

રમણ—હેમુને તો બહેરામખાંએ માર્યો હતો ને ?

સામળ—હા; પણ અકબરની મરજીથી વિરુદ્ધ જઈને,

એ ન ભૂલશો.

વિનુ—સામળકાકા, તમે ભુલકણા લાગો છો.

સામળ—તે કેમ બણ્યું ?

વિનુ—મારા મોટાભાઈ તમને કેટલીયે વાતો યાદ દેવડાવે છે.

સામળ—હાઆઆઆ ! ખરી વાત; પણ પછી બધી વાત તો હું પૂરી કરું છું ને ?

રમણુ—સામળકાકા, જહાંગીરની વાત આગળ ચલાવો.

સામળ—જેવો રમણુભાઈનો હુકમ. સાંભળજો, છોકરાંઓ. જહાંગીરના વખતનો મોટામાં મોટો બનાવ શું હતો તે બણો છો ?

રમણુ—તમે જ કહો ને.

સામળ—એનું નૂરજહાં સાથેનું લગ્ન.

વિનુ—નૂરજહાં વળી કાણ ?

સામળ—નૂરજહાં ઇરાનદેશના કુળવાન માખાપની દીકરી હતી. અકબરના વખતમાં એ કુટુંબ દિલ્લીમાં આવી વસ્યું હતું. નૂરજહાંની માને અકબરના જનાનખાનામાં જવા આવવાની છૂટ હતી. એની સાથે એની દીકરી નૂરજહાં પણ ત્યાં જતીઆવતી.

દામોદર—એ છોકરીનું અસલ નામ તો મિહુન્નિસા હતું.

સામળ—હા. એમ કરતાં સલીમ ને નૂરજહાં સાથે રમવા લાગ્યાં, ને ગોઠિયા થઈ ગયાં. પછી સલીમ મોટો થયો, ત્યારે કહે, ખસ, મારે તો નૂરજહાં સાથે પરણવું છે. પણ અકબરને એ વાત ન ગમી. મોટા પાદશાહનો શાહુબદો એક સાધારણ માણસની છોકરીને પરણે એ અકબરને ન

રુચ્યું. તેથી એણે શું કર્યું, કે એક શેરઅફઘાન નામના માણસ



સાથે નૂરજહાંને તાબડ-
તોબ પરણાવી દીધી;
અને એ શેરઅફઘાનને
બંગાળામાં બંદવાન
તાલુકાનો ઉપરી નીમી,
એ બન્નેને ત્યાં મોકલી
દીધાં.

રમાણુ—જહાંગીરનું
ધાર્યું નજ થયું ?

સામળ—ના, નજ
થયું; પણ જ્યારે સલીમ
ગાદીએ આવ્યો, ત્યારે
એણે એ જ શેરઅફ-
ઘાનને મરાવી નૂર-
જહાંને દિલ્લી આણી.

નૂરજહાં

વિનુ—અરરર ! બહુ ખોટું કર્યું.

સામળ—પાછળથી નૂરજહાં જહાંગીરને પરણી પણ
ખરી. અને પછી તો જહાંગીર પાદશાહ ફક્કડ જેવા થઈને
ફરવા લાગ્યા. કામ ન કરે, કાજ ન કરે; ને બસ નૂરજહાંનું
મોઢું ભેંધને બેસી રહે.

રમાણુ—ત્યારે રાજ્યકારભારનું શું થતું હતું ?

સામળ—નૂરજહાં બડી આલાક હતી. એને બધું
આવડતું હતું. જહાંગીરને બદલે પછી તો એણે જ રાજ્ય

ચલાવવા માંડ્યું હતું.

રમણ—હે ! એવી એ હોશિયાર હતી ?

સામળ—હા. નૂરજહાં તો જાતે દુઃખીઓની દાદ સાંભળતી; ગરીબોને આશ્રય આપતી. બહુ કાબેલ બાઈ હતી. ખટપટી પણ એવી જ, હો !

રમણ—ખટપટી પણ ખરી કે ?

સામળ—હા, પૂરેપૂરી. એની ખટપટ જખરી હતી. પોતાની જૂના ઘરની એક દીકરી હતી. એનું સગપણ એણે જહાંગીરના સૌથી નાના પુત્ર શહર્યાર જોડે કર્યું હતું; અને પોતાના ભાઈની એક દીકરી હતી, તેનું સગપણ જહાંગીરના મોટા પુત્ર શાહજહાં-એનું મૂળ નામ ખુર્મ હતું-વેરે કર્યું હતું. પણ પાછળથી નૂરજહાંને મનમાં થયું, કે ગાદી મારા જમાઈ શહર્યારને મળે તો જ મજા આવે; તેથી નૂરજહાંએ ખટપટ આદરી. ગમે તે હિસાબે શહર્યારને બહાર પાડવો, અને શાહજહાં-ખુર્મ-ને દાખી દેવો એવો જ ઘાટ એ ચતુર નૂરજહાંએ રચવા માંડ્યો.

રમણ—આખરે તેમાં એ ફાવી હતી ?

સામળ—ફાવી તો ન હતી; પણ નૂરજહાંએ પોતાના ભાથામાં હતાં તેટલાં બધાં બાણ ફેંક્યાં હતાં; અને જ્યારે એનું નજ ફાવ્યું, ત્યારે હારીને એ હેઠી બેઠી હતી.

વિનુ—આખરે કોણ ફાવ્યું હતું ?

સામળ—શાહજહાં જ ફાવ્યો હતો. પાટવી કુંવર એજ હતો. નૂરજહાંની ખટપટ ખોટી હતી. વળી શાહજહાંમાં ખીજ આવડત ને હોશિયારી પણ ઘણી હતી.

રમણ—ત્યારે તો એ શાહજહાં ફાવ્યો એજ સારું થયું.

વિનુ—હે સામળકાકા, પછી શાહજહાંજ ગાદીએ આવ્યો હતો ?

સામળ—હા. જહાંગીર કાશ્મીરથી દિલ્હી આવતાં લાહોર મુકામે મરી ગયો; અને એની પછી તરત શાહજહાં ગાદીએ બેઠો.

વિનુ—ખસ ! જહાંગીર મરી ગયો ?

સામળ—એમાં નવાઈ શી ? જન્મ છે એને મરણ પણ છે જ. પણ જહાંગીર કળાનો બહુ શોખીન હતો. ચિત્રકળામાં તો એ બહુ જ ઝીણી નજરવાળો હતો.

રમણ—સામળ-કાકા, આપણે હાલ કહીએ છીએ, કે આ તો જહાંગીરી હુકમ છે, એનો શો અર્થ ? જહાંગીરનું નામ એમાં કેમ આવતું હશે ?

સામળ—જહાંગીરી હુકમ એટલે એ હુકમનું પાત્રન અચૂક થવું જ જોઈએ. જહાંગીર જે હુકમ કાઢતો તે પળાવો જ જોઈએ; ન પળાય તો જોઈ લો મજા. કોઈના પ્રાણ પણ જાય.



શાહજહાં

રમાણુ—હું. તેમાં જહાંગીરી હુકમ કહેવાય છે; સમજાયું.
વિનુ—શાહજહાં ગાદીએ આવી ગયો ને ?


સામળ—હા. શાહજહાં શોખીન પાદશાહ થઈ ગયો.
મકાનોનો એને હદથી જાહે શોખ હતો. મકાનો પાછળ તો
એણે કરોડો રૂપિયા પાણીની જેમ ખરચ્યા છે.

વિનુ—ઓહો ! એટલા બધા રૂપિયા !

સામળ—એક તાજમહાલ બંધાવવામાં જ એણે ૩૦
લાખ રૂપિયા તો મજૂરીના જ આપ્યા હતા.

વિનુ—હું !

સામળ—તે ઉપરાંત એના પોતાના માટે બંધાવેલા
મહેલમાં એક મોટું દીવાનખાનું હતું. એનું નામ દીવાને ખાસ.



દીવાને ખાસ

એ એટલું બધું સુંદર ને કારીગરીવાળું હતું, કે એની અંદર સોનેરી અક્ષરે લખેલું હતું: જો દુનિયામાં ક્યાંઈ સ્વર્ગ હોય, તો તે આ છે, આ છે, અને આ જ છે.

દામોદર—ધન્દ્રલવન જેવું સુંદર હશે ત્યારે જ એમ લખેલું હશે ને?

સામળ—હાસ્તો. વળી પોતાનું એક સિંહાસન બનાવવા પાછળ પણ એણે કરોડો રૂપિયા ફના કર્યા હતા. એનું નામ તખ્તે તાઉસ અથવા મયૂરાસન હતું.

રમણ—તાજમહાલ પાછળ એણે બહુ ખર્ચ કર્યું. એ ક્યાં આવ્યો?

સામળ—આગ્રામાં. એણે તાજમહાલની પાછળ અઢળક ધન ખર્ચ્યું એનું કારણ હતું.


રમણ—શું?

સામળ—પોતાની વડાદી બેગમ મુમતાજમહાલ જ્યારે મરી ગઈ, ત્યારે પાદશાહે એ બેગમની યાદગીરી માટે એની કબર ઉપર એ તાજમહાલ બંધાવ્યો છે.

વિનુ—મુમતાજની યાદગીરી માટે તાજમહાલ બંધાવ્યો?

સામળ—હા. માટે જ એનું નામ તાજમહાલ પાડ્યું છે. તાજમહાલ હું જોઈ આવ્યો છું. વાહ ! શી એની નકશી છે ! શી એની બાંધણી છે ! શી એની કોમળતા છે ! આખો તાજમહાલ સફેદ દૂધ જેવા આરસનો બાંધેલો છે. તમે આ ચિત્રજ જુઓને, કેવું સુંદર દેખાય છે. જોયા આ ઊંચા ઊંચા મિનારા; અને આ દરવાજા તો બહુ ઊંચા છે, હો.

દામોદર—તાજમહાલ તો દુનિયાની એક અભયબી બરેલી ચીજ ગણાય છે.



તાજમહાલ

રમણ—મોટાભાઈ, તમે એ જોયો છે ?

દામોદર—ના; પણ એક વાર જીવતાં જોવો છે ખરો.

સામળ—દામોદર, તાજમહાલને જોવો હોય, તો પુનમની રાતે જવું. ઉપરથી ચાંદનીનો પ્રકાશ રેલાતો હોય; અને નીચે તાજમહાલ જાણે એ પ્રકાશમાં નહાતી કોઈ દેવકન્યા ! તમે એને જોયા જ કરો, પણ તમારી આંખ થાકે જ નહિ.

દામોદર—તે વખતના કારીગરો પણ કેવા !

સામળ—કારીગરો તો દેશપરદેશથી ઝોલાવ્યા હતા. હજારો કારીગરો કામ કરતા હતા; અને એ બધાએ ત્રીસ વર્ષે એ તાજમહાલ પૂરો કર્યો હતો.

રમણ—ઓહો ! એટલો બધો વખત લાગ્યો હતો ?

સામળ—અકકેક નકશી જુઓ, તો અક્કલ કામ ન કરે એવી. નકશીમાં સોનાના તો રસ પૂર્યા હતા; અંદર બેગમની કબર ઉપર હીરામાણેક પથ્થુ જડ્યાં હતાં.

વિનુ—તાજમહલ આગ્રામાં આવ્યો, ખરું ને ?

સામળ—હા. જમના નદીને કાંઠે છે.

રમણુ—સામળકાકા, શાહજહાંએ મકાનો જ બંધાવ્યાં હતાં, કે બીજું કાંઈ કર્યું હતું ?

સામળ—એમ હોય ? શાહજહાંએ બીજું ઘણું કર્યું હતું. પ્રથમ તો જ્યારે શાહજહાં ગાદીએ આવ્યો, ત્યારે એણે પોતાના ભાઈભત્રીજાઓને મારી નખાવ્યા હતા.

વિનુ—અરર ! શા માટે ?

સામળ—પછી કોઈ એની આડે ન આવી શકે માટે.

દામોદર—એ વખતમાં રાજ્ય માટે તો કાંઈ કાંઈ ઘોર પાપો કરવાં પડતાં હતાં.

સામળ—વળી શાહજહાંએ દક્ષિણમાં સવારી કરી બિજાપુરના સુલતાનને નમાવ્યો હતો. આ બિજાપુરનું રાજ્ય પણ પેલા બ્રાહ્મણીવંશના પાંચ ભાગલામાંનું એક હતું એ યાદ રાખજો.

રમણુ—શાહજહાં બીજી લડાઈઓ લડ્યો હતો ?

સામળ—બીજી લડાઈઓ ગાદીએ આવ્યા પછી તો નહોતો લડ્યો; પણ એણે હિંદુઓ તરફ મીઠી નજર નહોતી રાખી. જેવો પ્રેમ અકબર હિંદુઓ તરફ રાખતો હતો, અને જે પ્રેમ જહાંગીરે પણ જાળવી રાખ્યો હતો, તે પ્રેમ શાહજહાંએ હિંદુઓ તરફ ન બતાવ્યો.

રમણુ—એણે જનિયા વેરો ફરીને દાખલ કર્યો હતો ?

સામળ—ના. એટલી હદ સુધી તો એ નહોતો ગયો; પણ એણે જે જે નવાં હિંદુ મંદિરો બંધાયાં હતાં તે બધાં તોડી પાડવાનું ફરમાન કાઢ્યું હતું.

રમણુ—ફરમાન કાઢીને તે પ્રમાણે હિંદુઓનાં મંદિર તોડાવ્યાં હતાં ખરાં ?

સામળ—ત્યારે નહિ ? એકલા બનારસ જિલ્લામાંજ ૭૬ મંદિરોનો નાશ કરવામાં આવ્યો હતો.

વિનુ—ત્યારે તો એ પાદશાહ નહિ સારો. અંતે એના ભૂંડા હાલ થયા હશે.

સામળ—ખરેખર એમ જ થયું હતું. એ શાહજહાંને ચાર દીકરા હતા: દારા, શુબ્હ, મુરાદ અને ઔરંગઝેબ. એ ચારે પુત્રો શાહજહાંનું રાજ્ય પડાવી લેવા બટપટ કરવા લાગ્યા હતા; અને બટપટમાંથી આખરે મારામારી ઉપર ચડ્યા હતા.

રમણુ—રાજ્યને માટે કેવા બખેડા થાય છે !

સામળ—મુરાદ અને ઔરંગઝેબે સંપ કરી પ્રથમ તો દારાને હરાવ્યો, ને નસાડ્યો. પછી એ બંને ભાઈઓએ આપને કયો કેદ.

રમણુ—એ બંને ભાઈ ગાદીએ બેઠા હતા ?

સામળ—એક ગાદીએ બે ભાઈ બેસે ખરા કે ? શાહજહાંને કેદ કરી જાહેર એવું કર્યું, કે મુરાદ દિલ્હીનો શહેનશાહ છે; પણ બીજે જ મહીને ઔરંગઝેબે મુરાદને ઢાડીયો ગણી કેદ કરાવ્યો, ને પાછળથી મારી પણ નખાવ્યો.

રમણુ—ત્યારે તો છેવટે ઔરંગઝેબ પાદશાહ બન્યો.

સામળ—હા. એ ઔરંગઝેબે મુરાદને ફેસલાવી, મોટી

મોટી આશાઓ આપી રાજ્ય માટે ખટપટ કરવા ઉશ્કેર્યો હતો. ઔરંગઝેબ પોતે તો મુરાદને એમ જ કહેતા હતો : ભાઈ, મારે રાજ્ય ન જોઈએ. હું તો ફકીર બની ખુદાની બંદગીમાં જ જીવન પૂરું કરવા માગું છું. પણ તારું મને બહુ દાગે છે; કારણકે તું સાચો મુસલમાન છે; અને તેથી જ હું તને મદદ કરવા માગું છે.

રમણુ—પણ આખરે ઔરંગઝેબે દગો દીધો ને ?

સામળ—હા. મુરાદને માર્યા પછી ઔરંગઝેબે દારાને પણ પકડાવી મારી નખાવ્યો હતો. શુબ્બની પાછળ પણ માણસો દોડાવી એને વનવગડામાં સંતાતો ને નાસતો કરી મૂક્યો હતો.

રમણુ—એટલે પછી તો ઔરંગઝેબની સામે માથું ઊંચકે એવો કોઈ રહ્યો જ નહિ. પણ શાહજહાંનું શું થયું ? એને કેદમાં જ રાખ્યો, કે એને પણ મારી નખાવ્યો ?

સામળ—અધા ભાઈઓનું કાસળ કાઢી ઔરંગઝેબ નિરાંતે ગાદી ઉપર બેસી ગયો. આપને એણે મારી નહોતો નખાવ્યો, પણ કેદમાં જ સડવા દીધો હતો.

વિનુ—ત્યારે હવે ઔરંગઝેબ ગાદીએ આવ્યો ?

સામળ—હાસ્તો. પણ વિનુ, ઔરંગઝેબની વાત આપણે આવતી કાલે કરીશું.

રમણુ—સામળકાકા, મને આટલું કહેતા જાઓ. શાહજહાંએ મકાનો પાછળ કરોડો રૂપિયા ખર્ચ્યા, તે એની પાસે કેટલાક પૈસા હતા ?

સામળ—શાહજહાં પાસે પૈસાનો કાંઈ પાર ન હતો. જોને, એ મરી ગયો ત્યારે પણ એની તિજોરીમાં એક કરોડ રૂપિયા

તો રોકડા પડ્યા હતા. તે ઉપરાંત કરોડો રૂપિયાની કિંમતના જરજવાહિર અને મોતીઓ પણ પુષ્કળ હતાં; અને એણે ખરચ્યા પણ કેટલા બધા રૂપિયા! તાજમહાલ ને મયૂરાસન એ બેની પાછળજ એણે ૧૩ કરોડ રૂપિયા વાપર્યા હતા.

રમણુ—શું કહો છો, સામળકાકા !

સામળ—ખરું કહું છું. હવે જાઉં ? છે ને રજા ?

રમણુ—હા, આવજો, સામળકાકા.

વિસામો ૧૧ મો

[નીચેના સવાલો વાંચો, અને એ બધાના જવાબ આપતાં આવડે, તોજ આગળ બીજી મિજલસ વાંચવી શરૂ કરજો.]

:: સવાલો ::

૧. જહાંગીર મેળલો કેમ કહેવાયો? જહાંગીરની જીતો ગણાવો.
૨. ખુશરુ વિષે શું જાણો છો ?
૩. અકબરની ઉદારતાના દાખલાઓ આપો.
૪. નૂરજહાં વિષે જે જાણતાં હો તે કહો.
૫. જહાંગીરના ગુણદોષનું વર્ણન કરો. “ જહાંગીરી હુકમ ” એટલે શું તે સમજાવો.
૬. શાહજહાંનો શોખ દાખલા આપી સમજાવો.
૭. તાજમહાલનો ઇતિહાસ કહી તેનું વર્ણન કરો.
૮. શાહજહાંએ ગાદી કેવી રીતે મેળવી, અને ગાદીએ આવ્યા પછી એ કયા લગાઈ લડ્યો ?
૯. શાહજહાંનું હિન્દુ પ્રત્યેનું વર્તન કેવું હતું?
૧૦. શાહજહાંના પુત્રોની ખટપટ વિષે શું જાણો છો ?
૧૧. ઔરંગઝેબે ગાદી કેવી રીતે મેળવી ?

મિજલસ ૧૨ મી

કનુભા—મને તો આજ સવારનું એમ થતું હતું, કે ક્યારે સાંજ પડે ને વાળુ કરીને અહીં આવું.

કાસિમ—સામળકાકાની વાતો સાંભળવાની બહુ મજા પડે છે, ખરું ?

કનુભા—તેમાં તો મને એમ થતું હતું. કાસિમ, તારા આવ્યા પછીથી તો મુસલમાન પાઢશાહોની જ વાતો આવે છે, એટલે તને ગમ્મત પડતી હશે.

કાસિમ—તને ગમ્મત નથી પડતી ?

કનુભા—પડે છે; પણ પ્રતાપની, ને એના જેવાની વાતો આવે છે, ત્યારે મને સાંભળવાની બહુ મજા પડે છે.

રમણુ—આપણને તો બધા રાજાઓની વાતો સાંભળતાં આનંદ આવે છે.

દામોદર—કનુભા, આજે કાંતો શિવાજી છત્રપતિની કાંઈક વાત આવશે ખરી. એ હિંદુ રાજા થઈ ગયો, જાણો છો ને ?

કનુભા—શિવાજી છત્રપતિ એ દક્ષિણના શિવાજી

મહારાજ જ ને ?

દામોદર—હા, એ જ. શિવાજી મહારાજ તો દક્ષિણના વાઘ કહેવાતા હતા.

વિનુ—મોટાભાઈ, સામળકાકા હજી કેમ ન આવ્યા.
[સામળનો ખોખારો સંભળાય છે. સૌ ખારણા તરફ જુએ છે.]

દામોદર—લે, આ તારા સામળકાકા કે ખીલ કોઈ ?
સામળ, તું જરા મોડો આવે છે, ત્યાં આ છોકરી વિનુડી પત્તર ખાંડી નાખે છે.

સામળ—વિનુ, આપણે ક્યાં સુધી આવ્યા છીએ ?

વિનુ—ઔરંગઝેબ ગાદીએ બેઠો ત્યાં સુધી.

સામળ—હા;
યાદ આવ્યું. ઔરંગઝેબ
ભાઈભત્રીજાઓને મારી,
ખાપને કેદ કરી, દિલ્હીની
ગાદીએ ચઢી બેઠો.
ગાદીએ બેઠો પછી એણે
પોતાનું નામ આલમગીર
રાખ્યું હતું; પણ આપણે
તો એને ઔરંગઝેબના
નામથી જ ઓળખીશું.
સાંભળજો હા: ગાદીએ
આવ્યા પછી વીસ વર્ષ
સુધી તો ઔરંગઝેબના
અમલમાં ખૂબ શાંતિ
રહી; પણ રાજ્ય ઉપર



ઔરંગઝેબ

બરાબર જામી ગયો, કે તરત એણે પોતાનું પોત પ્રકાશ્યું. એના મનમાં એકદમ એવીજ ધૂન લસાઈ, કે આખા હિન્દુસ્તાનમાં મારે મુસલમાની ધર્મ ફેલાવી દેવો.

રમણુ—આખા હિન્દુસ્તાનમાં ?

સામળ—હા. એ પોતે પક્કો મુસલમાન હતો. રોજ પોતાની નમાજ વગેરે ધર્મની ક્રિયાઓ નિયમસર કરે. એનું જીવન પણ છેકજ સાદું. કોઈ પણ જાતના મોજશોખ એ કરતો નહિ. દેખાવમાં એકદમ ફકીર જેવો. નવરો પડે, કે હાથમાં માળા તો હોય જ. અરે ! લડાઈના મેદાન ઉપર પણ નમાજ પઢવાનું એ ન ચૂકતો.

રમણુ—ત્યારે તો એ ખરો ધર્મી હોવો જોઈએ.

કાસિમ—સચ્ચો મુસલમાન પોતાના ધર્મનું ફરમાન કદી પણ ન ચૂકે.

સામળ—ઔરંગઝેબ સચ્ચો મુસલમાન હતો. એની રોગરગમાં ધર્મનું ઝનૂન ભર્યું હતું. ધર્મને ખાતર એ ગમે તેટલા ભોગો આપવા તૈયાર હતો; કારણ કે એ ચોક્કસ માનતો હતો, કે એક મુસલમાની ધર્મ જ સાચો છે; અને એજ ધર્મ બધા માણસોએ પાળવો જોઈએ.

રમણુ—આપણા હિંદુધર્મને એ સમજતો હતો ?

સામળ—મુસલમાની ધર્મ સિવાય ખીજે કોઈ સાચો ધર્મ જ નથી એટલું જ એ સમજતો હતો; અને એ સમજ પ્રમાણે એ આચરતો હતો.

રમણુ—એવું શું એણે આચર્યું હતું ?

સામળ—પ્રથમ તો એણે હિંદુઓ ઉપર જજિયા વેરો નાખ્યો.

કેનુભા—અકબરે કાઢી નાખ્યો હતો તેજ ને ?

સામળ—હા; અને હિંદુઓને નોકરીમાંથી બરતરફ કરી એમનાં મંદિરો તોડી નાખવાનાં પણ ફરમાનો કાઢ્યાં.

રમણુ—નવા મંદિરો, કે જૂનાં મંદિરો સુદ્ધાં ?

વિનુ—નવાં મંદિરો તોડવાનો હુકમ તો શાહજહાંએ પણ કાઢ્યો હતો.

સામળ—પણ શાહજહાંના દીકરા ઔરંગઝેબે તો નવાં ને જૂનાં બધાં મંદિરો તોડી નાખવાનો હુકમ કાઢ્યો.

વિનુ—અરરર ! કેટલાંય મંદિરોનો નાશ થઈ ગયો હશે. ઔરંગઝેબને મંદિરો તોડવાની હોશ કેમ થઈ ?

સામળ—એ એમ માનતો હતો, કે મૂર્તિની પૂજા કરવી એ ખરાબ છે; અને મૂર્તિપૂજકો બધા અધર્મી છે; એટલે જ એમનાં મંદિરો તોડી નાખીએ, તો એ લોકો સાચા મુસલમાની ધર્મને જાણતા ને પાળતા થાય; પણ બન્યું ધાર્યા કરતાં જુદું જ. ઊલટું હિંદુઓનું મન દુભાયું; અને મુસલમાનો સાથે વેર બંધાયું.

રમણુ—ઔરંગઝેબે તો અકબરથી ઊલટું જ ચાલવા માંડ્યું.

સામળ—હા; અને પરિણામ એ આવ્યું, કે એના રાજ્યનો પાયો બળભળી ઊઠ્યો. જે રજપૂતો રાજ્યના સ્તંભ જેવા હતા તે જ રજપૂતો ઔરંગઝેબની સામે બળવો કરી ઊઠ્યા.

કેનુભા—ક્યાંના રજપૂતોએ બળવો જગાવ્યો હતો ?

સામળ—રજપૂતાનાના રજપૂતોએ. એમને બળવો જગાવવાનું એક નવું વધારાનું કારણ એ પણ મળી આવ્યું,

કે જોધપુરનું રાજ્ય ઔરંગઝેબે ગેરકાયદેસર ખાલસા કર્યું.

કનુભા—પછી તો પૂછવું જ શું? રજપૂતો કોઈના આલ્યા નહિ રહ્યા હોય.

સામળ—ના. ઔરંગઝેબે નહિ ધારેલો એવો બળવો બગ્યો. એ શમાવતાં એને સાંતપાંચ થઈ ગઈ હતી.

કાસિમ—અંતે બળવો શમાવ્યો હતો ખરો ને?

સામળ—હા. પણ જય મેળવીને નહિ; નમતું આપીને. જોધપુરનો બાળકુંવર મોટો થશે, એટલે રાજ્ય સોંપી દેવામાં આવશે—એવું વચન આપ્યું, ત્યારેજ બળવો શાંત થયો હતો.

કાસિમ—ઔરંગઝેબ પાસે સૈન્ય ખૂટી પડ્યું હશે?

સામળ—ના; એણે રજપૂતો સાથે સુલેહ કરી કછ-યાનો અંત આણ્યો. એ ઉપરથી એમ ન માનશો, કે એની પાસેનું લશ્કર ખૂટી પડ્યું હતું. ના, બિલકુલ નહિ; પણ ઔરંગઝેબ બહુ શાણો ને ચક્રેર હતો. ખરોખર એ જ વખતે દક્ષિણમાં પણ એની સામે ખટપટ થવાનો સંભવ ઊભો થયો હતો. રખેને મિજાપુર ને ગોવળકોંડાના શિયા મુસલમાની રાજ્યો મારી સામે બંડ જગાવે એ બીકે એણે રજપૂતો સાથેનું યુદ્ધ સમેટી લઈ દક્ષિણમાં જવાની અને એ રાજ્યો જીતી લેવાની નવી પેરવી માંડી.

રમણુ—ત્યારે રજપૂતો સાથે સુલેહ કર્યા પછી ઔરંગઝેબ દક્ષિણમાં ગયો હતો?

સામળ—હા; મિજાપુર ને ગોવળકોંડાનાં રાજ્યો જીતવા એ દક્ષિણમાં ગયો હતો.

કાસિમ—ત્યાં જઈને પછી એણે શું કર્યું?

સામળ—એ બંને રાજ્યોને જીતી લીધાં; અને આખા

દક્ષિણમાં જાજિયા વેરે નાખી દીધો; પણ આ પગલાનું પરિણામ એ આવ્યું, કે દક્ષિણના હિન્દુઓ તેમજ શિયા મુસલમાનો ઔરંગઝેબના દુશ્મનો બની બેઠા.

રમણુ—રજપૂતાનાના રજપૂતો દુશ્મન બન્યા; દક્ષિણના હિન્દુઓ દુશ્મન બન્યા; શિયા મુસલમાનો દુશ્મન બન્યા. બધાય ઔરંગઝેબના દુશ્મન બન્યા.

સામળ—હા. બિજાપુર ને ગોવળકોંડાનાં રાજ્યો સામે અદાવત બાંધીને તો ઔરંગઝેબે ગંભીર ભૂલ કરી હતી; કારણ કે જે રાજ્યો મિત્ર જેવા બનીને મદદગાર થઈ પડત, તેજ રાજ્યો એનાં દુશ્મન બની ગયાં.

દામોદર—પણ ઔરંગઝેબને એની કશી પરવા નહોતી. એ પોતાના બળ ઉપર જૂઝતો હતો.

સામળ—છતાં એનું એકલાનું બળ દક્ષિણના મરાઠાઓને નમાવી શક્યું નહોતું. જે બિજાપુર ને ગોવળકોંડાને મિત્ર બનાવ્યાં હોત, તો મરાઠાઓને ઔરંગઝેબ સહેલાઈથી દબાવી શકત.

કાસિમ—ઔરંગઝેબ મરાઠાઓને નહોતો દબાવી શક્યો?

સામળ—ના. મરાઠાઓનું જોર તે વખતે નવુંસવું જામ્યું હતું. શિવાજી નામના રજપૂત મરાઠાએ પોતાની આસપાસ એવા માણસો ભેગા કર્યા હતા, કે એ બધાને બિજાપુર ને ગોવળકોંડાના પાદશાહો પણ કાબૂમાં રાખી શક્યા ન હતા. શિવાજી અને એના મરાઠાઓએ તો દક્ષિણના મુસલમાનોને ત્રાહિ ત્રાહિ પોકરાવી દીધા હતા. ઔરંગઝેબને પણ એ મરાઠાઓએ ખૂબ રમતડી રમાડી હતી, ને કાયર કાયર કરી મૂક્યો હતો.

રમણુ—શિવાજી મહારાજની વાત જરા લંબાણથી

કહેને, હો સામળકાકા.

સામળ—શિવાજી તો એક સાધારણ જાગીરદારનો પુત્ર હતો; પણજીવાન થયો, ત્યાં તો એણે દક્ષિણના માવલાઓની-માવલાઓ દક્ષિણની એક લડાયક જાતિ છે-સહાયથી કેટલાય નાનામોટા કિલ્લાઓ કબજે કર્યા; અને આખા દક્ષિણમાં રાડ ખોલાવી દીધી. બિજાપુર ને ગોવળકોંડાના મુસલમાની રાજ્યો પણ એનાથી ત્રાસતા હતા. બિજાપુરના સુલતાને તો એક વાર એક મોટું લશ્કર આપી પાતાના સરદાર અફઝલખાંને શિવાજીને પકડવા મોકલ્યો; પણ શિવાજી કોઈથી પકડાય એવો હતો ? ડુંગરામાં એવો તો નાસી જાય ને સંતાઈ જાય, કે કોઈને એનો પત્તો જ ન લાગે.

રમણ—ત્યારે તો અફઝલખાં નિરાશ થઈને પાછો ગયો હશે.

સામળ—ના; એણે તો શિવાજી સાથે સુલેહ કરવાને કારણે મુલાકાત માગી; અને બન્ને જણાએ એક તંબુમાં મળવું એવું ઠર્યું. હવે મેળાપ વખતે બન્નું એવું, કે જેવો શિવાજી તંબુમાં દાખલ થયો, કે અફઝલખાં પોતેજ વહાલથી ભેટવાને આગળ આવ્યો. અફઝલખાં પહાડ જેવો ઉંચો હતો; અને શિવાજી જરા નીચો ખેડી દડીનો હતો. ભેટતી વખતે અફઝલખાંએ શિવાજીને બાથમાં એવો તો દબાવ્યો, કે કાચોપોચો હોય એના તો ફેદાજ નીકળી જાય; પણ શિવાજી તો કસાયેલો હતો; તેથી એણે જરાય ગભરાયા વિના અફઝલખાંના પેટમાં પોતે છુપાવી રાખેલા વાઘનખ ખોસી ઘાલ્યા. અફઝલખાંનાં આંતરડાંનો ઢગલો થઈ ગયો, અને “હગા કિસીકા સગા નહિ હું” એટલું ખોલીને એ ત્યાં જ



દક્ષિણનો વાઘ શિવાજી

મરી ગયો. એ આવ્યો હતો દગાથી મારવા, પણ પોતે જ
દગાનો લોગ થઈ પડ્યો.

કનુભા—દગો કેઈનો સગો નથી.

રમણ—વાઘનખ કેવા હશે, સામળકાકા ?

સામળ—વાઘના નખના આકારનું આંગળીએ પહેરવાનું એ એક જાતનું નાનકડું હથિયાર છે.

દામોદર—વાઘનખ પેટમાં પેસે, કે આંતરડાં લઈને જ બહાર નીકળે.

કનુભા—શિવાજી ખરો ચાલાક ! શાખાશ !

સામળ—ત્યાર પછીથી તો ઔરંગઝેબ એક સરદાર સાહિસ્તખાંને પણ શિવાજીએ પૂનામાંથી નસાડ્યો હતો.

કનુભા—એ કેવી રીતે ?

સામળ—સાહિસ્તખાં પૂનામાં અહો લગાવીને પડ્યો હતો. ઔરંગઝેબનો હુકમ હતો, કે મરાઠાઓને જેર કરવા અને શિવાજીને કેદ કરવો. પણ એક દિવસે ઓચિંતા રાતે શિવાજી પૂનામાં દાખલ થઈ સાહિસ્તખાંના મકાનમાં ઘૂસી ગયો. ખાંસાહેબ જાગી ઊઠ્યા. એમની આંગળીઓ કપાઈ ગઈ, પણ જીવ બચાવી નાસી છૂટ્યા,

રમણ—એ બનાવ પછી તો ઔરંગઝેબને શિવાજી ઉપર ખૂબ જ ક્રોધ ચડ્યો હશે.

સામળ—હા; પણ કરે શું ? ઔરંગઝેબ તે વખતે તો દિલ્હીમાં બેઠો હતો.

વિનુ—એ તો દક્ષિણમાં આવ્યો હતો ને ?

રમણ—હા; રજપૂતોના બળવાને સમાવી એ દક્ષિણમાં આવ્યો; અને બિજાપુર ને ગોવળકોંડાનાં રાજ્ય પણ એણે જીતી લીધાં, એમ તમે જ હમણાં કહ્યું હતું ને ?

સામળ—હા; એમ મેં કહ્યું છે; પણ ન્યારે ઔરંગઝેબ જાતે દક્ષિણમાં સૈન્ય લઈને આવ્યો, ત્યારે પાંચેક વર્ષ પહેલાં એ દક્ષિણનો વાઘ શિવાજી સ્વર્ગે સિધાવી ગયો હતો.

વિનુ—ત્યારે શિવાજીની હુમલાં જે બધી વાત તમે કરી તે ઔરંગઝેબ દક્ષિણમાં આવ્યો તે પહેલાંની ?

સામળ—હા, વિનુભા ! વળી તે વખતની એક ખીજ પણ શિવાજીની વાત છે. જ્યારે સાહિસ્તાખાં શિવાજીને પકડવામાં ન ફાળ્યો, ત્યારે ઔરંગઝેબે જયપુરના રાજા જયસિંહને શિવાજી સાથે સુલેહ કરવા મોકલ્યો હતો. એ જયસિંહ શિવાજીને વિશ્વાસ આપી દિલ્હી લઈ ગયો હતો.

રમણ—શો વિશ્વાસ આપ્યો હતો ?

સામળ—એ કે ઔરંગઝેબ તમને સ્વતંત્ર રાજા તરીકે માન આપશે, અને તમારી સાથે મિત્રભાવે વર્તશે.

રમણ—પણ શિવાજી દિલ્હી ગયો હતો ?

સામળ—હા. જયસિંહના વચન ઉપર વિશ્વાસ મૂકી શિવાજી પોતાના પુત્ર શંભાજીને લઈ દિલ્હીમાં ઔરંગઝેબના દરબારમાં ગયો હતો; પણ ત્યાં તો ઔરંગઝેબે ઢગો દીધો; અને શિવાજીને દિલ્હીમાં કેદ કરીને રાખ્યો. શિવાજી તો સપડાયો. દિલ્હીની બહાર કોઈ વાતે છટકી જવાય તેમ ન હતું. શિવાજીના રહેવાના મકાનની આસપાસ ચારેકોર ઔરંગઝેબે ચોકીપહેરો મૂકી દીધો હતો.

રમણ—ઔરંગઝેબે શિવાજીને ખરો સપડાવ્યો !

સામળ—પણ એ વાદ ઝાઝો વખત પાંજરામાં પુરાઈ નહોતો રહ્યો. એક વખત લાગ જોઈ મીઠાઈના ટોપલામાં સંતાઈને બાપદીકરો બન્ને દિલ્હીની બહાર નીકળી ગયા.

રમણ—શિવાજીએ ઔરંગઝેબની આંખમાં ખરી ધૂળ નાખી ! પછી એ હાથમાં આવ્યોજ નહિ ?

સામળ—ગયો તે ગયોજ. આજની ઘડી ને કાલનો.

દી ! પાંજરામાંથી છટકેલો વાઘ હાથ લાગે ખરો કે ?
ઔરંગઝેબે પછીથી મરાઠાઓને હથાવવા ઘણાંય ફાંફાં મારી
જેયાં; પણ એ બધું ઢેકું ભાંગીને ધૂળ થયા ખરોખર નીવડ્યું;
અને તેથીજ આખરે ઔરંગઝેબ જાતે મરાઠાઓને જેર
કરવા દક્ષિણમાં આવ્યો.

રમણુ—શિવાજી તે વખતે સ્વર્ગે સિધાવી ગયો
હતો, ખરું ને ?

સામળ—હા; પણ એનો દીકરો શંભાજી અને એના
મરાઠાઓ લોહાના હતા. કોઈથી ગાંજ્યા જાય તેવા ન હતા.
આખા દક્ષિણમાં મરાઠાઓની હાક વાગતી, અને મુસલમાનો
તો નામ સાંભળીને થરથરતા.

રમણુ—શિવાજી પછી પણ મરાઠાઓનું એટલું બધું
જેર હતું ?

સામળ—હા. શિવાજીએ કાંઈ કાચુંપોચું રાજ્ય નહોતું
સ્થાપ્યું. શિવાજીએ તો મરાઠી સત્તાનો પાયો જિંટો ને
મજબૂત નાખ્યો હતો. એવો, કે એની હયાતી બાદ પણ
એ રાજ્યને ઔરંગઝેબ જેવો મોટો મુગલ શહેનશાહ પણ
જિની આંચ ન આપી શક્યો.

વિનુ—મોટાભાઈ, આ શિવાજીએ જ સૂરત બેત્રણ વાર
લૂંટ્યું હતું ને ?

દામોદર—હા; પણ એમ ન માનતી, કે શિવાજી
લૂંટારો હતો. પોતાને પૈસા જોઈએ, ત્યારે તે એવી લૂંટો કરતો
હતો; પણ એનો ધંધો કાંઈ લૂંટારાનો ન હતો.

વિનુ—ત્યારે ?

દામોદર—એ તો મોટો છત્રપતિ રાજ થઈ ગયો. એના

જેવું લડતાંય થોડાને આવડતું હતું, અને એના જેવું રાજ્ય પણ થોડાને જ ચલાવતાં આવડતું હતું.

સામળ—હા. રાજ્યની વ્યવસ્થા કરવામાં પણ એ શિવાજી ખરે જાણકાર હોતો. અકબર જેવો જ કહો ને. જેમ અકબરે પોતાના રાજ્યની વ્યવસ્થા કરી હતી, તેમ શિવાજીએ પણ એનાથીયે સરસ પોતાના મરાઠી રાજ્યની વ્યવસ્થા કરી હતી.

દામોદર—શિવાજીની રાજ્યવ્યવસ્થા અકબર કરતાં પણ ચડી જાય.

રમણ—એમ કે ?

સામળ—હા. એણે પોતાના આખા રાજ્ય ઉપર દેખરેખ રાખવા ને કામકાજ કરવા માટે આઠ ખાતાંઓ નક્કી કર્યાં હતાં; અને દરેક ખાતાનો એક ઉપરી નીમવામાં આવતો. એ આઠ ખાતાંના આઠ ઉપરીઓ પ્રધાનો કહેવાતા; અને એ આઠેમાં મોટો પ્રધાન પેશ્વા કહેવાતો.

દામોદર—શિવાજીની ચોથ ઉઘરાવવાની રીત પણ ન્યાયી હતી.

રમણ—મોટાભાઈ ચોથ એટલે શું ?

દામોદર—ચોથ એટલે ચોથો ભાગ. શિવાજી જ્યારે કોઈ નવો મુલક જીતતો, ત્યારે એ મુલકમાંથી એ ચોથ ઉઘરાવતો; એટલે કે એ મુલકની કુલ ઊપજનો ચોથો ભાગ પોતે લેતો; અને બાકીની પોણા ભાગની ઊપજ એ મુલકનો અંદોખસ્ત કરવામાં ખર્ચતો.

સામળ—મુલક જીત્યા પછી તરતજ શિવાજી ત્યાં શાંતિ ફેલાવવા પગલાં ભરતો. લોકોને એમ નહોતું લાગતું, કે શિવાજી ક્યાંથી આવ્યો. ઊલટા લોકો તો બહલામાં શાંતિ ને સુખ મેળવતા.

દામોદર—આવી એની રીતભાતથીજ શિવાજી ઇતિહાસમાં વખણાઈ ગયો છે; અને એક વીર પુરુષ તરીકે આજે પણ પુજાય છે.

વિનુ—મોટાભાઈ, શિવાજીના દીકરાનું નામ શું ? હું તો ભૂલી ગઈ.

દામોદર—શંભાજી. એ પણ એના બાપનું નામ રાખે એવો હતો.

સામળ—હા. જ્યારે ઔરંગઝેબે દક્ષિણમાં આવી પોતાનું બળ બતાવવા માંડ્યું, ત્યારે મરાઠાઓએ એની સામે ખરેખરી ટક્કર ઝીલી હતી.

રમણુ—પેલાં બે મુસલમાની રાજ્યો—ખિજપુર ને ગોવલકોંડાનાં—તો ઔરંગઝેબને તાબે થઈ ગયાં હતાં ને ?

સામળ—હા. એ બે રાજ્યોને તો ઔરંગઝેબે પાંચ વર્ષની અંદર જ તાબે કરી નાખ્યાં હતાં; પણ પછી મરાઠાઓ સામે જ્યારે એણે પગલાં ભર્યાં, ત્યારે એને ખબર પડી, કે એ વાઘના દીકરા મરાઠાઓ જરાય નમતું આપે એવા નથી.

દામોદર—છોકરાંઓ, આટલું યાદ રાખજો, કે ઔરંગઝેબે ખિજપુર ને ગોવલકોંડાને પ્રથમ જીતી લઈને મોટી ભૂલ કરી હતી.

રમણુ—હા, હા. એ વાત તો આવી ગઈ. જો ઔરંગઝેબે એ બે રાજ્યોની મદદ લઈ મરાઠાઓ સામે હુલ્લો કર્યો હોત, તો એ ફાવી શકત; પણ એને એ સૂઝ્યું નહિ.

સામળ—હું ! ખરે ! એ એક ભૂલને પરિણામે ઔરંગઝેબે ખત્તા ખાધી. વીશ વર્ષ સુધી એ મરાઠાઓ સામે લડ્યો; છતાં પણ મરાઠાઓ એને જરાય ગાંઠ્યા નહિ.

બિલટા મરાઠાઓએ તો એને અને એના લશ્કરને હેરાન-હેરાન કરી મૂક્યાં.

રમણુ—શંભાળુ પણ જખરો ખરો.

સામળ—અરે ! એ શંભાળુને અને એના દીકરા શાહુને તો ઔરંગઝેબે તરત જ કેદ કર્યા હતા; છતાં મરાઠાઓ હિંમત હાર્યા વિના ઔરંગઝેબ સામે ઝૂઝતા હતા, અને કાળો કેર વર્તાવતા હતા, એ જોવાની ખૂબી છે.

દામોદર—શિવાળુએ આપેલી તાલીમ કેવી ? એ તાલીમનું એ સરસ પરિણામ હતું.

કનુભા—શંભાળુને ઔરંગઝેબે કેદ કર્યો હતો ?

સામળ—હા. શંભાળુ અને એના દીકરા શાહુ બન્નેને. શંભાળુને તો તરત મારી નાખવામાં આવ્યો હતો; અને શાહુ, જે તે વખતે બાળક હતો તેને દિલ્લી મોકલી દેવામાં આવ્યો હતો.

કનુભા—શંભાળુને મારી નાખવામાં આવ્યો હતો ?

સામળ—હા. કેદ કર્યા પછી ઔરંગઝેબે એને મુસલમાન થવાનું કહ્યું; પણ એ વીર શંભાળુએ એ વાત એવી તો ધુતકારી નાખી, કે ઔરંગઝેબને હાડોહાડ અપમાન લાગ્યું; અને તેથી જ એણે એનો વધ કરાવ્યો હતો.

કનુભા—પછી શાહુનું શું થયું ?

રમણુ—એ તો કહ્યું ને ? એને કેદી બનાવી દિલ્લી મોકલી દેવામાં આવ્યો હતો.

સામળ—હા; અને જાણો છો, પાછળથી મરાઠાઓને શૂરાતન કેણુ ચડાવતું હતું ? શંભાળુની સ્ત્રી ચેસુબાઈ અને એનો દિયર રાજરામ મરાઠાઓને પાણી ચડાવતાં હતાં; અને

જ્યારે રાજરામ મોત આવવાથી ગુજરી ગયો, ત્યારે એની સ્ત્રી તારાબાઈએ પણ એજ કામ કર્યું હતું.

કનુભા—મરાઠી સ્ત્રીઓ પણ જળરી લાગે છે.

સામળ—રજપૂતાણીઓ જેવી જ. ઔરંગઝેબને છેવટ સુધી ક્ષાવવા ન દીધો, તે ન જ દીધો.

રમણુ—છેવટે થાકીને ઔરંગઝેબ ખીચારો દિલ્હી પાછો ગયો હતો ?

સામળ—એને તો સાપે છછુંદર ગળ્યા જેવું થયું હતું. મરાઠાઓ વશ થતા નહોતા, અને એનાથી દિલ્હી જવાતું નહોતું. એક વાર તો મરાઠાઓ ઔરંગઝેબની પાછળ એવા પડ્યા હતા, કે એને જીવ બચાવવા અહમદનગરમાં ભરાઈ જવું પડ્યું હતું.

કનુભા—પછી શું થયું ?

સામળ—પછી તો એ ઘરડો ઔરંગઝેબ અહમદનગરમાં જ મરણ પામ્યો. એની ઉંમર તે વખતે ૮૯ વર્ષની હતી.

રમણુ—ઓહો ! એટલી પાકટ વયે એ જાતે લડાઈ લડતો ?

સામળ—હા. લીધેલી લત મૂકે એવો એ ન હતો. ઘરડો હતો, છતાં એનામાં કામ કરવાની તાકાત છેલ્લી ઘડી સુધી રહી હતી.

રમણુ—એનું શું કારણ ?

સામળ—કારણ કે એનું જીવન સાદું ને નિયમિત હતું. મોજશોખને તો માણતો જ નહિ. ગાનતાન કે રંગરાગમાં એ કદી લગતો નહિ. એના જેવો માણસ તો ભાગ્યેજ રાજગાદી ઉપર જોવામાં આવે છે.

દામોદર—એક માણસ તરીકે તો ઔરંગઝેબનો ભેટો મળવો મુશ્કેલ છે. સાદુ, સંયમી, ને ધર્મી જીવન ગાળનારો એ એક ફકીર જેવો જ હતો. પણ પાદશાહ તરીકે એ નથી પંકાતો; કારણ કે એણે હિંદુમુસલમાન ઉપર સરખી નજર ન રાખી; અને નકામા બખેડા ઊભા કર્યા.

સામળ—ધર્મની ઝનૂન એનામાં ન હોત, તો એ પાદશાહ અકબરને પણ ભુલાવી દેત.

દામોદર—અને જો હિંદુસ્તાનમાં બધા જ મુસલમાનો હોત, તો પણ એ ઔરંગઝેબ દેવ જેવો પુખ્ત.

વિનુ—પોતાના ભાઈએને મારીને ગાદીએ આવ્યો હતો, છતાં પુખ્ત ?

દામોદર—હા. મુસલમાનોને એ બહુ સારી રીતે રાખતો હતો. ફક્ત હિંદુઓ તરફ જ ધર્મને લઈ એને અણગમો હતો.

સામળ—એ અણગમાનું પરિણામ પાછળથી બહુ જ ખરાબ આવ્યું. એના જીવતાં તો મુગલરાજ્ય ટકી રહ્યું; પણ એના મરણ પછી એ રાજ્યનો ભાંગીને ભૂકો થઈ ગયો.

રમણ—રજપૂત રાજાઓનો ને પ્રજાનો પ્રેમ એણે ગુમાવ્યો ન હોત, તો એના રાજ્યના પાયા ખળભળી ન ઊઠત; કેમ ખરું ને, સામળકાકા ?

સામળ—હા; પણ ધર્માધ ઔરંગઝેબને એ સૂઝયું નહિ.

વિનુ—એ સૂઝયું હોત તો ?

સામળ—તો મુગલરાજ્યની સત્તા ઘણી વધત; સમજ્યાં, વિનુબા ?

વિનુ—હા.

સામળ—તો હવે સૂઈ જાઓ. હું પણ જાઉં છું.

વિસામો ૧૨ મો

[નીચેના સવાલો વાંચો, અને એ બધાના જવાબ આપતાં આવડે, તોજ આગળ બીજી મિજલસ વાંચવી શરૂ કરજો.]

:: સવાલો ::

૧. ઔરંગઝેબ ધર્મઝૂની હતો એમ તમે શા ઉપરથી કહી શકો ?
૨. પાદશાહ તરીકે ઔરંગઝેબે ક્યાં કાર્યો કર્યાં ? તેનું પરિણામ કેવું આવ્યું ?
૩. ઔરંગઝેબની ને અકબરની રાજનીતિમાં શા તફાવત હતો ?
૪. ઔરંગઝેબના વખતમાં રજપૂતોનો બળવો શા કારણે જાગ્યો ? એ બળવાનો અંત કેવો આવ્યો હતો ?
૫. ઔરંગઝેબે રજપૂતો સાથેના કબજાને એકાએક શા કારણે સમેટી લીધો ?
૬. ઔરંગઝેબ દક્ષિણ હિંદમાં શા માટે ગયો ? ત્યાં જઈ એણે કઈ મોટી ભૂલ કરી ?
૭. શિવાજી વિષે જે જાણુતા હો તે કહો.
૮. અફઝલખાંના વધ વિષે તમે શું જાણો છો ?
૯. શિવાજી ઉપર ગુસ્સે થવાનું ઔરંગઝેબને શું કારણ મળ્યું હતું ?
૧૦. શિવાજી ઔરંગઝેબનો કેદી કેવી રીતે બન્યો, અને કેવી ચાલાકીથી શિવાજી કેદમાંથી છૂટી ગયો ?
૧૧. ઔરંગઝેબ જાતે દક્ષિણમાં ગયો, ત્યારે ત્યાં મરાઠાઓનો રાજ કોણ હતો ?
૧૨. મરાઠાઓએ ઔરંગઝેબ સામે કેવી ટક્કર ઝીલી હતી ? આખરે ઔરંગઝેબ મરાઠાઓને નમાવવામાં ફાવ્યો હતો ?
૧૩. શંભાજીનું મોત કેવી રીતે થયું હતું ?
૧૪. પાદશાહ તરીકે નહિ, પણ એક માણસ તરીકે ઔરંગઝેબ કેવો હતો ? એના ગુણોનું વર્ણન કરો.

મિજલસ ૧૩ મી

વિનુ—હવે સામળકાકા આવે એટલી વાર છે.

રમણુ—આપણી વાત ક્યાં સુધી આવી ? ઔરંગઝેબ મરી ગયો ત્યાંસુધી, ખરં ?

વિનુ—હા. ત્યાંથી વાત આગળ ચલાવવાની છે.

રમણુ—હું મોટાભાઈ, મુગલરાજ્ય હિંદમાં ક્યારે સ્થપાયું ? દામોદર—લોદીવંશ પછી.

રમણુ—એ તો ખરું; પણ કઈ સાલમાં ?

દામોદર—કહું છું. સામળકાકા તમને સાલો તો કહેતાજ નથી. એક રીતે એ ઠીક છે. સાલો યાદ રાખવાની કાંઈ ખાસ જરૂર નથી; છતાં યાદ રહે, તો કાંઈ ખોટું પણ નથી. જુઓ ને, આપણે પહેલેથી જોઈએ. મુસલમાની સત્તા હિંદમાં ક્યારે સ્થપાઈ ?

રમણુ—વિક્રમના તેરમા સૈકાથી.

દામોદર—ખરાબર. તેરમા સૈકાથી માંડીને તે લગભગ સોળમા સૈકા સુધી તો પઠાણવંશના પાદશાહોએ દિલ્હીમાં રાજ્ય કર્યું. પઠાણવંશના પાદશાહો એટલે તો સમજ્યાં ને ?

રમણુ—હા; ગુલામવંશ, ખીલજીવંશ, તઘલખવંશ, સૈયદવંશ, અને લોદીવંશ—એ પાંચ વંશોના પાદશાહો.

દામોદર—ખરાખર. એ પાંચ વંશોએ લગલગ ૩૦૦ વર્ષ રાજ્ય કર્યું. ત્યારપછી આવ્યો મુગલવંશ. બાબરથી માંડી ઔરંગઝેબ સુધીના પાદશાહોએ કુલ મળી લગલગ ૧૮૦ વર્ષ રાજ્ય લોગવ્યું.

રમણુ—વચમાં સૂરવંશના પઠાણ પાદશાહોનો અમલ પણ આવ્યો હતો ને ?

દામોદર—હા. એમનો અમલ તો ફક્ત ૧૬ વર્ષ સુધી જ આવ્યો હતો; અને તે ૧૮૦ માંથી બાદ કરીએ તો ૧૬૪ વર્ષ સુધીનો મુગલાઈ અમલ ઔરંગઝેબ સુધી થાય.

રમણુ—ત્યાર પછી કેટલો વખત મુગલાઈ અમલ નહ્યો હતો ?

દામોદર—ઔરંગઝેબ પછી ચાલીસ વર્ષ સુધી તો મુગલાઈ અમલ પડતોઆખડતો પણ નહી રહ્યો હતો; પણ તે પછીથી મુગલસત્તાનો છેકજ નાશ થતો આવ્યો હતો; અને એનો સમૂળગો નાશ તો ત્યાર પછી છેક સોએક વર્ષ થયો. પણ એ પાછલાં સો વર્ષોમાં મુગલ પાદશાહો સાવ નકામા ને નામના જ હતા. એમના હાથમાં સત્તા પણ નામની જ રહી હતી.

વિનુ—હવે સામળકાકા ક્યારે આવશે ?

રમણુ—હમણાં આવવા જોઈએ.

દામોદર—આ કોણ આવ્યું ? સામળ, તારી આવરદા બહુ લાંબી છે, હો. વિનુએ તને હમણાં જ યાદ કર્યો, ને તરત તું આવ્યો.

સામળ—હજી મારે બહુ જીવવું છે, ને ઘણાં કામ કરવાનાં છે.

વિનુ—સામળકાકા, હવે જલદી વાત શરૂ કરો.

સામળ—ચાલો, ચાલો; મારે પણ આજે તો ઉતાવળ છે. વાત માડું છું, હો. ક્યાં સુધી આપણે આવ્યા છીએ ?

વિનુ—ઔરંગઝેબના મરણ સુધી.

સામળ—હા. ઔરંગઝેબ મરી ગયો, ત્યારે એના ઓસીકા નીચેથી એણે લખેલું એનું વસિયતનામું મળી આવ્યું હતું. તેમાં એણે લખ્યું હતું : હું દુનિયામાં ખાલી હાથે આવ્યો હતો, અને ખાલી હાથેજ જાઉં છું. મારા પુત્રોમાંથી જે કોઈ પાદશાહ થાય તેણે પછીથી મારા કોઈ કુટુંબીને હેરાન કરવો નહિ. મારા પુત્રો વચ્ચે રાજ્યનો હિસ્સો મેં વહેંચી આપ્યો છે. એ પ્રમાણે જો તેઓ વર્તશે, તો લડાઈ થવાનો સંભવ નથી. મારા શખ પાછળ કોઈ જાતનું ખોટું ખર્ચ કરવું નહિ. કબર પણ બહુ સાદી દરવેશ (ફકીર)ની કબર જેવી કરવી. એ કબર ઉપર કોઈ જાતનું સ્મરણ ઊભું નહિ કરવું. વળી મારા ખાનગી ખજાનામાં રૂ. ૫૭૩૮૨ છે, તેમાંથી રૂ. ૧૦૦૦ ગરીબોને દાનમાં આપવા.

રમણુ—એ વસિયતનામા પ્રમાણેજ પાછળથી થયું હતું ?

સામળ—બધું એ પ્રમાણે નહોતું થયું. એના બધા મળી ચાર પુત્રો હતા—મુઆઝિમ, આઝિમ, અકબર, અને કામબક્ષ. આમાંથી ત્રીજો પુત્ર અકબર તો ઔરંગઝેબ જીવતાંજ એનાથી જુદો પડી ગયો હતો. ક્યારે, કહું ? જ્યારે ઔરંગઝેબના વખતમાં રજપૂતોએ બંડ જગાવ્યું હતું, ત્યારે. અને ત્યારપછી એ અકબર ઔરંગઝેબથી ડરીને ધરાનમાં નાસી ગયો હતો.

બાકી રહેલા ત્રણ પુત્રો રાજ્ય માટે માંહોમાંહે લડ્યા; ત્રણમાંથી બે મર્યા; અને બાકી રહેલો એક મુઆઝિમ છેવટે ગાદીએ બેઠો. એનું બીજું નામ બહાદુરશાહ પણ છે.

રમણુ—સામળકાકા, ઔરંગઝેબની મરતી વખતની ઇચ્છા પ્રમાણે તો કેઈજ નહિ વર્ત્યું ?

સામળ—ના; પણ આ બહાદુરશાહ એકંદર લાયક પાદશાહ હતો. સ્વભાવમાં ઔરંગઝેબ કરતાં અકબરને એ વધારે મળતો હતો.

રમણુ—અકબર જેવો હતો ?

સામળ—હા, કાંઈક ખરો. એણે જાજિયા વેરો કાઢી નાખ્યો હતો; અને એ પ્રમાણે રજૂતો જોડે મૈત્રી બાંધવા પ્રયત્ન કર્યો હતો.

રમણુ—મોટાભાઈ, એ પગલું એણે સારું લયુ.

દામોદર—હા. ઔરંગઝેબે તો રજૂતોને દુશ્મન બનાવી મૂકી મુગલરાજ્યનું એકંદર ધૂરંજ કર્યું હતું.

રમણુ—ઔરંગઝેબે તો મરાઠાઓને પણ દુશ્મન બનાવ્યા હતા ને ?

સામળ—હા; પણ આ બહાદુરશાહે મરાઠાઓને પણ મિત્ર બનાવ્યા હતા.

રમણુ—કેવી રીતે ?

સામળ—શંભાળનો દીકરો પેલો શાહુ દિલ્હીમાં કેદ હતો ને ?

રમણુ—હા, હા. ઔરંગઝેબે શંભાળને મારી નાખી. શાહુને દિલ્હી મોકલી આપ્યો હતો.

સામળ—હા. એ શાહુને આ બહાદુરશાહે કેદમાંથી છોડી મૂક્યો.

રમણ—ત્યારે તો મરાઠાઓ પણ રીઝયા હશે.

સામળ—હાસ્તો. બહાદુરશાહની આ અકબરના જેવી રીતભાતથી એને તરત લાલ થયો હતો.

વિનુ—કયો લાલ ? રજપૂતો ને મરાઠાઓ પાદશાહના મિત્ર બન્યા એ ને ?

સામળ—એ ખરો; પણ તે વખતે પંજાબના શીખો જોર ઉપર આવી મુગલ પાદશાહને કનડતા હતા. બહાદુરશાહે રજપૂતોની મદદથી એ શીખોને હરાવી હાંકી કાઢ્યા હતા.

વિનુ—સામળકાકા, શીખો કેણ ? હિન્દુ કે મુસલમાન ?

સામળ—શીખલોકો શીખ જ છે. એ છે તો હિન્દુ જાતિ; મુસલમાન નથી; છતાં એ જાતિ હિન્દુથી પણ જરા જુદી જ છે. એમનો ધર્મ પણ જુદો જ છે.

દામોદર—સામળ, શીખો વિષે થોડો ઇતિહાસ કહે, તો છોકરાંઓને ઠીક પડશે.

સામળ—કહું ત્યારે. છોકરાંઓ, આ શીખકોમ પ્રથમ બાબરના વખતથી હયાતીમાં આવી. શીખોનો મૂળ પુરુષ ગુરુ નાનક હતા. એ ગુરુ નાનકે હિન્દુમુસલમાન બન્નેને રુચે એવો એક નવો જ ધર્મ ફેલાવ્યો હતો. એવો, કે હિન્દુઓ પણ એમના શિષ્યો બન્યા, ને મુસલમાનો પણ એમના શિષ્યો બન્યા. જે જે શિષ્યો બન્યા તે બધા પાછળથી શીખો કહેવાયા. શીખોની એ આખી કોમ શાહજહાંના રાજ્ય સુધી તો શાંત હતી; પણ ઔરંગઝેબના વખતમાં એ લોકોને નકામા છંછેડવામાં આવ્યા હતા. ઔરંગઝેબે શીખોના ગુરુ ગોવિંદસિંહને ને બીજા કેટલાક શીખોને નકામા મારી નાખ્યા હતા. તે કારણથી શીખલોકો બહુ ઉશ્કેરાયા હતા; અને તે પછીથી જ

તેમણે ધર્મના રક્ષણ માટે હુથિયાર વાપરવાં શરૂ કર્યાં; અને ઔરંગઝેબ જીવતાં જ એ આખી પ્રજા લડાયક બની ગઈ હતી.

રમણુ—ઔરંગઝેબે તો ક્યાં ક્યાં દુશ્મનાવટ ફેલાવી હતી ! કોઈને દુશ્મન બનાવવામાં બાકી નહોતા રાખ્યા.

સામળ—ના; અને એનાં એ બધાં ઊંધાં કામોનું બૂરું પરિણામ એના વંશજોને ખમવું પડ્યું. જોકે બહાદુરશાહે તો અકબરની નીતિ પ્રમાણે વર્તીને રાજ્યની આબરૂ ટકાવી રાખી; પણ એની પછીથી ધીમે ધીમે એ રાજ્ય ઘસાતું જ ગયું.

રમણુ—બહાદુરશાહ પછી કોણ દિલ્હીની ગાદીએ આવ્યું હતું ?

સામળ—બહાદુરશાહને ચાર દીકરા હતા; પણ રાજ્ય માટે મારામારી ને કાપાકાપીમાં ચારમાંથી કોઈ દિલ્હીની ગાદીએ આવી શક્યો નહિ.

રમણુ—ત્યારે છેવટે કોણ ગાદીએ આવ્યું ?

સામળ—મોટા દીકરાનો દીકરો ફરૂખશિયર.

રમણુ—એ ક્યાંથી ફાવી ગયો ?

સામળ—એને બે સૂબેદારોની મદદ મળી ગઈ હતી. એક સૈયદ અબ્દુલ્લા, અને બીજો સૈયદ હુસેન. એ બે સૈયદ-ભાઈઓએ ફરૂખશિયરને ગાદીએ બેસાડ્યો હતો; અને ફરૂખશિયર તો એમના હાથમાં રમકડા જેવો હતો.

રમણુ—એના વખતની નવાબૂની શી હતી ?

સામળ—એક તો શીખોને મળેલી સજ્જત હાર. શીખોના ગુરુ બંદાને અને હબરૈક શીખોને એના વખતમાં મારી નાખવામાં આવ્યા હતા.

વિનુ—અરરર ! આ તો ઐરંગઝેબ જેવો જ.

સામળ—પણ આખરે પેલા બે સૈયદભાઈઓએ એ ફરૂખશિયરનો ઘાત કરાવ્યો હતો.

વિનુ—શા માટે ? શીખોને મરાઠ્યા તે કારણથી ?

સામળ—ના રે; પણ મન્યું એવું, કે સૈયદ હુસેનને મરાઠાઓએ સજ્જડ કરાવ્યો.

રમણુ—શાહુરાજાએ ને ?

સામળ—શાહુરાજાના પેશ્વા (પ્રધાન) બાલાજીરાવે. એ પેશ્વાએ તેની પાસે એક સંધિ કરાવી હતી; પણ ફરૂખશિયરે સૈયદ હુસેને કરેલી સંધિ કબૂલ ન કરી; તેથી પોતાનું નાક રાખવા સૈયદ હુસેને એનો ઘાત કરાવ્યો.

વિનુ—એના પછી કેણુ ગાદીએ આવ્યું ?

સામળ—પછી એ બે સૈયદભાઈઓએ એક પછી એક એમ ત્રણ નવા પાદશાહોને ગાદીએ બેસાડ્યા, ને મરાવી નખાવ્યા.

વિનુ—અરરર ! એ બે ભાઈઓ પણ ખૂની લાગે છે. મરજીમાં આવે એને ગાદીએ બેસાડે, ને મરજીમાં આવે ત્યારે વળી એને મરાવી નખાવે !

સામળ—હા. એ બે ભાઈઓ ઘડીના છટ્ટા ભાગમાં ધારે તેને ગાદીએ બેસાડતા, અને ધારે તેને ઉઠાડી મૂકતા. પણ વિનુ, એમનુંય એકદી કમોત થયું હતું.

વિનુ—એમ કે ? કયાં એવાં ભોગવવાં પડ્યાં હતાં ?

સામળ—હા. ન્યારે એ સૈયદભાઈઓએ મુહમ્મદશાહ નામના પાદશાહને છેવટે ગાદીએ બેસાડ્યો, ત્યારે એ પાદશાહે એ બન્ને તરકટી ભાઈઓનું ખૂન કરાવ્યું હતું.

રમણ—મુહુર્મહશાહમાં કાંઈક પાણી હોવું જોઈએ.

સામળ—ના રે. એના નખળા અમલ દરમિયાન એના મુસલમાન સૂબેદારો સ્વતંત્ર થવા લાગ્યા હતા. મરાઠાઓ પણ ખૂબ જોરમાં આવતા જતા હતા.

રમણ—કયા સૂબેદારો સ્વતંત્ર થઈ ગયા હતા ?

સામળ—હૈદરાબાદનો નિઝામ સ્વતંત્રપણે વર્તતો હતો. ત્યાંથી ચાલ્યા : અયોધ્યા અને બંગાળના સૂબેદારો પણ પાદશાહને ખંડણી નહોતા મોકલતા, ને સ્વતંત્રપણે વર્તતા હતા. રોહીલા નામના અફઘાનો પણ બળવો કરી પાદશાહની હકૂમત નીચેથી નીકળી ગયા હતા; અને મરાઠાઓ તો ગાંડા હાથીની માફક આખા મુગલરાજ્યમાં ભટકતા હતા, અને જે આવે તે હાથ કરતા હતા. ગૂજરાત, માળવા, ને યુંદેશખંડ એ ત્રણ પ્રાંતોને મરાઠાઓએ ખૂંચવી લીધા હતા. ટૂંકામાં જેણે જે આવ્યું તે હાથ કરી લીધું હતું. આટલું બાકી હતું તે અધૂરામાં પૂરી એક નવી આફત પણ આવી હતી.

રમણ—એ વળી કંઈ આફત ?

સામળ—નાદિરશાહે કરેલી દિલ્હીની લૂંટની.

વિનુ—સામળકાકા, નાદિરશાહ કોણ હતો ? એ ક્યાંથી આવ્યો હતો ?

સામળ—નાદિરશાહ ઇરાનનો પાદશાહ હતો. પહેલાં તો એ એક ભરવાડ હતો; પણ પોતાના નસિબને જોરે પાદશાહ બની બેઠો હતો. એ નાદિરશાહની કાયા પડાડ જેવી જાંચી ને ખડતલ હતી; રંગે કાળો હબસી જેવો; ચહેરો બિહામણો; અવાજ ઘેરો; અને આંખો લાલચોળ બીક લાગે તેવી. ભતનો એ મુસલમાન હતો; ને એ દિલ્હી લૂંટવા આવ્યો હતો.



નાદિરશાહ

વિનુ—પછી એ દિલ્હી લૂંટી શક્યો હતો ?

સામળ—હા.

વિનુ—મુહમ્મદશાહ કાંઈ બચાવ ન કરી શક્યો ?

સામળ—ના. નાદિરશાહે દિલ્હી આખામાં કતલ ચલાવી પુષ્કળ દોલત લૂંટી હતી. મયૂરાસન ને ખીજી કિંમતી ચીજો પણ એ પોતાની સાથે ધરાન લઈ ગયો હતો.

રમણુ—મયૂરાસન પણ ગયું ?

સામળ—હા. મયૂરાસન ઉપર કોહીનૂર હીરાવાળો

મુગટ ધારણ કરી બેસનારો છેલ્લો મુગલ પાદશાહ આ મુહમ્મદશાહ હતો.

વિનુ—અરર ! એના વખતમાં આખું મુગલરાજ્ય ફનાકાતિયા થઈ ગયું.

સામળ—હા; મુગલરાજ્યની તો એથીયે ખરાબ સ્થિતિ દિવસેદિવસે થવા લાગી. એના પુત્ર અહમદશાહના વખતમાં કાબુલના અહમદશાહ દુરાનીએ પંજાબ સર કરી લીધું હતું. એની પછી આલમગીર ખીજે ગાદીએ આવ્યો હતો. એના વખતમાં અહમદશાહ દુરાનીએ ખીજે હલ્લો કરીને દિલ્હી લૂંટ્યું હતું.

કાસિમ—મુગલ પાદશાહોમાં કાંઈજ પાણી નહોતું રહ્યું ?

કેનુભા—હોય તો વળી દિલ્હીને બખ્ષે વખત લુંટાવા દે ?

સામળ—પાછળના કોઈ પાદશાહમાં રાજ્ય ચલાવવાની લાયકાત નહોતી. આલમગીર ખીજ પછી શાહઆલમ ખીજે ગાદીએ આવ્યો. એના વખતમાં તો લગલગ બધા જ સૂબેદારો ઠૂટા ને સ્વતંત્ર બની ગયા હતા. દિલ્હી ને આગ્રા એ બેજ પાદશાહના કબજામાં હતાં. આ શાહઆલમે લગલગ ૫૦ વર્ષ સુધી રાજ્ય લોગવ્યું હતું; અને એ લાંબા વખતમાં એક પછી એક એમ ઘણા ધ્યાન ખેંચે એવા બનાવ બન્યા હતા.

રમણુ—કયા એ ? કહો ને.

સામળ—એક તો એ, કે એના વખતમાં મરાઠાઓ અને અહમદશાહ દુરાની વચ્ચે પાણિપતના મેદાનમાં જબરું યુદ્ધ થયું હતું; અને તેમાં મરાઠાઓ હાર્યા હતા.

કેનુભા—મરાઠાઓ હાર્યા હતા ?

સામળ—હા; સખત હાર્યા હતા. એ હારની વાત આપણે આગળ ઉપર કરીશું, હો. પણ એમની એ સખત હાર પછી દશ જ

વર્ષમાં એ જ મરાઠાઓ પાછા ફરી જોર પર આવી ગયા હતા.

કનુભા—એમ કે ?

સામળ—હા; એવા જોરમાં આવી ગયેલા હતા, કે એ મરાઠાઓએ સિંધિયાની સરદારી નીચે ઠેઠ દિલ્હીમાં પહોંચી જઇ શાહુઆલમ પાદશાહને પોતાના કબજામાં રાખ્યો હતો; પણ આખરે શાહુઆલમના મોત પહેલાં ત્રણ જ વર્ષે અંગ્રેજ કંપનીએ મરાઠાઓને હરાવી શાહુઆલમને પણ કંપનીના રક્ષણ નીચે આણ્યો હતો.

રમણ—મુગલોની વાતમાં અંગ્રેજ કંપની કયાંથી આવી ?

સામળ—અંગ્રેજ કંપનીનું રાજ્ય શરૂ થઈ ગયું હતું. આપણે હજી એ કંપની વિષે કશી જ વાત કરી નથી; પણ આગળ ઉપર એ બધી વાત વિસ્તારથી કરવાની જ છે.

રમણ—દિલ્હીના પાદશાહે બધા નામના જ હતા, સામળકાકા ?

સામળ—હા. શાહુઆલમ પછી અકબર બીજો પણ નામનો પાદશાહ થયો. એને તો કંપનીસરકાર વર્ષે અમુક આંધેલી રકમ વર્ષાસન તરીકે આપતી હતી; અને એના રાજ્યની કુલ સત્તા કંપનીના હાથમાં જ હતી. એના મરણ પછી એનો પુત્ર મુહમ્મદ બહાદુરશાહ ગાદી પર બેઠો. મુગલ-રાજ્યનો આ છેલ્લો જ નામધારી પાદશાહ હતો.

રમણ—અસ ?

સામળ—હા; કારણ કે એના વખતમાં સિપાઈઓનો એક જબરો બળવો થયો હતો. એ બળવામાં મુહમ્મદ બહાદુરશાહે અંગ્રેજોને વિરુદ્ધ લાગ લીધો હતો.

કાસિમ—સિપાઈઓએ અંગ્રેજોને વિરુદ્ધ બળવો કર્યો હતો ?

સામળ—હા.

કેનુભા—શા કારણે ?

સામળ—એ બધી વાત આગળ ઉપર વિસ્તારથી કહીશ. હમણાં તો આ મુગલ પાદશાહોનો ઇતિહાસ જ ધ્યાનમાં રાખો.

રમણુ—એ તો બરાબર ધ્યાનમાં રહે છે.

સામળ—બળવો શમાવી દીધા પછી મુહુમ્મદ બહાદુરશાહને કેદ કરી રંગુનમાં રાખવામાં આવ્યો હતો; અને ત્યાં એ બેહાલ દશામાં મરણ પામ્યો હતો.

વિનુ—એને છોકરા હતા કે નહિ ?

સામળ—હતા; એ પુત્ર હતા; પણ એ બંનેને કંપની સરકારના કેપ્ટન હોડ્સને ગોળીબારથી કાર કર્યા હતા.

રમણુ—બળવામાં ભાગ લેવા બદલ ?

સામળ—હા.

વિનુ—અરર ! બીચારાના ગોળી મારી પ્રાણ લીધા ? બહુ ખરાબ, બહુ ખરાબ.

સામળ—ગમે તેમ કહે; પણ એ બનાવ પછી મુગલ-સત્તાનું નામનિશાન પણ ન રહ્યું.

રમણુ—મુગલાઈનો અંત આવ્યો ?

સામળ—હા; અને આજની આપણી વાતનો પણ અંત આવે છે.

વિસામો ૧૩મો

[નીચેના સવાલો વાંચો, અને એ બધાના જવાબ આપતાં આવડે, તોજ આગળ બીજી મિજલસ વાંચવી શરૂ કરજો.]

:: સવાલો ::

૧. ઔરંગઝેબ પોતાના વસિયતનામામાં શું શું લખી ગયો હતો ?

૨. ઔરંગઝેબને કેટલા દીકરા હતા ? એની પછી દિલ્હીની ગાદીએ કોણ આવ્યું ?
૩. બહાદુરશાહની રાજનીતિ કોના જેવી હતી ? એ રાજનીતિથી એને શો લાભ થયો ?
૪. શીખો વિષે જે જાણતા હો તે ટૂંકમાં કહો.
૫. બહાદુરશાહ પછી દિલ્હીની ગાદીએ કોણ આવ્યું ?
૬. સૈયદભાઇએ વિષે તમે શું જાણો છો ?
૭. મુહમ્મદશાહના વખતમાં મુગલાઈ સત્તા બહુ નબળી પડી ગઈ હતી—આમ તમે શા ઉપરથી કહી શકો ?
૮. નાદિરશાહ અને અહમદશાહ દુરાની વિષે જે જાણતા હો તે કહો.
૯. શાહઆલમના વખતમાં કયા કયા ધ્યાન ખેંચે તેવા બનાવો બન્યા હતા ?
૧૦. છેલ્લા મુગલ પાદશાહ મુહમ્મદ બહાદુરશાહ વિષે તમે શું જાણો છો ?

મિજલસ ૧૪ મી

રમણુ—મોટાભાઈ, આજે તો સામળકાકા મરાઠાઓની વાતો કહેવાના છે.

દામોદર—શિવાજીની વાત તો એમણે તમને કરી દીધી છે. મરાઠીસત્તાના સ્થાપનાર શિવાજીમહારાજ હતા.

વિનુ—ભાઈ, સામળકાકા આવશે, ત્યારે આપણે એમની પાસે શિવાજીની વાત ફરીને કહેવડાવીશું, હો.

રમણુ—સામળકાકાને આવવા તો દે.

દામોદર—શિવાજીની વાત તો ઘણીખરી તમને કહી દીધી છે. ખીચારાને પજવશે નહિ. જુઓ, હું તમને એકઠે નવી વાત શિવાજી વિષે કહું.

વિનુ—કહોને ત્યારે; તમારો જ પાડ.

દામોદર—શિવાજીએ અફઝલખાનને માર્યા પછી તો એક બનાવ એવો બન્યો હતો, કે એમાં શિવાજીનું મોત થાય એવો પ્રસંગ આવી ગયેલો.

રમણુ—એમ કે ?

દામોદર—હા. એક વાર શિવાજી એક કિલ્લામાં રહેતો હતો. તે કિલ્લાને બિજાપુરના લશ્કરે ઘેરા લીધો. કિલ્લો પડું પડું થયો, ત્યારે શિવાજી પોતાના થોડાએક બહાદુર સાથીઓને લઈ મધરાતે એ કિલ્લામાંથી નાઠો. પાછળ દુશ્મનો પડ્યા. શિવાજી પકડાયો કે પકડાશે એવી બીક સૈને લાગી ગઈ. તેવામાં બન્યું એવું, કે એક સાંકડી ખીણનો રસ્તો આવ્યો. શિવાજી એ ખીણમાં થઈ આગળ નાઠો; અને બાજુ પ્રભુ-શિવાજીનો બહાદુર સેનાપતિ-ખીણને નાકે ઊભો રહ્યો. જેટલા દુશ્મનો એ ખીણને નાકે આવ્યા તે બધાને એ એકલો મારતો ગયો; પણ એણે કોઈ દુશ્મનને ખીણમાં આગળ જવા દીધો નહિ.

કનુભા—શાબાશ, બાજુ પ્રભુ !

દામોદર—બાજુ પ્રભુ પણ ઘણો ધાયલ થયો હતો. આખરે એ ઘવાઈને ભોંય ઉપર પડ્યો; અને તરત જ તોપનો ભડાકો એને કાને પડ્યો. બાજુ પ્રભુને નિરાંત વળી. શિવાજી પાસેના મજબૂત કિલ્લામાં પહોંચી ગયો છે એની ખાતમી એ તોપના ભડાકાએ આપી હતી. “હાશ !” કરીને બાજુ પ્રભુએ છોડ્યા. બોલો, બાજુ પ્રભુએ કેવું પરાક્રમ કર્યું ?

રમણ—બાજુ પ્રભુ ખરો બહાદુર.

વિનુ—મોટાભાઈ, શિવાજીની ખીણ પણ કોઈ વાત કહોને.

દામોદર—શિવાજી આપણા દેશમાં એક મોટો પરાક્રમી પુરુષ થઈ ગયો. એ મુગલો સામે લડ્યો હતો, છતાં એણે કોઈ દિવસ મુસલમાની ધર્મનું અપમાન સરખું કર્યું નહોતું. હિન્દુમુસલમાનને તે સરખા ગણતો; અને સ્ત્રીઓ પ્રત્યે તે એ બહુજ માનની નજરથી જોતો. એક વાર એવું બન્યું, કે

એના કોઈ સૈનિકોએ શિવાજીની પાસે એક સીને ઊભી કરી, અને કહ્યું, કે આ લૂંટનો ભાગ છે, અને એ આપની મિલકત છે. શિવાજી તરતજ રાતોપીળો થઈ ગયો. ક્રોધને કાબૂમાં રાખી એ બોલી ઊઠ્યો : 'અહા ! આવી સુંદર સીને પેટે મારો જન્મ થયો હોત, તો કેવું સારું હતું ! હજૂરિયા ને સૈનિકો બધા ચૂપ જ થઈ ગયા. પાછળથી એ સીને શિવાજીએ માનભર એના બાપને ઘેર પહોંચતી કરી હતી; અને સૈનિકોને ઘણો ઠપકો આપ્યો હતો.

વિનુ—શિવાજીમહારાજ બહુ સારા, હો મોટાભાઈ !

દામોદર—તેથી તો એ આજે ઘેર ઘેર પૂજાય છે. ચાલો, સામળ આવી પહોંચ્યો.

સામળ—કેમ અલી વિનુ, આજે તું મને બહુ યાદ કરતી હતી ? મને ઘેર બેઠાં હેડકી બહુ આવતી હતી.

વિનુ—આજે તો મારા મોટાભાઈ શિવાજીની વાત કહેતા હતા, તેથી તમને તો મેં યાદ જ નથી કર્યા.

સામળ—ત્યારે મને હેડકી કેમ આવતી હતી ? તુંજ યાદ કરતી હતી. જૂઠું ન બોલ.

રમણુ—સામળકાકા, જલદી વાત માંડો; આપણો વખત જાય છે.

સામળ—જય છે, જય છે, જય છે રે, આ વખત ભણ્યાનો વહી જાય છે; કેમ ખરુંને, વિનુ ? વાત માંડું છું, હો. સાંભળો: શિવાજીની વાત તો આપણે કરી છે. એ શિવાજીને બે પુત્રો હતા. એકનું નામ શંભાજી, ને બીજાનું નામ રાજારામ. શંભાજી ને એનો દીકરો શાહુ—એ બન્નેને એક વાર ઔરંગઝેબે કેદ કર્યા હતા. પછી શંભાજીને મારી નાખ્યો.

હતો, અને શાહુને કેદમાં પૂર્યો હતો. આટલી વાત પણ આપણે કરી ગયા છીએ, ખરુંને ?

રમણ—હા; અને શાહુને મુગલ પાદશાહ ખડાદુરશાહે કેદમાંથી છૂટો પણ કર્યો હતો.

સામળ—હા. એ શાહુ કેદમાંથી છૂટ્યા પછી દક્ષિણમાં આવ્યો. તે વખતે દક્ષિણમાં શાહુના કાકા રાજરામનો દીકરો શિવાજી અને એ શિવાજીની મા તારાબાઈ દક્ષિણનો બધો કારભાર કરતાં હતાં. યાદ રાખજો, કે આ તારાબાઈએજ મુગલો સાથે લડવું જારી રાખી મરાઠાઓની કીર્તિ બિજળી રાખી હતી. રાજરામ ને તારાબાઈ પાછળ ન રહ્યાં હોત, તો ઔરંગઝેબ મરાઠાઓને ધૂંદી નાખત; પણ તારાબાઈએ રંગ રાખ્યો હતો.

રમણ—દિલ્હીથી છૂટીને શાહુ પાછો દક્ષિણમાં આવ્યો, ત્યારે મરાઠી રાજ્ય એને મળ્યું ને ?

સામળ—ના. તારાબાઈએ મરાઠી રાજ્યની લગામ શાહુને સોંપી દેવાની ના પાડી. પણ શાહુએ તારાબાઈ સામે લડાઈ લડીને પણ પોતાનો જતો હુકમ પાછો મેળવી લીધો. જો કે આખું મરાઠી રાજ્ય એના હાથમાં ન આવ્યું.

રમણ—ત્યારે ?

સામળ—એ રાજ્યના બે ભાગલા પડી ગયા. શાહુ સતારામાં રાજગાદી સ્થાપીને રહ્યો, અને તારાબાઈ પોતાના પુત્ર શિવાજી સાથે કોલ્હાપુરમાં જઈને રહી.

રમણ—મરાઠી સત્તાના બે ભાગલા પડી ગયા ?

સામળ—હા. સતારામાં શાહુરાજ રાજ્ય કરવા આવ્યો. આ શાહુ ખેલે તો એશઆરામી હતો; પણ એનો

પેશવા બાલાજી વિશ્વનાથ જખરો મુત્સદ્દી હતો. હિસાબી કામમાં આ પેશવા પહેલા નંબરનો હતો. એણે શાહુ રાજાની જીપજ સારી રીતે વધારી દીધી હતી.

રમણુ—કેવી રીતે ?

સામળ—બાલાજીએ તે વખતના મુગલ પાદશાહ સાથે સુલેહ કરી દક્ષિણના છ મુગલ સૂબાઓ ઉપર ચોથ અને સરદેશમુખીના હક્ક મેળવ્યા હતા.

વિનુ—ચોથ અને સરદેશમુખી એટલે શું ?

સામળ—ચોથ એટલે ચોથો ભાગ. ચોથ વિષે મેં તમને એક વાર કહેલું યાદ છે. જમીનની મહેસૂલમાંથી જે પૈસો આવે તેમાંથી ચોથના હકકે ૧ ભાગ શાહુને મળે ને બાકીનો ૩ ભાગ પાદશાહને મળે સરદેશમુખીમાં ૪ ભાગ શાહુને મળે.

રમણુ—આવા હક્કો મુગલ પાદશાહે શાહુને એમ ને એમ શા માટે આપી દીધા હશે ?

સામળ—એમ ને એમ કાંઈ નહોતા આપ્યા. એમાં એવી શરત હતી, કે એ હક્કના બદલામાં મરાઠાઓએ મુગલાઈનો બચાવ કરવાનો હતો. શાહુએ ૧૫૦૦૦૦૦ લશ્કર મુગલાઈના બચાવ માટે જ રાખ્યું હતું.

રમણુ—બાલાજીએ શાહુનો અમલ ઠીક સુધાર્યો.

સામળ—હા. બાલાજી જેવો શાણો પેશ્વા ન મળ્યો હોત, તો શાહુથી રાજ્ય વધારવાની બાબતમાં કે દુશ્મનો સામે તૈયારી કરવાની બાબતમાં કાંઈ બની શકવાનું નહોતું. એ શાહુ બંતે બુદ્ધિશાળી હોવા છતાં લહેરીલાલા હતો.

રમણુ—એવો લહેરી કેમ હશે ?

સામળ—દિલ્હીના મુગલકરખારમાં બિછરીને મોટો થયો હતો; તેથી ત્યાંની મોજાલી રીતભાત નાનપણથી શીખ્યો હતો. શાહુના આ જાતના સ્વભાવથી શું બન્યું તે તમે જરા ધ્યાનમાં રાખજો.

રમણુ—કહોને, અમે ધ્યાનમાં જ રાખીશું.

સામળ—રાજ્યની કુલ સત્તા પેશ્વાના હાથમાં રહેવા લાગી. બાલાજી જીવ્યો ત્યાંસુધી એણે એ સત્તા સાચવી; અને એ મુઓ, ત્યારે એના પુત્ર બાજીરાવ પેશ્વા બન્યો; અને એણે પણ રાજ્યની લગામ પોતાના જ હાથમાં રાખી હતી.



રમણુ—શાહુ તે હજી જીવતો જ હતો ને ?

સામળ—હા; પણ રાજ્ય કરવાની બાબતમાં એ માથું નહોતો મારતો; બેકે દેખરેખ બધી રાખતો. આ બાજીરાવ પેશ્વાના વખતમાં મરાઠી રાજ્ય વધારવાના પ્રયત્નો ખૂબ થયા. બાજી-

રાવમાં એના બાપ જેવી મુતસદ્દીગીરી નહોતી; પણ એનામાં લડવાની કળા હતી; અને લડાઈ લડીને રાજ્ય વધારવાની એની ઉમેદ હતી. બાજીરાવ તો હુમેશાં એમજ કહેતો હતો, કે લાવો લશ્કર ને હું દિલ્હી સર કરું; અને આખા હિન્દુ-

સ્તાનમાં મરાઠાઓનો ભગવો ઝૂંડો ફરકાવું. દિલ્હી પડશે એટલે આખા મુગલ રાજ્યમાં આપણી આણુ ફરશે.

રમણુ—પછી એ દિલ્હી જીતવા ગયો હતો ?

સામળ—હા. જો કે દિલ્હી જીત્યું નહોતું; પણ ગૂજરાત, માળવા, ઇન્દોલખંડ સુધી એ જઈ આવ્યો હતો; અને એ બધા મુલકમાં એણે મરાઠી સત્તા સ્થાપી દીધી હતી. એ ઉપરાંત એ શૂરા બાજુરાવે દક્ષિણના બળવાન સૂબેદાર નિઝામ-ઉલ-મુલ્કને પણ હરાવી હેઠો બેસાડ્યો હતો.

રમણુ—પણ બાજુરાવ દિલ્હી તો નહોતો લઈ શક્યો ને ?

સામળ—ના. લાંબું જીવ્યો હોત, તો કદાચ એ દિલ્હીને પણ કબજે કરત ખરો; પણ એ તો મરી ગયો; અને એની પછી એનો દિકરો બાલાજી અથવા નાના સાહેબ પેશવા બન્યો.

રમણુ—શાહુ તે વખતે પણ જીવતો હતો ?

સામળ—હા. પણ રાજ્યમાં કર્તાહર્તા પેશવાજ હતો.

રમણુ—ત્યારે પેશવાનું જ રાજ્ય હતું એમ કહોને.

સામળ—એમ કહું તોય ખોટું નથી. શાહુના મરણ પછી આખું મરાઠી રાજ્ય પેશવાનું જ બને છે.

રમણુ—શાહુ ક્યારે મરી ગયો ?

સામળ—બાલાજી બાજુરાવ પેશવા બન્યો તે પછી નવ વર્ષે શાહુ ગુજરી ગયો. એ ગુજરી ગયો, ત્યારે એને એકે પુત્ર નહોતો; તેથી એક લખત કરીને રાજ્યનો કુલ ઉપરી એણે પેશવાને નીચ્યો હતો; અને પેશવાઈ પણ વંશપરંપરાની કરી આપી હતી.

રમણુ—ત્યારે તો પછી એક કોલ્હાપુરમાં જ શિવાજીનો વંશ રાજ્ય ભોગવતો રહ્યો.

સામળ—હા; અને એ કોલહાપુરની ગાદી પણ ઠેક સુધી સાધારણ સ્થિતિમાં જ રહી.

રમણ—અને પેશવાની સત્તા બહુ વધી હતી ?

સામળ—હા. જ્યારે પેશવાઈ વંશપરંપરાની થઈ, ત્યારે રાજગાદી સતારાથી ઉઠાવી લઈ પૂનામાં લાવવામાં આવી હતી. પૂનામાં રહીને પેશવાઓએ સ્વતંત્રપણે વહીવટ ચલાવ્યો; અને મરાઠી સત્તા સારી પેઠે વધારી દીધી હતી.

રમણ—ખીજ પેશવા બાજીરાવના વખતમાં મરાઠી સત્તા સારી વધી હતી, નહિ સામળકાકા ?

સામળ—હા. અને ત્રીજા પેશવા બાલાજી અથવા નાના સાહેબના વખતમાં પણ એ સત્તામાં સારો વધારો થયો હતો. પણ હવે આ કહું છું તે એક વાત ધ્યાનમાં રાખજો, કે પેશવાઈ સત્તા નીચે મરાઠી રાજ્ય વધવાનું એક ખાસ કારણ એ હતું, કે સિંધિયા, હોલકર, ગાયકવાડ, અને ભોંસલે એ ચાર મરાઠી કુટુંબો સદાય પેશવાની સહાયે ખડા હતા.

રમણ—એનું શું કારણ ?

સામળ—કારણ એ, કે ગ્વાલિયરમાં સિંધિયાને નીમી દેવામાં આવ્યો હતો; ગૂજરાતમાં ગાયકવાડને સત્તા આપવામાં આવી હતી; ઈંદોરમાં હોલકર કર્તાહર્તા હતા; અને નાગપુરમાં ભોંસલે ઉપરી હતા. આ ચારેને ચાર સ્થાનકે પેશવાએ ગોઠવ્યા હતા; અને તેથીજ એ ચારે વંશના રાજ્યકર્તાઓ પેશવાને વફાદાર રહીને પોતપોતાને સોંપાયલા મુલક ઉપર રાજ્ય ચલાવતા હતા. વળી, એ ચારે રાજ્યકર્તાઓ પેશવાને દર સાલ અમુક ખંડણી પણ આપતા હતા, અને પેશવાનું ઉપરીપણું કબૂલતા હતા.

દામોદર—પેશ્વાએ પોતાના સરદારોમાં કરેલી આ જાતની વ્યવસ્થાથીજ મરાઠી રાજ્ય દિવસે દિવસે વધતું ગયું હતું.

રમણુ—સિંધિયા વગેરે બધા સરદારો હતા ?

સામળ—હા. મૂળ એ ચાર સરદારો લડાઈ લડવામાં સારી નામના પામ્યા, એટલે એમને ખુશ રાખવા પેશ્વાએ અમુકઅમુક મુલક એમને કાયમને માટે સોંપી દીધો. બદલામાં એ સરદારો પેશ્વાના વફાદાર સહાયક ને ખંડિયા રાજા બનીને રહ્યા.

રમણુ—એમના વંશવારસોને પણ એ મુલક ઉપર અધિકાર લોગવવાનો હક્ક હતો ને ?

સામળ—હા, એવોજ હક્ક શાહુ મર્યા પછી પેશ્વાને પણ મરાઠી રાજ્ય ઉપર મળ્યો હતો.

રમણુ—હા. એ વાત તમે કહી ગયા છો. સામળકાકા, બાલાજી પેશ્વા સ્વતંત્ર થયો, ત્યાર પછી કયા કયા બનાવો બન્યા ?

સામળ—ત્યાર પછી એક બનાવ ખરેખરો બન્યો.

રમણુ—કયો ?

સામળ—પાણિપતના યુદ્ધનો. તમને યાદ હશે, કે એ વખતે દિલ્હીમાં મુગલ પાદશાહો દુર્બળ બની ગયા હતા; અને મરાઠાઓ તો બાલાજી પેશ્વાના ભાઈ રાઘોબાની સરદારી નીચે પોતાની સત્તા વધારતા વધારતા ઠેક પંજાબ સુધી પહોંચી ગયા હતા; અને ત્યાં જે જે પરદેશી કાબુદીઓ વસ્યા હતા તે બધાને નસાડી મૂક્યા હતા; પણ જ્યારે મરાઠાઓને આ પ્રમાણે આગળ વધતા જાણ્યા, ત્યારે કાબુલનો પાદશાહ અહમદ દુરાની કોધે ભરાયો; અને તે એક

મોટું લશ્કર લઈ મરાઠાઓ સાથે લડવાને માટે જ હિંદમાં આવ્યો. પ્રથમ તો એ પંજાબ હાથ કરી દિલ્હીમાં ઢાખલ થયો; અને પછી ત્યાં બેઠો બેઠો મરાઠાઓ સાથે કેમ લડવું તેની ગોઠવણ કરવા લાગ્યો.

રમણુ—તે વખતે મરાઠાઓ શું કરી રહ્યા હતા ?

સામળા—મરાઠાઓ પણ તેની સામે બાથ લીડવાની તૈયારીઓજ કરી રહ્યા હતા; અને એ તૈયારી કરવામાં મરાઠાઓએ કશી બિચૂપ નહોતી રાખી.

દ્વામોદર—શેના રાખે ? ખરેખરો કટોકટીનો મામલો હતો. અબદલી સામે બે જીતાય, તો આખા હિંદ ઉપર મરાઠી રાજ્યનો ભગવો ઝૂંટો ફરફરે એવો એ મોઝ્કો હતો; અને બે હારે, તો એ તક હાથમાંથી સદાયને માટે બચ.

રમણુ—ત્યારે તો એ વખતે ઘણા રાજાઓ પેશવાની સહાયે આવ્યા હશે, ખરું ?

સામળા—હા. સિંધિયા, હોલકર, ભોંસલે, ગાયકવાડ એ બધાનાં લશ્કર પણ ભેગાં થયાં હતાં. પેશવાઈ લશ્કર સાથે પેશવાનો ભાઈ રાઘોબા, એક પિત્રાઈ ભાઈ સદાશિવરાવ ભાઉ, ને પેશવાનો મોટો પુત્ર વિશ્વાસરાવ પણ હતા. મરાઠી લશ્કર પણ બહુ મોટું હતું.

રમણુ—ત્યારે લડાઈ જખરી થઈ હશે. બન્ને બાજુએ મોટાં લશ્કરો હતાં ?

સામળા—હા. અબદલીને હિંદના મુસલમાનોએ ને પઠાણોએ પણ સહાય કરી હતી.

રમણુ—પણ પછી લડાઈનું શું પરિણામ આવ્યું ?

સામળા—પાણિપતના મેદાન ઉપર જખરી લડાઈ થઈ.

મરાઠાઓ પાસે ઢાડગોળો પુષ્કળ હતા. સવારથી બપોર થતાં સુધીમાં મરાઠાઓએ કેટલાય દુશ્મનોને મારી નાખ્યા. એમના પોતાના માણસો પણ મર્યા. બપોર સુધી તા એમજ લાગતું હતું, કે અબદલી હારી જશે; પણ એ શાણા અબદલીએ પોતાનું આખું લશ્કર લડાઈમાં નહોતું ઉતાર્યું.

રમણુ—થોડોક ભાગ જૂદો રાખ્યો હશે.

સામળ—હા; અને જ્યારે એણે જોયું, કે હવે મરાઠાઓ થાક્યા છે, ત્યારે એણે પોતાનું તાબું લશ્કર મેદાન ઉપર આણ્યું, ને સખત મારો ચલાવ્યો. મરાઠી લશ્કર એ ઓચિંતા હુલાથી નાસભાગ કરવા લાગ્યું. એ ગડબડમાં સદાશિવરાવ ભાઉ મરાયો, વિશ્વાસરાવ મરાયો; ખીબ સત્તાવીશ મોટા સેનાપતિઓ કામ આવી ગયા, અને નાનામોટા સિપાઈ મર્યા એની તો ગણતરીજ ન રહી. અને મહાદેવ સિંધિયા, મહારાવ હોલકર, દામાજી ગાયકવાડ એ બધા આવ્યા હતા તે તો જીવ લઈને નાસી છૂટ્યા.

કનુભા—લડાઈના મેદાન ઉપરથી નાઠા ? શરમ છે !

સામળ—આ સખત હારની વાત જ્યારે પેશ્વા બાલાજીએ જાણી, ત્યારે એને બહુ આઘાત થયો; અને એ આઘાતથી જ છેવટે એ મરી પણ ગયો.

દામોદર—આ લડાઈને પરિણામે તો દક્ષિણમાં ઘેર-ઘેર રોકકળ થઈ ગઈ હતી. કોઈનો ભાઈ, કોઈનો બાપ, કોઈનો ધણી, કોઈનો પુત્ર, એમ કોઈનું કોઈ મરી જ ગયું હતું.

રમણુ—આ સખત હારથી મરાઠી સત્તા પણ સારી પેઠે નબળી પડી ગઈ હશે.

સામળ—નબળી પડી ગઈ હતી; પણ એવી નહિ, કે કોઈ એને રંજડી શકે. આ હાર પછી થોડાં વર્ષમાં જ મરાઠાઓ ઊભા થઈ શક્યા હતા; અને માધવરાવ પેશવાના વખતમાં ઠેઠ દિલ્હી સુધી પોતાની સત્તા ફરીથી જમાવી શક્યા હતા.

રમાણુ—બાલાજી પેશવા તો આઘાતથી જ મરી ગયો?

સામળ—આઘાત ન લાગે ? લાઈ મરાયો, પુત્ર મરાયો, સૈન્યનો કચ્ચરઘાણુ નીકળી ગયો, અને મરાઠી સત્તા રહેશે કે જશે એવું જ્યાં થઈ ગયું, ત્યાં આઘાત ન લાગે ? શું વાત કરે છે ? બાલાજી કાંઈ ખીકણુ નહોતો, હો. એ કાંઈ ખીકથી નહોતો મરી ગયો. એમ તો એ પોતે અખદલી સામે લડવા ને પાણિપતના મેદાન ઉપર પહોંચી જવા સૈન્ય લઈ નીકળી પડ્યો હતો; પણ રસ્તામાં જ એને હાર્યાના સમાચાર મળ્યા, ને એ પાછો વળ્યો.

રમાણુ—એમ કે ? ત્યારે તો બાલાજી લડવૈયો પણ હતો કે શું ?

સામળ—લડવૈયો તો એનો બાપ હતો. એ તો ફક્ત રાજ્ય ચલાવવામાં ચતુર ને મુત્સહી હતો.

રમાણુ—એના પછી કોણ પેશ્વા થયો ?

સામળ—જે થયો હશે તે. આજે હું નહિ કહું. એ અધી વાત આવતી કાલે.

રમાણુ—વારુ; જેવી તમારી મરજી.

વિનુ—સામળકાકા, બાલાજી પછી કોણ પેશ્વા થાય છે એટલું ફક્ત નામ તો કહો.

સામળ—ના, એ વાત ખોટી હું તો આ ચાલ્યો ઘેર.

દામોદર—સામળ, આવજો.

વિસામો ૧૪મો

[નીચેના સવાલો વાંચો, અને એ બધાના જવાબ આપતાં આવડે, તોજ આગળ બીજી મિજલસ વાંચવી શરૂ કરજો.]

:: સવાલો ::

૧. બાજી પ્રભુના પરાક્રમની વાત કહો.
૨. શિવાજી સ્ત્રીઓ પ્રત્યે બહુજ માનની નજરથી જોતો-આ હકીકત પુરવાર કરે એવી શિવાજીની કઈ વાત તમે જાણો છો ?
૩. શિવાજી આજે પણ ઘેરઘેર પુજાય છે તેનું શું કારણ ?
૪. શિવાજી પછી મરાઠી રાજ્યના બે ભાગ કેમ પડી ગયા ? એ બે ભાગ ક્યા ?
૫. શાહુરાજના વખતમાં મરાઠી સત્તાને વધારનાર પુરુષ કોણ હતો ? એણે એ સત્તા કેવી રીતે વધારી ?
૬. ચોથ અને સરદેશમુખી એટલે શું તે સમજાવો.
૭. મુગલ પાદશાહે શાહુરાજને એ બે હકકો કેમ આપેલા ?
૮. બાજીરાવ પેશ્વા વિષે તમે શું જાણો છો ?
૯. પૂનામાં પેશ્વાઈ સત્તા કેવી રીતે શરૂ થઈ ?
૧૦. પેશ્વાઈ અમલમાં ક્યાં ચાર મરાઠી કુટુંબો આગળ આવ્યાં હતાં ?
૧૧. પેશ્વા સાથે એ ચાર કુટુંબોનો સંબંધ કેવો હતો ?
૧૨. બાલાજી પેશ્વા કયો આઘાત લાગવાથી મરી ગયો હતો ?
૧૩. પાણિપતના યુદ્ધની વાત કહી સંજાણવો.

મિજલસ ૧૫ મી

દામોદર—ઊકરાંઓ, ચાલને; સામળકાકા આવી ગયા છે.

વિનુ—ઓહો ! આજે તો સામળકાકા સૌથી પહેલાં આવ્યા ને શું ! સામળકાકા, તમારા હાથમાં આ કંઈ ચોપડીઓ છે ?

સામળ—તમારા માટેજ લાવ્યો છું. રમણ, આ એક ચોપડી તું લે; અને વિનુ, આ બીજી તું લે. તમે બન્ને ભાઈબહેન વારાફરતી આ બન્ને ચોપડીઓ વાંચી જાઓ.

રમણ—એમાં શું આવે છે, સામળકાકા ?

સામળ—આ બન્ને ચોપડીમાં છેલ્લા મુગલ પાદશાહની દુઃખદાયક કહાણી આવે છે. વાંચતાં આંખમાંથી આંસુ પડે એવી વાતો એમાં આવે છે. વિનુ તો વાંચતી જશે ને રડતી જશે એવી આ ચોપડીઓ છે.

દામોદર—છેલ્લા મુગલ પાદશાહને દુઃખ પડવામાં કંઈ બાકી નહોતું રહ્યું. એનાં સગાંવહાલાંઓની દુર્દશા પણ

લાંચતાં ફંવાડાં બિભાં કરે એવી થઈ હતી.

રમણુ—સામળકાકા, એ બધી વાતો અમે આ ચોપડીમાંથી લાંચી લઈશું; પણ હવે તમે આપણી વાત આગળ ચલાવો.

સામળ—જુઓ ત્યારે. ગઈ કાલે આપણે ત્રીજા પેશ્વા બાલાજી સુધી વાત કરી ગયા.

વિનુ—હા. પાણિપતનું યુદ્ધ પણ પતી ગયું છે.

સામળ—ખરાખર. હવે બાલાજી પછી એનો પુત્ર માધવરાવ પેશ્વા થયો. એ પેશ્વા થયો, ત્યારે મરાઠી સત્તા નબળી પડી ગયેલી લાગતી હતી.

રમણુ—પાણિપતના યુદ્ધની પછાડ લાગવાથી ને ?

સામળ—હા; પણ થોડાજ વખતમાં ચતુર પેશ્વા માધવરાવે મરાઠાઓની પાણિપતમાં ગયેલી આબરૂ પાછી મેળવી લીધી હતી.

રમણુ—એમ કે ? ત્યારે તો માધવરાવ જખરો હોવો જોઈએ.

સામળ—ખહુ જખરો ને શાણો. ગાદીએ આવ્યો, ત્યારે ફક્ત ૧૬ વર્ષનો હતો. વળી એનો કાકો રઘુનાથરાવ અથવા રાઘોબા પણ તે વખતે એની વિરુદ્ધ ખટપટ કરતો હતો.

રમણુ—શા માટે ?

સામળ—પેશ્વાઈ લેવા માટે જ તો. રાઘોબાએ માધવરાવને એક વાર કેદ પણ કર્યો હતો; પણ એ ચાલાક પેશ્વા કાકાથી છેતરાય એવો કે ડરે એવો નહોતો.

રમણુ—કેદમાંથી છટકી ગયો હતો ?

સામળ—હા; અને પછી તો એણે રાઘોબાને પણ હરાવીને દૂર નાશિક ખાસે રહેવાની ફરજ પાડી હતી.

રમણુ—રાધાબાના જૂઠા પક્ષમાં ખીજ કોઈ લગ્યા નહિ હોય.

સામળ—એમ હોય ? લગ્યા હતા. નિઝામ ને લોસલે રાધાબાને સહાય કરતા હતા; પણ માધવરાવ પેશ્વા એ બધાને પૂરો પડ્યો હતો, અને ઉપર એક મૂઠ વધ્યો હતો.

રમણુ—પછી તો પેશ્વાને કોઈ તરફથી કનડગત નહિ રહી હોય.

સામળ—એક નવી કનડગત ઊભી થઈ હતી. મૈસૂરમાં એ વખતે હૈદરઅલી જોરમાં આવ્યો હતો. (આ હૈદરઅલી મૈસૂરમાં કેવી રીતે જોરમાં આવ્યો તે વાત આપણે આગળ ઉપર કરીશું) પણ પેશ્વાએ એના ઉપર પાંચ સવારીઓ કરીને એનું જોર નરમ પાડી નાખ્યું હતું; અને એની પાસેથી કેટલોક મુલક ને લગભગ ૬૫ લાખ રૂપિયા પડાવ્યા હતા. આ પછીથી તો માધવરાવની સત્તા ખરાબર જામી. આખા દક્ષિણ હિંદુસ્તાનમાં મરાઠાઓની હાક વાગવી શરૂ થઈ ગઈ.

રમણુ—અને ઉત્તરમાં ?

સામળ—ઉત્તર હિંદુસ્તાનમાં પણ માધવરાવે મરાઠી સત્તાનું પાણી ખતાવ્યું હતું. ત્યાં રોહીલાઓ જોરમાં આવી તોફાનમસ્તી કરતા હતા. તે બધાને માધવરાવે પોતાને જોરે નમાવ્યા હતા, અને તેમનો મુલક સર કરી લીધો હતો.

રમણુ—ત્યારે તો ઉત્તર હિંદુસ્તાનમાં પણ માધવરાવે સારી આખર જમાવી.

સામળ—હા. દિલ્હીના પાદશાહ શાહઆલમને પણ માધવરાવે રક્ષણ આપ્યું હતું. પણ આપરાકમી પેશ્વા લાંબું જીવ્યો નહિ. ૨૭ વર્ષની ભરજીવાનીમાં એ ક્ષયરોગને લઈ મરણ પામ્યો.

વિનુ—અરર ! એ વધું જીવ્યો હોત, તો બહુ સારું થાત.

સામળ—તો હિંદુસ્તાન આખાને મરાઠી સત્તા નીચે લાવે એવો એ પુરુષ હતો. એણે ગાયકવાડ, સિંધિયા, ભોંસલે, ને હોલકર એ બધાને કબજામાં રાખ્યા હતા, અને બધાને પોતાની સત્તા નીચે આણ્યા હતા.

રમણ—આ માધવરાવ તો એના બાપ કરતાંય સવાયો થયો, ખરું સામળકાકા ?

સામળ—અગાઉના ત્રણ પેશવાથી આ માધવરાવ ચડી જાય. એનામાં શિવાજી મહારાજના જેવી રાજ્ય કરવાની ને રાજ્ય વધારવાની ચતુરાઈ ને બહાદુરી હતી.

વિનુ—એની પછી કોણ પેશવા થયો ?

સામળ—એનો ભાઈ નારાયણરાવ. એના વખતમાં વળી ફરીથી રાઘોબાએ પેશવાઈ માટે કાવાઢાવા કરવા માંડ્યા. રાઘોબાએ હૈદરને પક્ષમાં લીધો, નિઝામને પક્ષમાં લીધો, ભોંસલેને પક્ષમાં લીધો; પણ એ બધાં કારસ્તાન છતાં એ ફાળ્યો નહિ, ને ઊલટો કેદમાં પડ્યો.

વિનુ—ઠીક થયું. રાઘોબા એ કેદનેજ લાયક હતો.

સામળ—પણ એના પડખિયા બહુ હતા; તેથી આ બધી ખટપટનું પરિણામ બહુ લયંકર આવ્યું.

રમણ—શું ?

સામળ—પેશ્વા નારાયણરાવનું ખૂન થયું.

રમણ—કોણે કર્યું ?

સામળ—રાઘોબાના મળતિયાઓએ જ.

રમણ—ત્યારે તો પછી રાઘોબા જ પેશ્વા થયો હશે, કેમ ?

સામળ—હા. પણ ત્રણ માસમાં જ રાઘોબાએ પેશ્વાઈ ખેડ; કેમકે નારાયણરાવની વિધવા સ્ત્રી અંગાબાઈ મેળવવાળી હતી, અને તેથી નારાયણરાવના પક્ષકારોએ ખાસ કરીને નાના ફડનવીસે—બાઈને નામે કારભાર ચલાવ્યો શરૂ કર્યો.

રમણુ—રાઘોબાએ આ માટે કશો વાંધો ન લીધો ?

સામળ—રાઘોબા તે વખતે પૂનામાં ન હતો; પણ બ્યારે એને આ નવી ખટપટની ખબર પડી, ત્યારે એ તરત જ પૂનામાં પાછો ફર્યો; પેશ્વાઈ મેળવવા માટે એ એક લડાઈ પણ લડ્યો; છતાં એનાથી પૂનામાં ન રહી શકાયું, તેથી નાસીને ઉત્તરમાં ચાલ્યો ગયો. ત્યાં પણ સિંધિયા કે હોલકરે એને સહાય કરવાની ના પાડી; તેથી આખરે થાકીને એ ગૂજરાતમાં આવ્યો, અને સૂરત મુકામે અંગ્રેજોને મળ્યો.

રમણુ—અંગ્રેજો સૂરતમાં આવી ગયા હતા ?

સામળ—હા. અંગ્રેજોનો બધો ઇતિહાસ હું તમને આગળ ઉપર માંડીને કહેવાનો છું. હાલ તો આટલું જ જાણો, કે સૂરતમાં અંગ્રેજોનું સારું જોર હતું. રાઘોબા અંગ્રેજોને શરણે ગયો; અને અંગ્રેજોએ રાઘોબાને મદદ આપવાનું વચન પણ આપ્યું.

રમણુ—અંગ્રેજોને વચમાં પડવાની શી જરૂર હતી ?

સામળ—એ લોકો તો તે વખતે રાજ્યખટપટમાં બહુ ભાગ લેતા હતા. રાઘોબાને મદદ આપીને એ લોકોને પૂનામાં પણ પગપેસારો કરવો હતો.

વિનુ—સામળકાકા, આ બીચારા બાલાજી પેશ્વાના તો ત્રણ છોકરા નાની ઉંમરે મરી ગયા; ને તેમાં જે તો કમોતે મુઆ, ખરું ?

સામળ—હા મોટે વિશ્વાસરાવ પશ્ચિપતની લડાઈમાં મુઓ; વચેટ માધવરાવ ભરજીવાનીમાં ક્ષયરોગનો ભોગ થઈ પડ્યો; અને નાનો નારાયણરાવ ખૂનીને હાથે માર્યો ગયો.

વિનુ—બાલાજી તો ખીચારો વિશ્વાસરાવનું મરણ સાંભળીને જ આઘાતથી મરી ગયો હતો, ખરુંને સામળકાકા?

સામળ—હા; પણ બાલાજીની સ્ત્રી ગોપિકાબાઈ—એ ત્રણે છોકરાની જનની—બહુ જ્ઞાની ને પ્રભુભક્ત હતી. ત્રણે છોકરાનાં મરણ પછી એ ગોપિકાબાઈ સંસાર છોડીને સાધ્વી બની ગઈ હતી; અને ઘેરઘેર ભિક્ષા માગી એણે પોતાનું બાકી રહેલું જીવન પ્રભુની ભક્તિમાં જ પૂરું કર્યું હતું.

વિનુ—વાહ, ગોપિકાબાઈ !

રમણુ—સામળકાકા, પેલા રાઘોબાનું શું થયું? અંત્રેભેએ એને મદદ આપીને શું કર્યું ?

સામળ—એ બધી વિગતવાર વાત હું તમને આગળ ઉપર કહીશ. હમણું તો એટલું જાણો, કે અંત્રેભેએ રાઘોબાનો પક્ષ લઈ પૂનાના પેશ્વા સવાઈ માધવરાવ—(નારાયણની સ્ત્રી ગંગાબાઈએ જે પુત્રને જન્મ આપ્યો, તેનું નામ સવાઈ માધવરાવ હતું)—સાથે લડાઈ જાહેર કરી. સવાઈ માધવરાવના કારભારી મંડળમાં નાના ફડનવીસ ને મહાદજી સિંધિયા કર્તા—હતા હતા. અંત્રેભેની મરાઠાઓ સાથેની આ લડાઈ પહેલો મરાઠી વિગ્રહ કહેવાય છે. આ લડાઈમાં છેવટે રાઘોબા ફાળ્યો નહોતો; લડાઈ બંધ કરવી પડી હતી; અને સાલબાઈ મુકામે સંધિ થઈ તેમાં એવું થયું હતું, કે રાઘોબાને દર માસે રૂ. ૨૫૦૦૦ આપવા; અને રાઘોબાએ સવાઈ માધવરાવની પેશ્વાઈ કબૂલ રાખવી.

રમણુ—આટલા આટલા ધમપછાડા માર્યા, તોય અંતે રાઘોબા ફાળ્યો નહિ.


સામળ—રાઘોબાએ અંત્રેજોની મદદ લઇને તો બહુ ખરાબ કર્યું હતું.

વિનુ—હાસ્તો; પણ હું સામળકાકા, નારાયણરાવ પછી પેશ્વા તરીકે તો એનો પુત્ર સવાઇ માધવરાવ જ આવ્યો, કેમ ?

સામળ—હા; પણ એ તો બાળક હતો; તેથી બધો કારભાર નાના ફડનવીસના હાથમાં હતો; અને મહાદેવ સિધિયા પેશ્વાઇનું રક્ષણ કરતો હતો.

રમણુ—સામળકાકા, આ નાના ફડનવીસ પેશ્વાનો સગો હતો ?

સામળ—નાનાનો ઇતિહાસ જાણવા જેવો છે. નાનાનું અસલ નામ બાલાજી જનાર્દન લાલુ હતું. આ નાનો, માધવરાવ પેશ્વાના વખતમાં રાજ્યનાં ઉપયોગી ખતપત્રો લખવાનું કામ કરતો, તેથી એ ફડનવીસ કહેવાય છે. એને લડતાં નહોતું આવડતું; પણ કલમ વાપરતાં ને મુત્સદ્દીગીરી કરતાં બહુ સારી આવડતી. તે ધર્મી ને વિદ્વાન હતો. પરદેશીઓ પુનામાં સત્તા જમાવે



નાના ફડનવીસ

એની એ બહુ જ વિરુદ્ધ હતો. હિસાબી કામમાં એ એકકો હતો. સ્વભાવે શાંત ને થોડાબોલો હતો; પણ એનો ધાક એટલો બધો હતો, કે કોઈ એની પાસે જઈ શકતું નહિ. એ વાતવાતમાં બહુ તપી જતો હતો.

રમણ—ત્યારે હવે લેગાલેગું મહાદજી સિંધિયા વિષે પણ થોડુંક કહો ને.

સામળ—મહાદજી સિંધિયાએ પેશવાની ઘણી સેવા કરી હતી. નાનો તો રાજકારભાર ચલાવવાનું ને હિસાબ રાખવાનું સમજતો; પણ પેશ્વાના રાજ્યનું સાચું રક્ષણ તો મહાદજી સિંધિયાજ કરતો. ઉત્તર હિંદમાં મરાઠી સત્તાને પડતીમાંથી બચાવનારો એજ વીરપુરુષ હતો. રાઘોબાની ખટપટને લઈ ઉત્તર હિન્દુસ્તાનમાં મરાઠી સત્તાનો પાયો ઢીલો પડી ગયો હતો; પણ મહાદજીએ એ ટકાવી રાખ્યો હતો. દિલ્હીના પાદશાહ શાહુઆલમને પણ મહાદજીએ રક્ષણ આપ્યું હતું; અને એના બદલામાં પાદશાહે પેશ્વા સવાઈ માધવરાવને વકીલ-ઈ-મુતાલિકનો ઇલ્કાબ, ને મહાદજીને નાયબ વકીલનો ઇલ્કાબ આપ્યો હતો. આ મહાદજી મુતસદ્દીગીરીમાં તો નાનાથી પણ ચડી જાય એવો હતો. નાનો જરા જીના વિચારનો હતો; પણ આ મહાદજી તો નવા વિચારનો ને સમય જોઈ કામ લઈ જાણે એવો હતો. મરાઠી લશ્કરને અંગ્રેજી ઢંઢે કેળવણી આપવાનું ડહાપણ મહાદજી સિંધિયાનું હતું.

રમણ—આ મહાદજી સિંધિયા પાણિપતની લડાઈમાંથી લો નાસી ગયો હતો, સામળકાકા ! એ એવો બીકણ હતો ?

સામળ—ના રે ! પણ જ્યાં લશ્કરમાં નાસલાગ શરૂ થાય, ત્યાં પછી જિભા રહીને જીવ ગુમાવવાનું શું કારણ ?

પાણિપતની લડાઈમાં મહાદેવ ધાયલ પણ થયો હતો. લડાઈમાં તો એ શૂરવીર હતો. અરે ! સિંધિયાનું આખું કુટુંબ લડાઈ લડવામાં તો પાછું હકે તેવું ન હતું. જુઓને, એક પાણિપતના યુદ્ધમાં મહાદેવના ત્રણ ભાઈઓ ને એક ભત્રીજો ખપી ગયા હતા.

રમણ—એમ ?

સામળ—હા; અને જો મહાદેવ પણ મરાયો હોત, તો સિંધિયાનું આખું કુટુંબ નિર્વંશ જાત.

વિનુ—મહાદેવ નાના જેવો કેધીલો હતો ?

સામળ—ના રે ! મહાદેવ તો સ્વભાવે બહુજ આનંદી હતો; બધા લોકો એને ચડાતા.

રમણ—સામળકાકા, જ્યારે આવા બાહોશ પુરુષની મદદ સવાઈ માધવરાવને મળી હતી, ત્યારે તો એના વખતમાં મરાઠી સત્તા ખૂબ વધી હોવી જોઈએ.

સામળ—હા. એમ જ હતું. વળી તે વખતે ઇંદોરની અહલ્યાબાઈ હોલકર પણ પેશવાને વફાદાર ને સહાયક હતી.

વિનુ—બાઈ માણસ રાજ્ય ચલાવતી હતી ?

સામળ—એ કાંઈ સામાન્ય બાઈ ન હતી. અહલ્યાબાઈને તો આજે પણ હિંદના લોકો એક દેવી તરીકે પૂજે છે; અને તે વખતે પણ મહાદેવ, નાનો, લોસલો, અરે ! પેશવા, અને હૈદરઅલી સુદ્ધાં એ બાઈના તરફ પૂજ્યભાવે વર્તતા હતા. અહલ્યાબાઈએ તો બહુ બાહોશીથી રાજ્યનો કારભાર ચલાવ્યો હતો. એના અમલમાં ઇંદોરનાં વૈભવ ને સુખ કદ્યાં ન જાય તેટલાં હતાં.

હામોદર—સામળ, જે રાજ્યમાં મહાદેવ અને નાના

જેવા વીરનરે, અને અહુલ્યાબાઈ જેવી સાધવી વીરંગના હોય, એ રાજ્યની સત્તા વધે એમાં શી નવાઈ?

સામળા—કશી નવાઈ નહિ. સવાઈ માધવરાવના વખતમાં મરાઠી સત્તા સારી રીતે વધી હતી; પણ એના મરણ પછી તરતજ એટલી બધી નવાજૂની બની, કે એ બધા ફેરફારમાં મરાઠી સત્તાની આખી ઇમારત જમીન-દોસ્ત થઈ ગઈ.

રમણુ—હું ! શું કહો છો ?

સામળા—હા. સવાઈ માધવરાવ મહેલની અગાશીએથી મૂર્છા ખાઈ નીચે પડ્યો, ને મરી ગયો. એજ અરસામાં એટલે એકબે વર્ષ આગળપાછળ મહાદુલ સિંધિયા પણ ગયો, અહુલ્યાબાઈ પણ ગઈ, અને નાનો પણ સવાઈ માધવરાવ પછી પાંચ વર્ષે ગયો. આમ એક સાથે પાંચછ વર્ષમાં રાજ્યના મુખ્યમુખ્ય સ્તંભો પડ્યા, તે સાથે રાજ્ય પણ બખળી ગયું.

વિનુ—ત્યારે માધવરાવ પછી કોણ પેશ્વા થયું ?

સામળા—માધવરાવને પુત્ર નહોતો; તેથી પેશ્વાઈ રાઘોબાના પુત્ર બાહુરાવને મળી. આ બાહુરાવ છેલ્લો પેશ્વા હતો.

રમણુ—બસ ! મરાઠી સત્તાનું આવી રહ્યું ? આ બાહુરાવ છેલ્લો જ પેશ્વા હતો ? પણ હું સામળકાકા, બેચાર મોટા માણસો મરે, એટલે એની પાછળ આખું રાજ્ય ફનાફતિયા થઈ જાય ?

સામળા—મરાઠી રાજ્યના નાશની બાબતમાં તો એવું જ બન્યું છે. મહાદુલ ગયો, ને નાનો ગયો; પછી પાછળ કોઈ એવો ન રહ્યો, કે જે રાજ્યની લગામ બરાબર સાચવી શકે.

રમણુ—બાહુરાવ છેક જ નાશાયક હતો ?

સામળ—બાજીરાવ લાયક તો ઘણો હતો. લડવામાં ને ઘોડે ચડવામાં એના જેવો તે વખતે બીજો કોઈ નહોતો. વિદ્વાન પણ હતો; અને બોલતો ત્યારે તો બહુ સાકરનો કટકો; પણ જરા ખટપટી ને ટૂંકી નજરનો હતો.

રમણુ—નાનો તે વખતે જીવતો હતો ને ?

સામળ—હા; પણ નાનાને ને બાજીરાવને ઊંઢરબિલાડી જેવું બનતું હતું. બાજીરાવ તો બધાની સાથે તકરારો કર્યા કરતો. નાનાના મરણ પછી પણ એ બાજીરાવે સરદારો સાથે સંપ કરવાને બદલે કબિયા જ કર્યા કર્યા. સિંધિયા અને હોલકરને પણ તે વખતે અંદરઅંદર તકરાર ચાલતી હતી.

રમણુ—મહાદજી સિંધિયા ને અહલ્યાબાઈ હોલકર તો મરી ગયાં હતાં ને ?

સામળ—હા. મહાદજી પછી જ્વાલિયરની ગાદીએ દોલતરાવ સિંધિયા આવ્યો હતો; અને અહલ્યાબાઈ પછી તુકોજીરાવ (ફક્ત બે વર્ષ) અને તુકોજીરાવ પછી જશવંતરાવ હોલકર ઇંદોરમાં હતા. એ બે વચ્ચે તકરાર હતી. બાજીરાવ પણ એ તકરારમાં સિંધિયા તરફ લાગ્યો; અને પરિણામે જશવંતરાવે પૂના આવી સિંધિયા અને પેશ્વાનાં લશ્કર સાથે લડાઈ કરી. એમાં હોલકર જીત્યો; અને એણે પૂનાનો કબજો લઈ પેશ્વાને તગડી મૂક્યો.

રમણુ—પછી પેશ્વા ક્યાં ગયો ?

સામળ—પછી પેશ્વા ધોળે દિવસે દીવો લઈ અંધારા કૂવામાં પડ્યો.

વિનુ—અરરર ! બીચારો કૂવામાં પડી મરી ગયો ?

સામળ—પાણીના ભરેલા કે કોઈ ખાલી કૂવામાં

નહોતો પડયો; પણ એ ભાઈસાહેબ એના બાપ રાઘોબાની જેમ પૂનામાંથી નાસીને પરદેશી અંગ્રેજોની મદદ માગવા વસઈ મુકામે ગયો. અંગ્રેજોને તો એટલું જ જોઈતું હતું. એમણે એ મદદ આપી; પણ એવી શરતે, કે બાજીરાવે અંગ્રેજોનું ઉપરીપાણું કબૂલવું; અને કંપનીનું લશ્કર રાખી એનું ખર્ચ પણ બાજીરાવે આપવું. આ શરતોને વસઈનો કરાર કહે છે.

રમાણુ—બાજીરાવે એ શરતો શા માટે સ્વીકારી?

સામળ—ફક્ત પેશ્વાઈ પાછી મેળવવા ખાતર. નાનો જીવતો હતો ત્યાંસુધી અંગ્રેજો પૂનામાં પગ મૂકતાં પણ ડરતા હતા. પણ વસઈના કરાર પછી તો અંગ્રેજો પૂનાના ઘણી જ થઈ બેઠા.

રમાણુ—બાજીરાવને પેશ્વાઈ પાછી મળી હતી?

સામળ—હા. અંગ્રેજોની મદદથી એ પાછી મળી હતી. પણ વસઈના કરાર પછી ૧૫ વર્ષે બાજીરાવ પેશ્વાઈ ખોઈબેઠો; ને ત્યાર પછી તો એક કેદીની દશામાં એણે જીવન પૂરું કર્યું.

રમાણુ—ખલાસ ! પેશ્વાઈનો અંત આવી ગયો ?

સામળ—હા. શિવાજી જેવા ભડવીરે સ્થાપેલું, અને બાલાજી ને માધવરાવ જેવા વીર પેશ્વાઓએ ઊંજું કરેલું મોટું મરાઠી રાજ્ય બાજીરાવ ખીજના વખતમાં નાશ પામ્યું.

વિનુ—ત્યારે સામળકાકા, હવે કોની વાત આવશે ?

સામળ—હવે અંગ્રેજોની વાત આવશે; પણ તે આજે નહિ, આવતી કાલે. અંગ્રેજોનો બધો ઇતિહાસ કહીશ, ત્યારે મરાઠાઓ વિષે પણ એમાં ઘણુંઘણું કહેવાનું આવશે, તે બધું હું તમને તે વખતે કહેતો જઈશ; કારણ કે જ્યારે મરાઠી સત્તા જોરમાં હતી, ત્યારે હિન્દમાં અંગ્રેજ સત્તાની પણ ચડતી

કળા હુતી; અને જેમ જેમ મસઠી સત્તા નબળી પડતી ગઈ, તેમ તેમ અંગ્રેજસત્તા હિન્દમાં વધતી ગઈ. એટલે એ બન્ને સત્તાનો ઇતિહાસ એકબીજા સાથે જોડાયેલો જ છે.

વિસામો ૧૫ મો

[નીચેના સવાલો વાંચો, અને એ બધાના જવાબ આપતાં આવડે, તોજ આગળ બીજી મિનલસ વાંચવી શરૂ કરજો.]

:: સવાલો ::

૧. ત્રીજા પેશ્વા બાલાજી પછી કોણ પેશ્વા થયો ?
૨. રાધોબા અને માધવરાવ વચ્ચે ખટપટ જાની થવાનું શું કારણ.
૩. રાધોબાના પક્ષકારો કોણ કોણ હતા ?
૪. માધવરાવ બહુ જખરો ને શાણો પેશ્વા થઇ ગયો—આ હકીકત પુરવાર કરો.
૫. નારાયણરાવ પેશ્વાના વખતમાં રાધોબાએ કેવા કાવાદાવા કર્યા હતા ? એ કાવાદાવાનું પરિણામ કેવું આવ્યું ?
૬. રાધોબાને પેશ્વાઈ ન મળવા દેવામાં કોણ આગળ પડ્યા હતા ?
૭. રાધોબા આખરે કેને શરણે ગયો ?
૮. અહલ્યાબાઈ હોલ્કર અને ઝાપિકાબાઈ વિષે તમે શું જાણો છો ?
૯. નાના ફૂડનવીસ અને મહાદજી સિંધિયા વિષે જે જાણુતા હો તે કહો.
૧૦. સવાઇ માધવરાવ પછી મરાઠી રાજ્ય કેમ ખખળી ગઈયું ?
૧૧. છેલ્લા પેશ્વા બાજીરાવના વખતમાં શી અંધાધૂંધી ચાલી ?
૧૨. સાલબાઈની સંધિ અને વસાઈના કરાર વિષે તમે શું જાણો છો ?

મિજલસ ૧૬ મી

વિનુ—મોટાભાઈ, હવે તો અંગ્રેજોની વાતો આવવાની છે ને ?

દામોદર—હા. ફક્ત વેપાર કરવા આવનારી અંગ્રેજ પ્રજાએ વેપારમાંથી આખું હિન્દુસ્તાન કેવી રીતે હાથ કરી લીધું એ બધો ઇતિહાસ જાણવા જોવો છે.

રમાણુ—આ પણ એક નવાઈની વાત છે, કે અંગ્રેજો વેપારી મટી રાજ્યકર્તા થઈ ગયા.

દામોદર—વેપારી મઝ્યા નહોતા. વેપારી પણ રહ્યા, ને રાજ્યકર્તા પણ બન્યા. આજે પણ શું છે ? આજે અંગ્રેજો આપણા ઉપર રાજ્ય પણ કરે છે, ને વેપાર પણ ચલાવે છે.

રમાણુ—મોટાભાઈ, અંગ્રેજો એટલે બધે દરથી—૫૦૦૦ માઈલ દરથી—અહીં સુધી વેપાર કરવા શા માટે આવ્યા હશે ?

દામોદર—હિન્દુસ્તાનનો માલ ખરીદી વિલાયતમાં વેચાય તો બહુ લાભ થાય એમ એમને લાગ્યું, ત્યારે જ તેઓ અહીં આવ્યા હતા. આપણા દેશમાં પહેલાં તો બહુ

ભાતભાતના ઉદ્યોગો ચાલતા હતા; અને કાપડનો ઉદ્યોગ તો ધમધેધાર ચાલતો હતો. આરબ વેપારીઓ ને બીજા મુસલમાન વેપારીઓ આપણે ત્યાં આવીને કાપડનો ને બીજો ઘણો માલ ખરીદી જતા; અને પછી એ બધો માલ યુરોપમાં વેચી ખૂબ નફો મેળવતા હતા.

રમણુ—આરબ વેપારીઓનું જોઈને અંગ્રેજોને હિન્દુસ્તાનમાં આવવાનું મન થયું હશે, ખરું ને ?

દામોદર—ના, એમ નહિ. યુરોપદેશના ખ્રિસ્તીઓને મુસલમાનો સાથે તકરાર થઈ; ત્યાર પછીથી જ યુરોપના સાહસિક વેપારીઓ હિંદમાં આવવા લલચાયા. યુરોપના માણસોએ બીચારાઓએ હિન્દુસ્તાન આવવાનો મારગ પણ જોયો નહોતો. એ મારગ શોધવામાં કેટલાય દરિયામાં ડૂબી ગયા. કોલંબસ નામનો વડાણુવટી હિન્દુસ્તાન આવતાં અમેરિકામાં જઈ ચડ્યો. છેવટે એક વાસ્કોડા ગામા નામનો પોર્ટુગીઝ વડાણુવટી હિન્દુસ્તાનનો મારગ શોધવામાં પહેલવહેલો ફાળ્યો.

વિનુ—એ રસ્તો જાણતો હશે.

દામોદર—નારે ! એતો અઠુંઅઠું આફ્રિકાને પશ્ચિમ કિનારેકિનારે ચાલ્યો; ને દક્ષિણ આફ્રિકા સુધી પહોંચ્યો, ત્યાં એને કોઈ ગૂંજરાતી વડાણુવટીનો સાથ મળ્યો, અને તેની મદદથી તે સહીસલામત હિન્દુસ્તાન પહોંચી ગયો.

રમણુ—બીચારો પરદેશી પહેલો ક્યાં ઊતર્યો હશે ?

દામોદર—કાલીકટ બંદરે એ ઊતર્યો હતો; અને ત્યાંના હિંદુ રાજા ઝામોરિને એ પરદેશી ઉપર દયા કરીને એને પૂરતી સહાય આપી હતી.

રમણુ—હિંદુઓ તો સહાયના દયાળુ જ છે. પારસીઓને

પણ એમણે સંઘર્ષા હતા.

દામોદર—પણ હયા ડાકણનેય ખાય છે તો ! જે ઝામોરિને વાસ્કોડા ગામાને વેપાર કરવામાં મદદ કરી હતી, તેજ ઝામોરિન સાથે નવ વર્ષ પછી વાસ્કોડા ગામા લડયો; અને પછી કોચિનના રાજાનો મિત્ર બની બેઠો. ત્યાર પછી તો બીજા આરબ વેપારીઓને પણ ખસેડીને આ વાસ્કોડા ગામાએ પોતાનો વેપાર ખૂબ વધાર્યો; ને આ દેશમાં ફિરંગીઓનો પગપેસારો મજબૂત કર્યો.

વિનુ—એ વાસ્કોડા ગામા ક્યાંનો હતો ?

દામોદર—યુરોપમાં પોર્ટુગલ નામનો દેશ છે ત્યાંનો. પોર્ટુગલના વતનીઓને આપણે ફિરંગીઓ કહીએ છીએ. એ ફિરંગીઓનો વેપાર પછીથી યુરોપમાં ખૂબ વધ્યો.

રમણુ—ફિરંગીઓ હિન્દુસ્તાનમાં આવી ખૂબ માલ ભરી જતા હશે; અને પછી એ બધો માલ યુરોપમાં વેચીને ખૂબ નફો મેળવતા હશે.

દામોદર—હા. ફિરંગીઓએ પ્રથમ કોચિનમાં થાણું જમાવ્યું; પછી ધીમેધીમે લંકામાં પહોંચ્યા; અને કાઠિયાવાડમાં દરિયા કાંઠે આવેલા દીવમાં પણ એમણે એક કોઠી નાખી.

રમણુ—વેપાર કરવા આવ્યા હતા તેમાંથી રાજ્ય સ્થાપવા મંડી ગયા ?

દામોદર—હા. વેપાર ખૂબ વધ્યો, એટલે એમને લાગ્યું, કે કેટલોક મુલક પોતાનો કર્યા વિના વેપારની સહીસલામતી નથી; તેથી તેઓએ લડીને પણ કેટલોક મુલક મેળવ્યો. વખત જતાં એ ફિરંગીઓએ ગોવા ને દમણ પણ પોતાના કબજામાં લીધાં; અને પોતાનો વેપાર લગભગ દોઢસો વર્ષ સુધી ધમધેકાર ચલાવ્યો.

રમણ—હોઠસો વર્ષ પછી ફિરંગીઓનો વેપાર ભાંગી પડ્યો હતો ? શા કારણે ?

દામોદર—એક તો ફિરંગીઓને હિંદીઓ સાથે બહુ બનતું નહિ; કારણ કે તેઓ જોરજુલમથી હિંદીઓને ખ્રિસ્તી બનાવતા. વળી તે વખતે યુરોપની બીજી પ્રજાઓ—ફ્રેંચો ને અંગ્રેજો—હિંદમાં વેપાર માટે આવીને વસી હતી. તેમની સામે પણ ફિરંગીઓ હરીફાઈમાં ટકી શક્યા નહિ; અને એમની વચ્ચે માંહોમાંહે લડાઈ થતાં ફિરંગીઓ હાર્યા હતા. એ ઉપરાંત યુરોપમાં પણ એમના રાજની સત્તા ભાંગી પડી હતી. આવાં કારણોને લઈ ફિરંગીઓનો વેપાર હિંદમાં ભાંગી પડ્યો. છેવટે એમની પાસે ફક્ત ત્રણ સ્થળ હાલ રહ્યાં છે—દીવ, દમણ, ને ગોવા.

વિનુ—ને ફિરંગીઓ ખેડા રોવા !

રમણ—સામળકાકા આવ્યા. કેટલા મોડા !

વિનુ—આવો, સામળકાકા. આજે આટલા બધા મોડા કેમ આવ્યા ?

સામળ—આ છોકરાંઓ તો મારો પણ જવાબ લે છે ! હું શું કાંઈ તમારો કેદીબેદી છું, કે મને આમ ધમકાવો છો ?

વિનુ—(હસીને) હા, હા. શા માટે મોડા આવ્યા ? આજે મારી આપીને જવા દઈશું; પણ કાલથી એ નહિ ચાલે, સમજ્યા ?

સામળ—અરે ! તારું ભલું થાય ! સમજાવનારી ન દીઠી હોય, તો જોઈ લો !

દામોદર—સામળ, શું કાંઈ કામખામ આવી ગયું હતું ?

સામળ—કામખામ કશું નહિ; પણ પેલું ગૂંદરિયું

આવ્યું હતું તે શેય ઊઠેજ નહિ ! શવણની કાણુ લઈને
ઊઠા હતો, તે એ પૂરી થાય, ત્યારે મારાથી ઉઠાય ને ?

હામોદર—ગગા હવેનો ગાંડો આવ્યો હતો ?

સામળ—હા. એનામાં કાંઈ નથી. નામ પ્રમાણે જ
લાઈસાઈઝમાં ગુણ છે.

વિનુ—સામળકાકા, વાત કરવા આવ્યા છો, કે
ગપાટા મારવા ?

સામળ—વિનુડી ! તું બહુ મોઢે ચડી ગઈ છે, હો !

મારે તને એક વાર ધમકાવવી પડશે, હા !

હામોદર—સામળ, તારે બદલે મેં વાત શરૂ કરી
દીધી છે. ફિરંગીઓની સત્તાનો નાશ કેમ થયો, ત્યાં સુધી
અમે આવી ગયા છીએ. હવે તું આગળ ચલાવ.

સામળ—ફિરંગીઓની જેમ વલંદાઓ, ફેંચો, ને
અંગ્રેજો પણ વેપાર કરવાને હિંદમાં આવવા લાગ્યા હતા.

વિનુ—સામળકાકા, એ બધી યુરોપી પ્રજા હિંદ તરફ
આવવા કેમ ઊભટી હતી ?

સામળ—વેપારને માટે જ. એ બધાને હિંદી માલનો
બહુ મોહ હતો. એના વેચાણમાં નફો પણ ઘણો થતો. અને
શેા હિંદનો માલ બનતો ! કાપડ તો ઓહો બનતું—રેશમી,
સુતરાઉ, ને ગરમ બધું.

રમણ—યુરોપમાં કાપડ નહોતું બનતું ?

સામળ—ત્યાં તો લોકો જંગલી જેવા હતા. ઉદ્યોગને
નામે મીંડું જ હતું. હિંદનો કાપડનો માલ જોઈને તો એ લોકો
મેામાં આંગળી ઘાલી જતા. તેમાંય ઢાકાનું મલમલ, કાશ્મીરની
શાલો, જયપુરની બાંધણી ને છાપણી અદ્ભુત હતાં. હિંદુસ્તાનનું

કાપડ પહેરીને ત્યાંના માણસો તો પહોળાપહોળા ચાલતા; અને ત્યાંની રાણીમહારાણીઓ કાશ્મીરની શાલો ઓઢીને એવી મલકાતી, કે જાણે શુંય પહેર્યું છે! પણ એ શાલોય એકદમ રેશમ જેવી મુલાયમ; ને ગરમ તો એવી, કે હાથમાં લો ત્યાં જ હુંફ આવે. એ કાશ્મીરી શાલ જે વાર પનાની હોય, તોય એક વીંટી સોંસરી નીકળી જતી!

દામોદર—ઢાકાનું મલમલ પણ અજબ હતું. ચાલીસ વારનો આખો તાકો પણ એક મૂઠીમાં સમાઈ જતો !

રમાણુ—હૈં ! ખરી વાત ?

સામળ—ખરી વાત હતી, ત્યારે જ પરદેશીઓ અહીં આવવા લોભાયા હતા. નહિતર વળી વતન છોડીને આટલે બધે દૂર કેાણ આવે ? માણસ જુદા, ભાષા જુદી, દેશ જુદો, એમાં કેાણ આવીને વસે ?

રમાણુ—યુરોપની પ્રજાઓ વેપારને માટે આવી હતી, તો એમાંથી રાજ્ય કરતી ક્યારે થઈ ગઈ ?

સામળ—ઉતાવળો ન થા; એ બધી વાત સમજશે. ફિરંગીઓ પછી જે ખ્રિસ્તી પ્રજાઓ આપણા દેશમાં આવી તેમાં ફ્રેંચો ને અંગ્રેજો વચ્ચે બહુ હરીફાઈ ચાલતી. ફ્રેંચો ને અંગ્રેજો વચ્ચે મૂળથી જ એમના બાપદાદાવારીનું વેર ચાલતું આવ્યું છે. હિંદમાં આવીને પણ એ બે પ્રજાઓ વેપાર કરતાં-કરતાં લડવા ઉપર આવી ગઈ હતી. અંગ્રેજોને હિંદમાં રહી વેપાર કરવો જ હતો; અને ફ્રેંચોને એમને હાંકી કાઢવા હતા.

રમાણુ—ફ્રેંચો એવા જખરા હતા ?

સામળ—હા; ફ્રેંચોએ પાંડિચરી, ચંદ્રનગર, ને બીજે બે ચાર ઠેકાણે વેપારની મોટીમોટી કોઠીઓ નાખી હતી.

રમણ—અને અંગ્રેજોએ નહિ નાખેલી ?

સામળ—અંગ્રેજોએ પણ સૂરત, મુંબઈ, મદ્રાસ, કલકત્તા વગેરે સ્થળે પોતાની વેપારની વખારો નાખી હતી.

વિનુ—સામળકાકા, હું પૂછું એનો પહેલાં જવાબ આપો. આ યુરોપની બધી પ્રજાઓ ખ્રિસ્તી કેમ કહેવાય છે ?

સામળ—એ લોકો ખ્રિસ્તી ધર્મ પાળે છે માટે. ઇસુ ખ્રિસ્ત નામના એમના એક મોટા ધર્મગુરુ થઈ ગયા. ઇસુ ખ્રિસ્તનો ધર્મ એ ખ્રિસ્તી ધર્મ કહેવાય છે. યુરોપના બધા લોકો એજ ધર્મ પાળે છે.

વિનુ—એ ખ્રિસ્તી ધર્મ કેવો છે ?

સામળ—સારો છે. એમાં અહિંસા, દયા, ક્ષમા, પ્રેમ, વગેરે ઉપર ખૂબ કહેલું છે.

વિનુ—તારે તો આપણા ઐદ્ધ અને હિંદુ ધર્મ જેવોજ.

સામળ—હા. એમ પણ કહેવાય છે, કે ઇસુ ખ્રિસ્તને ધર્મનું શિક્ષણ આપનાર આપણા દેશના ઐદ્ધ સાધુઓ જ હતા.

દામોદર—કોઈક તો એમ પણ કહે છે, કે ઇસુ ખ્રિસ્ત પોતે હિંદમાં આવી, કેટલાંય વર્ષ રહીને ઐદ્ધ ધર્મનું જ્ઞાન લઈ ગયો હતો. ઇસુ ખ્રિસ્ત નાનો હતો, ત્યારે ઐદ્ધ સાધુઓ ભેગો હિંદમાં આવ્યો હતો, અને ૨૮ વર્ષનો થયો ત્યાં સુધી એણે ધર્મનો અભ્યાસ અહીં રહી કર્યો હતો; અને પછીથી યુરોપમાં જઈ એણે પોતાનો નવો ધર્મ ફેલાવ્યો હતો.

સામળ—એ વાત સાચી હોવાનો સંભવ છે; કારણકે ઇસુ ખ્રિસ્તે પહેલાં ૨૮ વર્ષ સુધી શું કર્યું એનો કશો ઇતિહાસ ખ્રિસ્તી લોકો આપી શકતા નથી. એટલાં વર્ષ સુધી એ હિંદમાં જ રહ્યો હોય એમ માનવાને પૂરતું કારણ છે.

વિનુ—એ ઇસુ ખ્રિસ્ત ક્યારે થઈ ગયા ?

સામળ—આપણા પરદુઃખલંબન વિક્રમ પછી પચાસ-સાઠ વર્ષે. ખ્રિસ્તીઓ પોતાની સાલ ઇસુ ખ્રિસ્તથી ગણે છે. એને થઈ ગયાં આજે ૧૯૩૧ વર્ષ થયાં. આપણે જે ઈ. સ. ૧૯૩૧ લખીએ છીએ એનો અર્થ ઇસુની સન ૧૯૩૧.

વિનુ—હીક. મને એ સમજાયું. હવે આપણી વાત આગળ ચલાવો. તમે ફ્રેંચોની વાત કરતા હતા.

સામળ—હા. હિંદમાં ફ્રેંચોનો વેપાર જોર ઉપર હતો; એનું એક કારણ એ હતું, કે તેઓ હિંદી રાજ્યો સાથે લખી જઈ એમના કબજામાં માથું મારતા; અને પોતાના પક્ષના રાજાને છતાડી તેઓ પોતાનું કામ કાઢી લેતા. દુર્લ્લે નામનો ફ્રેંચોની વેપારી મંડળીનો ઉપરી આવાં કામમાં બહુ જબરો હતો.

રમણુ—ફ્રેંચો વેપાર કરતા, અને લડાઈઓ પણ લડતા? તેમની પાસે લશ્કર હતું ?

સામળ—હા. શરૂઆતમાં તો તેઓની પાસે લશ્કર જેવું કશું ન હતું; પણ વખત જતાં તેઓએ હિંદીઓને પોતાના સિપાઈ તરીકે પગાર આપી રાખવા માંડ્યા; અને એમ કરતાં એમણે નાનું એવું લશ્કર પણ જમા કર્યું હતું. એમના એ લશ્કર વડે એક વાર તો એમણે અંગ્રેજોને મદ્રાસમાંથી હાંકી પણ કાઢ્યા હતા; પણ અંગ્રેજો નસીબના બળિયા હતા, એટલે ફ્રેંચોના હરાવ્યા તે હાર્યા નહિ, અને હિંદ છોડીને ગયા પણ નહિ.

રમણુ—અંગ્રેજો પાસે પણ લશ્કર હતું ?

સામળ—હા. ફ્રેંચોનું જોઈને એમણે પણ નાનું એવું

દેશી લશ્કર રાખ્યું હતું. દેશી લશ્કર પાસેથી પણ ધાર્યું કામ લઈ શકાય છે એવી પહેલવહેલી શોધ કરનાર દુષ્ટે હતો, હો.

રમણુ—એમાં વળી મોટી શોધ શી કરવાની હતી ?

સામળ — વાહ ! કેમ નહિ ? એ પરદેશી-ઓને તો મનમાં એમજ હતું, કે આ દેશી સિપાઈઓ કેઈ વાર ઢગો દે, તો ? દેશીઓ દેશીઓનાંજ ગળાં કાપવા તૈયાર થશે કે નહિ, એ એમની મોટી મૂંઝવણ હતી. પણ ફ્રેંચોએ અનુભવથી જોયું હતું, કે દેશીઓ પગાર મળે, તો બધું કરે છે. ભાઈઓનાં પણ ગળાં ખુશીથી કાપે છે.



દુષ્ટે

રમણુ—એવો અનુભવ ફ્રેંચોને ક્યારે થયો હતો ?

સામળ—ખાસ કરીને ન્યારે દુષ્ટેએ મદ્રાસમાંથી અંગ્રેજોને તગડી મૂક્યા, અને મદ્રાસ હાથ કર્યું, ત્યારે ક્યુર્ટકના નવાંબે દુષ્ટેને કહેવરાવ્યું, કે હવે મદ્રાસ અમને સોંપી દો. દુષ્ટેએ પ્રથમ તો હા પાડી હતી; પણ પાછળથી ગદ્દા-તદ્દાં કરવા મંડ્યો. આથી નવાબ દશ હજારનું મોટું લશ્કર લઈ ફ્રેંચોની સામે લડવા આજ્યો. દુષ્ટે પણ પોતાના શેડા માણસો લઈ એની સામે લડ્યો, અને હે ! શું ? છત્યો.

રમણ—થોડા માણસો હતા, તો પણ દુષ્ટે જીતી ગયો?

સામળ—હા; અને ત્યારે જ દુષ્ટેએ બે વસ્તુ બેઠી. એક તો: દેશીઓ દેશીઓનાં ગાંઠાં કાપી શકે છે એ; અને બીજી: દેશીઓ પણ, એમને કવાયત શીખવવામાં આવે તો, યુરોપિયનોની જેમજ બહાદુરીથી લડી શકે છે. દુષ્ટેનું નાનું લશ્કર હતું, પણ તે કવાયતી લશ્કર હતું; જ્યારે નવાબનું બિન-કવાયતી હતું.

રમણ—ફ્રેંચો કે અંગ્રેજો વિલાયતથી લશ્કર નહોતા લાવતા?

સામળ—એટલે બધે દૂરથી લશ્કર મગાવવું હોય, તો હાલતુરત આવી પણ ન શકે; અને વળી ત્યાં વિલાયતમાંજ કાપાકાપી ને મારામારી ચાલતી હોય, ત્યાં લશ્કરને ફાજલ પાડી અહીં સુધી કેણું મોકલે?

વિનુ—સામળકાકા, ફ્રેંચોએ કર્ણાટકના નવાબને હરાવ્યા, પછી તેનું શું થયું? અંગ્રેજોનું શું થયું?

સામળ—આપણે એક વાત સમજી લઈએ. આ ફ્રેંચો ને અંગ્રેજો જે વેપાર કરવાને અહીં આવ્યા હતા, તે પોતપોતાની મંડળી અથવા કંપની સ્થાપીને આવ્યા હતા. ફ્રેંચોએ ફ્રેંચ કંપની બની કરી હતી; અને અંગ્રેજોએ અંગ્રેજ કંપની બની કરી હતી. શા માટે? હિંદમાં વેપાર કરવાને. ફ્રેંચના રાજ્યે ફ્રેંચ કંપનીનેજ હિંદમાં વેપાર કરવાની છૂટ આપી હતી; અને અંગ્રેજના રાજ્યે અંગ્રેજ કંપનીનેજ હિંદમાં વેપાર કરવાની છૂટ આપી હતી. એ સિવાય બીજા કોઈ ફ્રેંચોને કે ફ્રેંચ અંગ્રેજોને હિંદમાં આવીને વેપાર કરવાની છૂટ ન હતી.

રમણ—એમ કહેનિ, કે અંગ્રેજોનાં રાજ્યે અંગ્રેજ

કંપનીને અને ફ્રેંચોના રાજ્યો ફ્રેંચ કંપનીનેજ હિંદમાં વેપાર કરવાનો ઇનકાર આપ્યો હતો.

સામળ—હા, ઇનકાર આપ્યો હતો; અને તે પણ અમુક વર્ષ સુધીનો. એટલાં વર્ષ પૂરાં થાય, એટલે વળી ઇનકારનો નવો પટ્ટો આપવામાં આવતો. ત્યારે આપણે હવે અંગ્રેજો ને ફ્રેંચો કહેવાને બદલે અંગ્રેજ કંપની ને ફ્રેંચ કંપની એમજ કહીશું, હા.

વિનુ—સામળકાકા, તમે મારા સવાલને તો ઉડાવી જ દીધો.

સામળ—ના; મને એ યાદ છે. ફ્રેંચ કંપનીએ અંગ્રેજ કંપની પાસેથી મદ્રાસ લઈ લીધું; અને નવાબને પણ એ ન આપ્યું.

રમણુ—ત્યારે ફ્રેંચ કંપનીએ પોતે રાખ્યું ?

સામળ—એ રાખત ખરી; પણ પાછળથી યુરોપમાં અંગ્રેજો ને ફ્રેંચો વચ્ચે જે લડાઈ ચાલતી હતી તે બંધ પડી, અને સુલેહ થઈ. એ સુલેહની શરતથી ફ્રેંચ કંપનીએ મદ્રાસનો કબજો અંગ્રેજ કંપનીને સોંપી દીધો.

રમણુ—યુરોપમાં પણ તે વખતે ફ્રેંચો ને અંગ્રેજો વચ્ચે લડાઈ ચાલતી હતી ?

સામળ—હા. એ બે પ્રજા વચ્ચે તો ચક્રમક ઝડાં જ કરતી. એ બે વચ્ચે ત્યાં લડાઈ થઈ, ત્યારે જ દુલ્લેને અંગ્રેજ કંપની સામે લડવાનું બહાનું મળ્યું હતું; અને તેથીજ એણે અંગ્રેજ કંપની પાસેથી મદ્રાસ ખૂંચવી લીધું હતું.

રમણુ—મદ્રાસ તો પાછું અંગ્રેજોને સોંપી દીધું હતું ને ?

સામળ—હા. યુરોપમાં સુલેહ થઈ, એટલે મદ્રાસ અંગ્રેજોને મળી ગયું હતું; પણ ત્યાર પછી એ બે કંપનીઓ

વચ્ચે જે વેર હતું, તે તો શમ્યું જ નહોતું. બહાનું મળે કે તરત જ દુષ્ટે અંગ્રેજોને હિંદમાંથી હાંકી કાઢવા એક પગે તૈયાર થઈ રહ્યો હતો.

રમાણુ—દુષ્ટે અંગ્રેજોનો વેરી હતો ?

સામળ—વેર તો એ બે પ્રજા વચ્ચે આદિ કાળથી ચાલ્યું આવતું હતું; અને હિંદમાં પણ એના છાંટા ઊડતા હતા. વિનુ—સામળકાકા, દુષ્ટે મોટો લડવૈયો હતો ?

સામળ—ના રે ! એને બીચારાને લડવાની ઝાઝી ગતાગમ નહોતી; પણ મુત્સહીગીરીમાં જબરો હતો. એના જેવીજ બાહોશ એની સ્ત્રી પણ હતી. દુષ્ટેની નજર રાજ-કાજમાં બહુ પહોંચતી. એ જ્યારે ફ્રેંચ કંપનીનો ઉપરી હતો, ત્યારે એણે બેઠું લીધું, કે દક્ષિણ હિંદમાં ફ્રેંચસત્તા જમાવવાની સરસ તક છે; પણ એમાં અંગ્રેજો આડબીલી રૂપે હતા; તેથી જ દુષ્ટેની કરડી નજર અંગ્રેજ કંપની ઉપર રહેતી.

રમાણુ—એક વાર લડ્યા પછી ફરીને દુષ્ટે અંગ્રેજો સાથે લડ્યો હતો ?

સામળ—હા. અંગ્રેજ ને ફ્રેંચ કંપની વચ્ચે એક વાર લડાઈ થઈ ગયા પછી તરતજ બીજી લડાઈ પણ ઊભી થઈ હતી.

રમાણુ—શા કારણે ?

સામળ—દુષ્ટેને આખા દક્ષિણ હિંદમાં ફ્રેંચસત્તાની હાક બોલાવવી હતી, અને અંગ્રેજોને દૂર કરવા હતા.

રમાણુ—એટલે શું દેશી રાજાઓને પણ હરાવી એમનાં રાજ્ય લઈ લેવાં હતાં ?

સામળ—હા. વખત આવે, તો તે પણ કરી લેવાની ઉમેદ દુષ્ટેની હતી. એ જોતો આવ્યો હતો, કે દક્ષિણના

દેશી રાબઝો કુસંપને લઈ પાયમાલ થતા જતા હતા; અને તેમાંય ખાસ કરીને જ્યારે દક્ષિણનો મોટો સૂએદાર નિઝામ-ઉલ-મુલ્ક મરી ગયો, અને એની પછી સૂએદારી માટે જે ખટપટ થઈ તેમાં દુખેએ આંધળિયાં કરીને અંપલાવ્યું. દુખેના વચ્ચે પડવાથી મુઝફ્ફરજંગ દક્ષિણની સૂએદારી મેળવવામાં ફાવી ગયો; અને એનો દોસ્ત ને સહાયક ચંદાસાહેબ કર્ણાટકની નવાબી મેળવવામાં ફાવી ગયો.

રમણુ—દુખેની મદદથી એ બન્ને ફાવી ગયા ?

સામળ—હા. ચંદાસાહેબે મુઝફ્ફરજંગને દુખેની સહાય અપાવી, અને મુઝફ્ફરજંગ સૂએદાર બન્યો; બદલામાં મુઝફ્ફરજંગે ચંદાસાહેબને કર્ણાટકની નવાબી મેળવવામાં મદદ આપી રાજી કર્યો.

રમણુ—તે વખતે કર્ણાટકનો નવાબ કોણ હતો ?

સામળ—અનવરૂદ્દીન; પણ એને ફેરોની મદદથી મારી નાખી ચંદાસાહેબને નવા નવાબ તરીકે બહેર કરવામાં આવ્યો; અને અનવરૂદ્દીનનો વારસ મહમદઅલી નાસીને ત્રિચિનાપલીમાં બરાઈ બેઠો.

રમણુ—ચંદાસાહેબ ઠીક ફાવી ગયો.

સામળ—એ શું ફાવ્યો ? ફાવ્યા તો ફેરો, કે દક્ષિણનો સૂએદાર ને ચંદાસાહેબ બન્ને એમના હાથ નીચે ! એ વખતે દક્ષિણમાં ફેરોનો દોર કાંઈ જેવોતેવો નહોતો વધ્યો.

હામોદર—આખા દક્ષિણની સૂએદારી જ એમને ઘેર હતી, એમ કહીએ તોય ચાલે.

રમણુ—હા; પેલો મહમદઅલી ખીકણની જેમ ત્રિચિનાપલીમાં કેમ બરાઈ બેઠો હતો ?

સામળ—ખીજું કરે પણ શું ? ચંદાસાહેબની ખીજ લાગી, તેથી જ એ સંતાઈ ગયો.

રમણુ—એને સહાય આપનાર કોઈ ન નીકળ્યું.

સામળ—નીકળ્યા ને. એને સહાય આપવા અંગ્રેજો બહાર આવ્યા.

રમણુ—અંગ્રેજો શા માટે એને મદદ આપવા આવ્યા ?

સામળ—પોતાની ગરજે જ તો. જો મહુમદઅલી માર્યો જાય, તો પછી અંગ્રેજોને મદ્રાસમાં રહેવું જ બારે થઈ પડે તેમ હતું.

વિનુ—એમ શાથી ?

સામળ—એમનો દુશ્મન દુપ્લે એમને મદ્રાસમાં જંપીને બેસવા દે એવો ક્યાં હતો ? આખા દક્ષિણમાં દુપ્લેનું ચલણ થઈ ગયું હતું; એટલે એના એક વેણુમાત્રથી ચંદાસાહેબ અંગ્રેજોને મદ્રાસમાંથી હાંકી કાઢે તેમ હતું. અંગ્રેજો આ બધું બનશે એ જાણી ગયા હતા, અને ચેત્યા પણ હતા.


રમણુ—ચેતીને એમણે શું કર્યું ?

સામળ—એમણે મહુમદઅલીનો પક્ષ લીધો. પહેલાં તો અંગ્રેજ કંપનીના ગવર્નરને શું કરવું એ કાંઈ સૂઝ્યું નહિ; પણ એમનામાં એક બે માથાનો કારકુન હતો. એનું નામ રૉબર્ટ ફ્લાઈવ. એ ફ્લાઈવે ગવર્નરને રસ્તો બતાવ્યો, કે મૂઝાવાનું કાંઈ કારણ નથી. મને લશ્કર આપો, તો હમણાં મહુમદઅલીને નવાબ બનાવી દઉં.

રમણુ—પછી એ ફ્લાઈવ બોલ્યા પ્રમાણે વર્ત્યો હતો ?

સામળ—હા. ગવર્નરે એને નાનું એવું લશ્કર આપ્યું, અને ફ્લાઈવ ઊપડ્યો. ગયો સીધો આકંટમાં. આકંટ કહાંટકનો

રાજધાની હતું. નવાળ ત્યાં રહેતો. આર્કટ તે વખતે ખાલી-
ખટ હતું; કારણ કે તે વખતે ચંદ્રસાહેબ મહમદઅલીને
ઘેરીને ત્રિચિનાપટ્ટીમાં પડ્યો હતો.



આર્કટનો વીર, ફત્તાઈવ

રમણ—ત્યારે તો ફત્તાઈવે તરત જ આર્કટ હાથ કર્યું હતો.

સામળ—જતાં વેત જ તો. પણ આર્કટ પડ્યાની
ખબર ચંદ્રસાહેબે જાણી, કે તરત એણે પોતાના દીકરા રાજ-
સાહેબને લશ્કર આપી આર્કટ મોકલ્યો. રાજસાહેબ આર્કટ

આવ્યો; પણ હરવાળા બંધ હતા. રાજાસાહેબે ઘેરો ઘાલ્યો. પછી ક્લાઈવે એની સાથે લડીને એને હરાવ્યો. ચંદાસાહેબના મદદગાર ફ્રેંચને પણ એણે હરાવ્યા. ખીજા બાજુ ચંદાસાહેબ પોતે પણ હાર્યો; ને છેવટે એનું ખૂન થયું હતું.

રમણુ—ક્લાઈવની હોશિયારીથી અંગ્રેજો સારી પેઠે ફાળ્યા.

સામળ—હા. ઇતિહાસમાં એ “ આર્કન્ટનો વીર ” કહેવાય છે. ક્લાઈવના આ અદ્ભુત કાર્ય પછી અંગ્રેજો ફાળ્યા; કારણ કે મહુમદઅલી હત્યો, ને નવાબ બન્યો.

રમણુ—પછીથી ફ્રેંચ કંપનીની સત્તા કર્ણાટકમાં તો બિલકુલ નહિ રહી હોય.

સામળ—ના; પણ હજી તેઓ નિઝામના મુલકમાં કંઠેકડે હતા; કારણ કે નિઝામને ફ્રેંચોની મદદ વિના એક ઘડી પણ નહોતું ચાલતું.

રમણુ—સામળકાકા, આર્કન્ટના વીર ક્લાઈવે ખીજા કઈ કઈ હતો મેળવી હતી ?

સામળ—ચંદાસાહેબ ને ફ્રેંચો સાથેની એ લડાઈ ખતમ થયા પછી ક્લાઈવ તો તરત જ વિદાયત ચાલ્યો ગયો હતો; અને એક વરસ પછી દુપ્પેને પણ ફ્રેંચ સરકારે બોલાવી લીધો હતો.

રમણુ—દુપ્પેને કેમ બોલાવી લેવામાં આવ્યો હતો ?

સામળ—કારણ કે દુપ્પેની કબજિયાળી રાજનીતિ ત્યાં કોઈને ગમી નહિ.

રમણુ—દુપ્પે ગયા પછીથી હિંદમાં અંગ્રેજ ને ફ્રેંચ કંપની વચ્ચે લડાઈ પણ બંધ થઈ ગઈ હશે.

સામળ—હા; પણ તે થોડો વખત સુધીજ; કારણ કે એકાદ બે વર્ષની શાંતિ પછી તરત જ યુરોપમાં ફ્રેંચો

અને અંત્રેને ફરીને આથડી પડ્યા; અને એના છાંટા હિંદમાં પહોં જિડ્યા. અંત્રેનેએ ઇંગાળામાં આવેલું ફેંચોનું ચંદ્રનગર લઈ લોધું. તરતજ ફેંચ કંપનીના ગવર્નર લેલ્લીએ—દુખે પછી લેલ્લી ગવર્નર હતો—અંત્રેનેનું મદ્રાસ કબજે કર્યું; અને ફેંચ સરકાર ખુસીને પોતાની મદદે બોલાવ્યો; પણ અંત્રેને તે વખતે વધારે જોરમાં હતા, તેથી લેલ્લીને ને ખુસીને તેઓએ હરાવ્યા; અને આખરે ફેંચોને અંત્રેનેને શરણે થવું પડ્યું. પછી તો અંત્રે-નેએ ફેંચોનાં બધાં થાણાં પણ જીતી લીધાં. નિઝામ સરકારે પણ ફેંચોને છોડી અંત્રેનેનો પક્ષ લીધો; અને આ પ્રમાણે ફેંચ કંપનીની જામેદારી બધી સત્તા વેરણુછેરણુ થઈ ગઈ.

રમણુ—લેલ્લી તો બધું ગુમાવી બેઠો !

સામળ—હા. એના વખતમાં જ ફેંચ કંપનીની સત્તાનો નાશ થયો. એ ખીચારો ફાંસ ગયો, ત્યારે ત્યાંની સરકારે એને ફાંસીએ લટકાવ્યો હતો.

દામોદર—લેલ્લી હતો તો બહાદુર લડવૈયો; પણ એનામાં લોખી અઝલ નહોતી. ખુસીને નિઝામના રાજ્યમાંથી ન બોલાવી લીધો હોત, તો ફેંચ સત્તાનો આવો ધબડકો ન થાત.

સામળ—એમ જ કહોને, અંત્રેનેનો સમય બળવાન હતો, ખીજું કંઈ નહિ.

રમણુ—સામળકાકા, હવે ફેંચોનું નામનિશાન હિંદુ-સ્તાનમાં રહ્યું નથી ?

સામળ—નામનિશાન તો છે. ચંદ્રનગર, પૉંડિચરી, વગેરે પાંચ થાણાં આજે પણ એમનાં છે.

વિનુ—સામળકાકા, ફલાઈવ વિલાયત ગયા પછી ફરીને હિંદમાં આવ્યો હતો કે નહિ ?

સામળ—આવ્યો હતો; અને આવીને તો એણે ઘણાં-ઘણાં કામ કર્યાં હતાં; પણ એ બધી વાત આવતી કાલે. આજે એટલું યાદ રાખો કે ફ્લાઈવ જખરો થઇ ગયો. હિંદમાં અંગ્રેજ રાજ્યનો પાયો નાખનારો એ ફ્લાઈવજ હતો.

વિસામો ૧૬મો

[નીચેના સવાલો વાંચો, અને એ બધાના જવાબ આપતાં આવડે, તોજ આગળ બીજી મિજલસ વાંચવી શરૂ કરજો.]

:: સવાલો ::

૧. યુરોપી પ્રજાઓ હિંદમાં શા કારણે આવી ?
૨. તે વખતે હિંદના હુન્નરઉદ્યોગો કેવા હતા ?
૩. સૌથી પહેલાં કઇ યુરોપી પ્રજા હિંદમાં આવીને વસી ? એ પ્રજાની પડતી કેવી રીતે થઇ ?
૪. દુધેએ કઇ નવી શોધ કરી.
૫. દક્ષિણ હિંદમાં ફ્રેન્ચોએ કેવી રીતે પોતાની સત્તા જમાવી ?
૬. કર્ણાટકમાં ફ્રેન્ચ સત્તાનો નાશ અને અંગ્રેજ સત્તાનો ઉદય કેવી રીતે થયો ?
૭. “આર્કટના વીર” વિષે શું જાણો છો ?
૮. ફ્રેન્ચોની પડતી કેવી રીતે થઇ ?
૯. લેલી અને ખુસી વિષે શું જાણો છો ?
૧૦. અંગ્રેજોએ દક્ષિણ હિંદમાં પોતાની સત્તા કેવી રીતે જમાવી ?

મિજલસ ૧૭ મી

રમણુ—અહો ! સામળકાકા, આ જ તો તમે વખત-સર આવ્યા.

વિનુ—હજી હમણું જ અમે અહીં આવીને બેઠાં.

સામળ—કનુભા ને કાસિમ હમણાંના કેમ દેખાતા નથી ? આજે પણ નથી આવવાના કે શું ?

રમણુ—કનુભા ગયા છે મોસાળે; અને બાણુતા નથી, કાસિમના બાપાની તો બદલી થઈ ને ?

સામળ—હા હા; યુસુફઅલી જમાદારની તો બદલી થઈ છે, એટલે કાસિમ તો હવે આપણી મિજલસમાંથી ગયો જ. વિનુ, તારી મંચુ કેમ નથી આવતી ?

વિનુ—મંચુનો નાનો ભાઈ માંદો છે; તેથી એ આવી શકતી નથી.

સામળ—એ મંચુડીને આપણી વાતોમાં બહુ રસ પણ નહિ પડતો હોય.

વિનુ—સામળકાકા, એને તો બહુ રસ પડતો હતો.

સવાર પડે, એટલે કોઈ વાર તો મને રાતની કેટલીક વાતો ફરી ફરીને પૂછતી.

રમણુ—સામળકાકા, આપણે કેંચ સત્તાના નાશ સુધી આવી પહોંચ્યા છીએ.

સામળ—હા. તમે જોયું ને, ફલાઈવે કેવી બહાદુરીથી કર્ણાટકમાંથી કેંચોને કાઢી અંત્રેજોને સત્તાવાળા બનાવ્યા? કર્ણાટકનો નવાબ મહમદઅલી પણ પછીથી અંત્રેજોનો જ માણસ થઈ ગયો હતો.

રમણુ—હા. એ બધું અમે બરાબર સમજ્યા છીએ.

સામળ—ત્યારે હવે આપણે કર્ણાટકમાંથી બંગાળા જવું પડશે. બંગાળામાં પણ કલકત્તા પાસે અંત્રેજોની વેપારી કોઠી હતી. એ કોઠી બંગાળાના નવાબે લૂંટી હતી.

વિનુ—શા માટે? એ નવાબનું નામ શું?

સામળ—નવાબનું નામ સિરાજુદ્દૌલા. એનો એક માણસ નાસીને કલકત્તામાં અંત્રેજોને શરણે ગયો; નવાબે એને પાછો માગ્યો; પણ અંત્રેજોએ નવાબનો હુકમ ન માન્યો, એટલે નવાબનો મિત્રજ ગયો; અને એણે અંત્રેજોની કોઠી લૂંટી.

રમણુ—અંત્રેજો સામા ન થયા?

સામળ—સામા થઈ શકે એટલી તાકાતવાળા ન હતા. અરે! એમાંના ઘણાખરા તો નવાબનું લશ્કર આવતું સાંભળીનેજ ડરીને નાસી ગયા; અને જે પાછળ રહ્યા હતા તે બધાને નવાબે કેદ કર્યા.

વિનુ—સામળકાકા, પેલો નાસીને કંપનીને શરણે ગયેલો નવાબનો માણસ પકડાયો હતો કે?

સામળ—હા એનું નામ કિસનદાસ. પણ ઉદાર દિલના સિરાજુદૌલાએ એ કિસનદાસને ને પકડાયલા અંત્રેભેને માફી આપી દીધી હતી; અને વચન આપ્યું હતું, કે તમને કશી ચાલુ ઇજ્જત કરવામાં નહિ આવે. પણ પાછળથી કેટલાક અંત્રેજ સિપાઈઓએ હાડ પીને ધાંધલ કર્યું; તેથી નવાબે ચીડવાઈને એ બધાને એક અંધારી કોટડીમાં કેદ કરવાનો હુકમ કર્યો.

વિનુ—ખીયારાને અંધારી કોટડીમાં પૂર્યા ?

સામળ—કેદની કોટડીઓ તો અંધારી જ હોય; પણ ૧૪૬ જણને એકજ કોટડીમાં પૂરવામાં આવ્યા હતા, તેથી ધરિણીમ બહુ ખરાબ આવ્યું. સવાર પડતાં તો ૧૨૩ ગૂંગળાઈને મરી ગયા, અને ફક્ત ૨૩ જણજ અધમૂઆ જેવા બહાર આવ્યા.

દામોદર—સામળ, આ અંધારી કોટડીની વાત એક ગપગોળોજ છે, એમ કેટલાક કહે છે એ ખરું, કે ખોટું ?

સામળ—સગવાન જાણે. દરેક ઇતિહાસમાં આ ખીના વિષે લખવામાં આવ્યું જ છે. છતાં કેટલાકે શંકા ઉઠાવી છે એ હું જાણું છું. કેદની કોટડીઓ તો તે વખતે બધે જ અંધારી હતી. પણ ૧૪૬ જણ એક નાની ૨૬૭ ચોરસ ફૂટ કોટડીમાં કેમ સમાયા હશે, એ શંકા ઉપજાવે એવી ખીના છે ખરી.

દામોદર—શંકા ઉઠાવનારાઓ વધારામાં એમ પણ કહે છે, કે અંત્રેભેને નવાબ સામે ઉશ્કેરવા માટે આ જાતનો ગપગોળો હાલવેલ નામના અંત્રેજે ગળડાવ્યો હતો.

સામળ—એ બનવા જોગ છે. એવું આજે પણ થાય છે. ગયા મહાયુદ્ધમાં આવા ગપગોળા બહુ ગળડાવવામાં આવતા.

રમણુ—સામળકાકા, તમે આપણી વાત આગળ ચલાવો ને.

સામળ—પછી આ અંધારી ફાટીની વાત મદ્રાસમાં પહોંચી; અને મદ્રાસના અંગ્રેજો એકદમ ધૂંઆપૂંઆ થઈ ગયા.

વિનુ—પણ એમણે કર્યું શું ?

સામળ—તે વખતે ફ્લાઈવ વિલાયતથી પાછો આવી ગયો હતો; એટલે ફ્લાઈવને જ નાનું લશ્કર આપી બંગાળે મોકલ્યો. ફ્લાઈવે બંગાળા આવી નવાબ સાથે વાટાઘાટ કરી, અને કલકત્તા પાછું મેળવ્યું.

રમણુ—નવાબ ને અંગ્રેજો વચ્ચે સુલેહ થઈ ગઈ, એમ ને ?

સામળ—હા; પણ એ લાંબી ટકી નહિ; કારણ કે નવાબ ઉપર ફ્લાઈવને મુલ્કે વિશ્વાસ નહોતો. વળી તેજ વખતે ખુદ નવાબના જ માણસો નવાબની સામે એક મોટું કાવતરું રચી રહ્યા હતા.

રમણુ—નવાબના જ માણસો નવાબ સામે કાવતરું કરતા હતા ?

સામળ—હા. નવાબનો સેનાપતિ મીરજીર, જગતશેઠ નામનો એક કરોડપતિ વેપારી, અને અમીચંદ નામનો એક તવંગર સરાફ એ કાવતરામાં મુખ્ય હતા. પાછળથી ફ્લાઈવ પણ એમાં ભળ્યો; અને કાવતરું પાકું થયું. પણ તે વખતે અમીચંદની દાનત ખગડી. એણે કહ્યું, કે જો મને ૩૦ લાખ રૂપિયા આપવાનું વચન આપો, તોજ હું આ કાવતરામાં ભળું; નહિતર બધી વાત ફ્રાડી નાખીશ. ફ્લાઈવે અમીચંદને ૩૦ લાખ રૂપિયા આપવાનો ખોટો દસ્તાવેજ જિલ્લો કર્યો, ને એ રીતે એનું મન મનાવ્યું.

રમણુ—કાવતરું રચીને એ લોકોએ કર્યું શું ?

સામળ—સિરાબુઠોલાને મારીને મીરબાફરને નવાળ બનાવ્યો.

વિનુ—ખસ એકદમ મારીજ નાખ્યો ?

સામળ—ના; એ કામ કાંઈ એકદમ નહોતું થયું. પ્રથમ ફલાઈવે નવાળ સામે લડાઈ બહાર કરી; ખન્ને લશ્કરો સામસામાં ઊભાં રહ્યાં; નામની લડાઈ થઈ; અને નવાળ સિરાબુઠોલાને નાસી જવું પડ્યું. પાછળથી એને પકડીને મારી નાખવામાં આવ્યો હતો.

દામોદર—સામળ, મીરબાફરે સિરાજને ખડુ દગો દીધો હતો. એના જેવો બેવફા માણસ ઇતિહાસમાં લાગ્યે જ મળશે.

સામળ—મીરબાફર, અમીચંદ, અને જગતશેઠ જેવા નીમકહરામ માણસો પ્રભુ હિન્દુસ્તાનમાં ન જન્માવે ! છોકરાંઓ, આવતી કાલે હું તમારે વાંચવા માટે એક નાનકડી ચોપડી લાવીશ. એ વાંચશો, એટલે મીરબાફરના કાવતરાની અને અંગ્રેજોની નવાળ સાથેની લડાઈની બધી સાચી વાત તમે જાણશો.

વિનુ—એ લડાઈ ક્યાં થઈ હતી ?

સામળ—પ્લાસીના મેદાન ઉપર. આ પ્લાસીની લડાઈ ખડુ અગત્યની છે; કારણકે આ લડાઈ પછી અંગ્રેજોને બંગાળામાં ધીકેળાં થયાં. મીરબાફર નવાળ બન્યો, એટલે એણે અંગ્રેજ કંપનીને લાખો રૂપિયા આપીને નવાળ; ૨૪ પરગણાંની જમીન-દારી આપી; અને કંપનીના માલ ઉપર લેવાતું દાણુ માફ કર્યું.

રમણુ—ફલાઈવને ને પેલા સરાફ અમીચંદને શું મળ્યું ?

સામળ—ફલાઈવ તો ન્યાલ થઈ ગયો; પણ અમીચંદને કાલે કોઈકે મારી નાખ્યો.

રમણ—પણ મીરબક્ષની નવાબીથી અંગાળાના લોકોને લાલ થયો હતો ?

સામળ—મીરબક્ષ ઘરડો ને ગંજેરી હતો. એનામાં લોકોને સુખ આપવા જેટલી આવડત નહોતી; પણ અંગ્રેજોને એના વખતમાં ઠીક ફાવ્યું.

વિનુ—ફલાઈવ જખરો નીકળ્યો !

સામળ—મેં તમને નથી કહ્યું, કે ફલાઈવેજ હિન્દમાં અંગ્રેજ સત્તાનો પાયો નાખ્યો છે ? એ ફલાઈવ મીરબક્ષને ગાદીએ બેસાડ્યા પછી પાછો વિલાયત ચાલ્યો ગયો હતો.

રમણ—એના ગયા પછી અંગાળામાં શી નવાબૂની બની હતી ?

સામળ—ઘણી. અંગાળામાં વેપાર કરતી અંગ્રેજ કંપની લાંચ લેતી થઈ ગઈ હતી; તેથી એણે મીરબક્ષને ગાદીએથી ઉઠાડી મૂકી તેના જમાઈ મીરકાસિમને નવાબ બનાવ્યો.

રમણ—એ ફેરફાર કરવાનું કાંઈ કારણ ?

સામળ—કારણ એટલુંજ, કે નવો નવાબ કંપનીને ને કંપનીના માણસોને સારી પેઠે પૈસા આપે.

રમણ—મીરકાસિમે તે પ્રમાણે કશું હતું ?

સામળ—હા. ન કરે તો જાય કયાં ? મીરકાસિમે કંપનીને નવાં ત્રણ પરગણાં લાખી આપ્યાં; અને કંપનીના અમલદારોને પણ પૈસા આપી ધરવ્યા.

રમણ—અંગાળાના એ બંને નવાબો નામના જ નવાબો હતા કે શું ?

સામળ—મીરબક્ષ તો નામનોજ હતો; પણ આ મીરકાસિમ જરા બીધી ખોપરીનો નીકળ્યો. પહેલાં તો એણે

કંપનીને પૈસો આપી રીઝવી; પણ પાછળથી એણે એવું વર્તન રાખ્યું, કે કંપની એની સામે હાંત કચકચાવવા લાગી.

રમણ—એવું એણે શું કર્યું હતું ?

સામળ—પ્રથમ તો એણે બંગાળાની ઉપજનો બંદોબસ્ત કરવા માંડ્યો; પછી એણે પોતાના લશ્કરને યુરોપિયન ઢબે કેળવણી આપવાનું શરૂ કર્યું; વળી એ કંપનીની સરહદથી દૂર મુંઘીરમાં પોતાની રાજધાની લઈ ગયો. પણ ખાસ તો એણે એ કર્યું, કે વેપાર ઉપરની તમામ જકાત જ એણે કાઢી નાખી.

રમણ—પણ એમ કરવામાં તો એને જ ખોટ જાય.

સામળ—હા, જાય; પણ એમ કર્યા વિના છૂટકે ન હતો; કારણ કે કંપનીના માણસો પાછની પણ જકાત આપ્યા વિના બંગાળામાં વેપારરોજગાર કરતા; આથી બંગાળાના દેશી વેપારીઓ કચવાતા; કેટલાક દાણચોરી કરતા. આ મુશ્કેલી મીરકાસિમે જાણી, અને એણે કંપનીને દાણ લરી વેપાર કરવાનું કહ્યું; પણ કંપની એનું કહ્યું શેનું માને ? મોસાળે જમણવાર, ને મા પીરસનારી હોય, ત્યારે કેઈ લૂ ખું ખાય કે ? આખરે નવાબે હાંડે બળી જકાત માત્ર કાઢી નાખી; પણ નવાબનું આ પગલું ચ કંપનીને ગમ્યું નહિ.

રમણ—કેમ નહિ ગમ્યું હોય ?

સામળ—દેશી વેપારીઓને દાણ ન આપવું પડે, તો તેઓ પોતાનો માલ કંપની કરતાં સસ્તે ભાવે વેચી શકે; અને પરિણામે કંપનીના વેપારમાં ખોટ આવે તેથી.

રમણ—હાં; સમજાયું. પછી એ બધી ચાલબાજીનું પરિણામ શું આવ્યું ?

સામળ—પરિણામ લડાઈમાં આવ્યું. મીરકાસિમ ખીચારો.

હાર્યો, ને અયોધ્યા તરફ નાસી ગયો.

રમણ—બીજા કોઈ એની મદદમાં નહોતા ?

સામળ—અયોધ્યાના નવાબે ને મુગલ પાદશાહ શાહ-આલમે મીરકાસિમનો પક્ષ લઈ ફરી લડાઈ જાહેર કરી; પણ તે ત્રણેને અંગ્રેજ લશ્કરે બફસર મુકામે હરાવ્યા ?

વિનુ—અંગ્રેજોએ ત્રણેને હરાવ્યા ?

સામળ—હા. એ હાર પછી મીરકાસિમ નાસી ગયો; અને શાહઆલમે ને અયોધ્યાના નવાબે અંગ્રેજો સાથે સુલેહ કરી.


રમણ—ફલાઈવના વિલાયત ગયા પછી બંગાળામાં ખૂબ ગોટાળો વધી ગયો, ખરું ?

સામળ—હા; અને એ બધો ગોટાળો ઉકેલવા માટે ત્રીજી વખત ફલાઈવ બંગાળાના ગવર્નર તરીકે વિલાયતથી હિંદમાં આવ્યો. આવીને પ્રથમ તો એણે કંપનીના નોકરોને સુધાર્યા. કોઈને ખાનગી વેપાર કરવાની કે ખાનગી લાંચ લેવાની સખત બંધી કરી; લશ્કરી અમલદારોને ઘેર બેઠાં પણ જે બેવડું લથથું મળતું હતું તે એણે બંધ કર્યું; અને પગારમાં ઘટતો વધારો કરી આપ્યો. આ બધા ફેરફારથી કંપનીના માણસો ઝિંચાનીચા તો બહુએ થયા; પણ ફલાઈવના કડક મિલજ પાસે સૈને નમવું પડ્યું હતું.

રમણ—સામળકાકા, બફસર મુકામે હાર્યા પછી શાહ-આલમે કઈ જાતની સુલેહ કરી હતી ?

સામળ—એ સુલેહ કલાઈવે કંપનીને લાલ થાય તેવી રીતે કરી હતી. એ સુલેહથી શાહઆલમે કંપનીને બંગાળા, બિહાર, અને ઓરિસ્સાની દીવાની લખી આપી.

રમણ—સામળકાકા, દીવાની એટલે શું ?



શાહુઆલમ કંપનીને દીવાની આપે છે.

સામળા—દીવાની એટલે જમીનનું મહેસૂલ ઉઘરાવવાનો અને પૈસાની લેવડદેવડ સંબંધની તકરારો ચૂકવવાનો અધિકાર. કંપનીને દીવાની મળી એના બદલામાં કંપનીએ શાહુઆલમને દર વર્ષે રૂ. ૨૬ લાખ આપવાનું કબૂલ્યું હતું.

વિનુ—કંપનીને તો ઘણા મુલક ઉપર સત્તા મળી !

રમણુ—સામળાકાકા, પેલા અયોધ્યાના નવાબનું શું થયું ?

સામળા—બહુસર મુકામે હાર્યો હતો તે ને ? એની પાસેથી ૫૦ લાખ રૂપિયા દંડના લીધા; અને અલાહાબાદ ને ફેરાના જે પ્રાંતો એની પાસેથી પડાવી લઈને શાહુઆલમને આપ્યા. શાહુઆલમને એ જે પ્રાંતોના બદલામાં કર્ણાટકની દીવાની પણ કંપનીને લખી આપી.

રમણુ—ખંભાળા, બિહાર, ઓરિસ્સા, અને કર્ણાટક, આ ચાર પ્રાંત ઉપર કંપનીને એક જ ઝપાટે દીવાની મળી !

સામળ—અંગ્રેજ કંપનીનો સિતારો ચડિયાતો હતો.

રમણુ—હું સામળકાકા, કંપનીને દીવાની મળી, તે વખતે અંગ્રેજો આપણી ભાષા સારી પેઠે જાણતા હતા ? એ જાણ્યા વિના મહેસૂલ ઉઘરાવવું કેમ ફાવે ?

સામળ—તે વખતના અંગ્રેજો ભાંગીતૂટી ભાષા તો જાણતા હતા; પણ એવડા મોટા પ્રાંતો ઉપર બધે અંગ્રેજ અધિકારીઓ નીમવા ક્યાંથી ? દેશીઓની મદદથી જ એમણે દીવાની અધિકાર બજાવ્યો હતો. દેશીઓ મહેસૂલ ઉઘરાવતા; અને ઠરાવેલો હિસ્સો દર સાલ કંપનીને ભરતા.

રમણુ—ત્યારે એમ કહોને, કે એ બધા પ્રાંતોમાં જેવડી સત્તા ચાલતી. એક દેશીઓની, ને બીજી કંપનીની.

સામળ—હા. એ જેવડી સત્તાને ફલાઈવે દાખલ કરી હતી; અને એને ફલાઈવની “ દ્વિરાજ્યક પદ્ધતિ ” કહેવામાં આવે છે. આ પદ્ધતિ બિલકુલ સારી નહોતી.

રમણુ—સારી કેમ નહોતી ?

સામળ—જે ઘરનો પરોણો ભૂખ્યો રહે, તેમ આ જેવડા અમલમાં પ્રજા દુઃખી થતી. દેશીઓ એટલે કે નવાબ ને નવાબના અમલદારો પ્રજાને પીડીને પણ લેવાય એટલું મહેસૂલ લેતા; અને પછી કંપનીને ઠરાવેલો હિસ્સો આપી દેતા. કંપની શું કામ જીએ, કે પ્રજાને સુખ છે કે દુઃખ ? એ તો ‘ વર મરો કે કન્યા મરો, પણ ગોરનું તરભાણું ભરો ’ એ ન્યાયે પોતાનો હિસ્સો મેળવી ચૂપ બેસી રહેતી.

રમણુ—આ દ્વિરાજ્યક પદ્ધતિ તો બહુ ખરાબ.

સામળ—હા; કલાઈવના ગયા પછી એ પદ્ધતિ રદ કરવામાં આવી હતી.

રમણુ—ફ્લાઈવ ભારે જખરો !

સામળ—ફ્લાઈવ જેવો ખટપટી ને હોશિયાર કોઈ થયો નથી. એણે પોતાનું પણ સાજું કશું હતું, ને કંપનીને પણ તર કરી દીધી હતી. એ જ્યારે છેલ્લી વખત વિદાયત ગયો, ત્યારે કેટલાકે એના અવગુણ પણ ગાયા હતા; અને કેટલાકે એનાં વખાણ કરી એને સાતમે આસમાને ચડાવ્યો હતો; પણ ખરી રીતે ફ્લાઈવમાં ખટપટ અને લાગ જોઈને કામ કાઢી લેવાના ગુણો સિવાય બીજું વધારે કશું નહોતું.

રમણુ—એ મોટો લડવૈયો ને સરદાર નહિ કે ?

સામળ—લડવૈયાની હિંમત એનામાં પૂરતી હતી; પણ સરદાર તરીકે એ કોઈ જગાએ ઝળક્યો નથી.

રમણુ—પણ અંગ્રેજ સત્તાનો પાયો નાખનાર તરીકે તો એનું નામ અમર થઈ ગયું છે ને ?

સામળ—હા; પણ એ ખીચારાને અંતે જીવનથી કંટાળી આપઘાત કરીને મરવું પડ્યું.

રમણુ—સામળકાકા, ફ્લાઈવ પછી ખંગાળામાં કોણ ગવર્નર હતો ?

સામળ—એના પછી વૉરન હેસ્ટિંગ્સ નામનો માણસ ખંગાળાનો ગવર્નર બન્યો હતો. એ માણસે અગાઉ ૨૦ વર્ષ સુધી કંપનીની નોકરી કરી હતી, એટલે હિન્દની ને કંપનીની રીતભાતથી વાકેફ હતો.

વિનુ—એનું નામ વૉરન હેસ્ટિંગ્સ ?

સામળ—હા. એણે ગવર્નર બનીને પ્રથમ તો ફ્લાઈવની બેહુદી દ્વિરાજ્યક પદ્ધતિનો નાશ કર્યો. એણે પ્રાંતોના જિલ્લા પાડી ઠઈ, ઠર જિલ્લે મહેસૂલ ઉધરાવનારા પોતાના અંગ્રેજ



વૉરન હેસ્ટિંગ્સ

માણસો નીમ્યા; અને દેશીઓના હાથમાંથી એ વહીવટ લઈ લીધો. મહેસૂલ ઉઘરાવનારા એ અંગ્રેજી અમલદારો કલેક્ટર કહેવાતા, અને હજી પણ કહેવાય છે. ઉપરાંત એણે જિલ્લાવાર ન્યાયની અદાલતો સ્થાપી; અને કલકત્તામાં એક સૌથી મોટી અદાલત સ્થાપી, જેમાં નીચલી અદાલતોના નિર્ણયો પણ ખોટા હોય તો ફેરવી શકાય.

શ્રમણ—આ હેસ્ટિંગ્સે સારા સુધારા કર્યા.

સામળ—હા. એણે કંપનીના લાંચિયા નોકરોને અણસુધાર્યા. બધી ખર્ચ હતી કરવાને કારણે મુગલ પ્રાધિકારને

આપવામાં આવતી રૂ. ૨૬ લાખની રકમ પણ બંધ કરી.

રમણુ—સુલેહની શરત પ્રમાણે એ બંધ કેમ જ થઈ શકે ?

સામળ—તે વખતે મુગલ પાદશાહ મરાઠાઓના હાથ નીચે હતો; તેથી એ બહાને એ રકમ આપવી બંધ કરી.

રમણુ—બહાનું તો બરાબર; પણ એમાં ખીચારા પાદશાહનો શો વાંક ?

સામળ—વાંક કોણ જોવા બેસે ? ગમે તેમ કરી ખર્ચ કરી કરવું હતું; તેથી જે બહાનું હતું તે આગળ કયું. આ પગલું ભરવામાં તો બહાનુંય હતું; પણ રોહિલાની સત્તાનો નાશ કરવામાં તો કશું બહાનું નહોતું.

રમણુ—હેરિટિંગ્સે રોહિલાની સત્તાનો નાશ કર્યો હતો ? વગર કારણે ?

સામળ—હા. તકરાર હતી રોહિલા અને અયોધ્યાના નવાબ વચ્ચે. પણ એ તકરારમાં હેરિટિંગ્સ વચમાં પડ્યો; અને અયોધ્યાના નવાબને સહાય આપી રોહિલાનો વગર વાંકે એણે ઘાણ કાઢ્યો.

વિનુ—એમાં હેરિટિંગ્સને શો લાભ થયો ?

સામળ—એ સહાય કરીને અયોધ્યાના નવાબ પાસેથી હેરિટિંગ્સે કંપની માટે રૂ. ૪૦ લાખ પડાવ્યા.

રમણુ—પણ એમાં હેરિટિંગ્સનો આબરૂ ન કહેવાય.

સામળ—ન જ કહેવાય તો. ઇંગ્લંડમાં પણ કેટલાક લોકો બબડી બિચ્ચા, કે હેરિટિંગ્સ આ શું કરે છે.

રમણુ—એ લોકો બબડીને બેસી રહ્યા, કે કંઈ કર્યું ?

સામળ—બબડીને બેસી રહે એ ખીલા. એમણે તો

કોલાહલ મચાવી મૂક્યો; અને ઇંગ્લંડની પાર્લમેન્ટને કહ્યું, કે તમે હિંદમાં વેપાર કરતી અંગ્રેજ કંપનીના વહીવટની દેખરેખ રાખો. વેપારી કંપની વેપાર છોડીને રાજખટપટમાં પડે એ શું ?

રમણુ—પછી શું બન્યું ?

સામળ—પછી ઇંગ્લંડની પાર્લમેન્ટે એક ધારો પસાર કર્યો; એનું નામ રેગ્યુલેટિંગ એક્ટ. એમાં એવું નક્કી કર્યું, કે અંગાળાનો ગવર્નર, ગવર્નર જનરલ કહેવાય; અને મદ્રાસ ને મુંબઈના ગવર્નરો એના હાથ નીચે રહી કામ કરે; એટલે કે સુલેહ કે લડાઈ કરવી હોય, તો અંગાળાના ગવર્નર જનરલને પૂછ્યા વિના કાંઈ બની ન શકે. ગવર્નર જનરલની નીચે ખીજા સહાય કરનારા ચાર કૌંસિલરો નીમવા, અને બધો કારભાર બહુમતિથી ચલાવવો. વળી પોતાનો તમામ પત્રવ્યવહાર કંપનીએ ઇંગ્લંડમાં મોકલવો. કલકત્તામાં એક સૌથી મોટી અદાલત નીમવામાં આવી. એ ઉપરાંત કંપનીને હિંદમાં કોઈની પાસેથી બક્ષિસો લેવાની સખત મનાઈ કરવામાં આવી.

રમણુ—આવો ધારો પસાર કરવાનું કાંઈ કારણ ?

સામળ—કંપનીનો નિરંકુશ વહીવટ અંકુશમાં લાવવા માટે.

રમણુ—ત્યારે આ ધારાની રૂએ હેસ્ટિંગ્સ હવે ગવર્નર જનરલ બન્યો, કેમ ?

સામળ—હા. પછી એ અને એની સલાના ચાર કૌંસિલરો અથવા સભ્યો બધો વહીવટ કરતા; અને એમની વચ્ચે ઘણી વાર ગરમાગરમ ચર્ચા ઊભી થતી.

રમણુ—હેસ્ટિંગ્સને એની સલાના સભ્યો સાથે નહોતું બનતું ?

સામળ—જરા એવું જ હતું. તે વખતે એક કિસ્સો એવો બન્યો, કે ખંગાળાના એક મોટા જાગીરદાર રાજા નંદકુમારે હેસ્ટિંગ્સના દુશ્મનોની સલાહથી હેસ્ટિંગ્સ ઉપર લાંચ લીધાનો આરોપ મૂક્યો. હેસ્ટિંગ્સે એની સામે કાવતરાનો આરોપ મૂકી એને મોટી અદાલતમાં ઘસડ્યો. તે જ વખતે નંદકુમાર ઉપર બનાવટી દસ્તાવેજો ઉપર સહી કરવાનો નવો આરોપ પણ મૂકવામાં આવ્યો. રાજા નંદકુમાર અદાલતમાં હારી ગયો, અને એને ફાંસીની સજા થઈ.

રમણ—એકદમ ફાંસીની જ સજા ઠોકી બેસાડી ?

સામળ—હા. અંગ્રેજી કાયદા પ્રમાણે કામ ચલાવી ખોટી સહી કરવા માટે નંદકુમારને ફાંસીની સજા કરી. એ આખો મુકદ્દમો ગોટાળાભરેલો જ હતો.

રમણ—હેસ્ટિંગ્સે એમ કરીને વેર વાળ્યું હશે.

સામળ—હા. એ ખીચારો ખૂબ મૂંઝાયો હતો.

વિનુ—એને વળી મૂંઝાવાનું શું કારણ ?

સામળ—એની સલાના સભ્યો આડા થઈને એને મૂંઝવતા હતા; અને વળી તે વખતે હિંદની સ્થિતિ પણ એને મૂંઝવે એવી હતી.

રમણ—એવી કેવી સ્થિતિ હતી ?

સામળ—એના વખતમાં કંપનીને બે બળવાન સત્તા સાથે એકી સાથે મોરચા માંડવા પડ્યા હતા. તે વખતે મરાઠાઓ બળવાન હતા; અને મૈસુરનો હૈદરઅલી પણ જોરમાં હતો.

રમણ—મરાઠાઓ બળવાન હતા એ તો જાણે સમજ્યા; પણ આ હૈદર કોણ ? એની સત્તા ક્યાંથી જોરમાં આવી ?



સામળ—હૈદરની હકીકત જાણવા જેવી છે. મૈસુરના રાજ્યમાં એ એક સાધારણ સિપાઈ હતો. એમાંથી વધી ફ્રેજદાર થયો; અને એમાંથી વધતાં વધતાં એટલો બળવાન થઈ પડ્યો, કે આખરે મૈસુરના હિન્દુ રાજાને ઉઠાડી મૂકી પોતે ધણી થઈ પડ્યો. એનામાં લડાયક ગુણો ઘણા હતા. એ સરદાર થવા જ જન્મ્યો હતો. લડાઈ લડવાની બધી કળા એને આવડતી હતી.

હૈદર

રમણ—તેમાંજ એની સત્તા વધી ગઈ હશે.

સામળ—હા. આખા મૈસુર ઉપર હૈદર એકલો ધણી હતો. એની એ વધતી જતી સત્તાથી મરાઠાઓ અને નિઝામ પણ અકળાયા હતા; અને એ બંનેએ હૈદર સામે ચડાઈ કરી હતી; પણ હૈદર મહાયતુર હતો. એણે મરાઠાઓને પૈસા આપી પાછા કાઢ્યા, ને નિઝામને મિત્ર બનાવી હેઠો બેસાડ્યો.

રમણ—અંગ્રેજ કંપનીને પણ હૈદરની વધતી જતી સત્તા ગમી તો નહિ જ હોય.

સામળ—ના, નહિ ગમેલી; હૈદરની સત્તા તોડવા માટે અંગ્રેજ કંપની નિઝામને ઉશ્કેરતી; પણ નિઝામને મિત્ર બનાવ્યા પછી હૈદરે અંગ્રેજ કંપનીને પોતાનો ચમત્કાર બતાવ્યો હતો. ઠેક મદ્રાસ સુધી પહોંચી જઈ હૈદરે કંપનીને મૂંઝવી નાખી હતી; અને મદ્રાસ મુકામે કંપની સાથે પોતાની મનધારી સુલેહ કરી પાછો વળ્યો હતો. આ પહેલો મૈસુર વિગ્રહ લેખાય છે.

રમણુ—હેસ્ટિંગ્સના વખતમાં જ આ પહેલો મૈસુર વિગ્રહ થયો હતો ને ?

સામળ—ના; હેસ્ટિંગ્સ ગવર્નર બન્યો તે પહેલાં ત્રણ વર્ષે એ બનાવ બની ગયો હતો. પરંતુ હેસ્ટિંગ્સના વખતમાં પણ અંગ્રેજ કંપનીને હૈદર સામે મોરચા માંડવા પડ્યા હતા.

રમણુ—એ ક્યારે ?

સામળ—હૈદર ઉપર મરાઠાઓ ખીજી વાર હુલ્લો કરી ચડી આવ્યા, તે વખતે હૈદરે અંગ્રેજોની મદદ માગી—(પહેલા મૈસુર વિગ્રહને અંતે અંગ્રેજો કબૂલ થયા હતા, કે અમે તમને લીડ પડ્યે મદદ કરવા તૈયાર રહીશું)—પણ અંગ્રેજોએ એ વાત કાને જ ન ધરી. પરિણામે હૈદરે મરાઠાઓને પૈસા આપી રીઝવ્યા ને પાછા કાઢ્યા; પણ તે દિવસથી હૈદર અંગ્રેજો ઉપર ચીડાઈ ગયો હતો. મરાઠાઓના ઉપદ્રવમાંથી છૂટીને તરત જ હૈદર અને એના દીકરા ટિપુ બન્નેએ અંગ્રેજ મુલક ઉપર ચડાઈ કરી.

વિનુ—આપદીકરા બંનેએ ચડાઈ કરી ?

સામળ—હા. વળી આ મૈસુર વિગ્રહ ચાલી રહ્યો હતો, તે જ વખતે હેસ્ટિંગ્સ મરાઠાઓ સામે પણ લડી રહ્યો હતો.

રમણુ—પણ મરાઠાઓ સાથે લડવાનું કાંઈ કારણ ?

સામળ—આ વાતનો ઇસારો આપણે આગળ કરી ગયા છીએ. નારાયણરાવ પેશ્વાનું ખૂન થયું; અને રાઘોબાએ પેશ્વાઈ ધારણ કરી; પણ પાછળથી નારાયણરાવની વિધવા સ્ત્રી ગંગાબાઈએ પુત્રને જન્મ આપ્યો.

રમણુ—હા; એ સવાઈ માધવરાવનો પક્ષ કરી નાના ફક્રનવીસે રાઘોબાની પેશ્વાઈને રદ થયેલી જાહેર કરી. પછી

રાઘોબા તાસીને સૂરત ગયો; અને ત્યાં એણે મુંબઈના અમીલોની મદદથી પેશ્વાઈ પાછી મેળવવા સુલેહ કરી.

સામળ—પણ મુંબઈના ગવર્નરે રાઘોબા સાથે જે સુલેહ કરી હતી તે હેસ્ટિંગ્સને પૂછ્યા વિના કરી હતી; તેથી હેસ્ટિંગ્સે એ સૂરતની સુલેહ રદ કરી; અને નાના ફડનવીસ સાથે જુદી સુલેહ કરી સવાઈ માધવરાવનો પક્ષ લીધો.

રમાણુ—સામળકાકા, રેગ્યુલેટિંગ એક્ટ પ્રમાણે મુંબઈનો ગવર્નર બંગાળના ગવર્નરને પૂછ્યા વિના સુલેહ કે લડાઈ ન કરી શકે ને ?

સામળ—ના; અને તેથી જ સૂરતની સુલેહ હેસ્ટિંગ્સે રદ કરી નાના સાથે નવી સુલેહ કરી હતી; પણ બન્યું એવું, કે ઈંગ્લંડની સરકારે નાના સાથે કરેલી હેસ્ટિંગ્સની સુલેહ નાકબૂલ કરી; અને સૂરત મુકામે રાઘોબા સાથે કરેલી સુલેહ માન્ય રાખી; અને તેથી તરત જ મુંબઈ સરકારે રાઘોબાનો પક્ષ લઈ નાના સાથે લડાઈ જાહેર કરી. પછી તો હેસ્ટિંગ્સને પણ એ લડાઈમાં પૂરતી મદદ કરવી પડી હતી.

રમાણુ—એક સાથે બે ઘોડે ચડનારો હેસ્ટિંગ્સ પણ જખરો ખરો.

સામળ—હા; બે જગાએ પહોંચી વળવું એ કામ જરૂર અઘરું છે; છતાં હેસ્ટિંગ્સ પોતાનું બનતું બધું કરી સહીસલામત પાર બિતરી ગયો હતો.

રમાણુ—બન્ને સાથે જીત્યો હતો ?

સામળ—જીત્યોય નહોતો, ને હાર્યોય નહોતો. પ્રથમ મરાઠાઓ સાથે સાલબાઈ મુકામે સુલેહ કરી કબ્જો પતાવ્યો; ને પછી હૈદરના દીકરા ટીપુ સાથે—સાલબાઈની સુલેહ પછી

તરત જ હૈદરનું મરણ થયું હતું—મેંગલોર મુકામે સુલેહ કરી એની સાથેનો કબ્જો પણ પતાવ્યો.

રમણ—સામળકાકા, એ સુલેહથી કેાઈને કાંઈ આપવુંલેવું નહિ પડેલું ?

સામળ—સાલખાઈની સુલેહથી રાઘોખાનો પેશ્વાઈ ઉપરનો હક્ક નાકબૂલ થયો; પણ પેશ્વાએ તેને દર માસે રૂ. ૨૫૦૦૦ આપવા એવું ઠરાવ્યું. અને ટિપુ સાથેની મેંગલોરની સુલેહથી એકખીજનો જીતેલો મુલક પાછો આપવો એમ ઠર્યું હતું.

રમણ—એ ઠીક. ખુવાર થયા એટલું નકામાં !

સામળ—એ ખેવડી લડાઈ લડવામાં હેસ્ટિંગ્સે કંપનીને ખુવારખુવાર કરી નાખી હતી. વેપારરોજગાર ઉપર તાળાં દેવાયાં હતાં; અને લશ્કરી ખર્ચનો સુમાર નહોતો રહ્યો.

રમણ—પણ એટલા બધા પૈસા એણે કાઢ્યા ક્યાંથી ?

સામળ—કાળાંધોળાં કરીને જ તો. કાશીના રાજા ચૈતસિંહને એણે પૈસા માટે ખૂબ હેરાન કર્યો. એનું રાજ્ય લઈ લીધું, અને એના ભાણેજને રૂ. ૪૦ લાખની ખંડણી આપવાની શરતે કાશીની ગાદી આપવામાં આવી હતી. વળી અયોધ્યાના નવાબની સાવકી મા ને દાદી પાસેથી પણ એણે ૭૬ લાખનો ખજાનો રડાવી કકળાવીને પડાવી લીધો હતો.

વિનુ—અરરર ! ખીચારાં ખૈરાઓને રડાવી પૈસા પડાવ્યા ?

સામળ—હા; પણ ઇંગ્લેંડની પાર્લિમેન્ટે એ કાર્યો માટે હેસ્ટિંગ્સની ધૂળ કાઢી નાખી હતી. એનો કારભાર પૂરો થયા પછી એ જ્યારે વિલાયત ગયો, ત્યારે પાર્લિમેન્ટે એના વાંકો ગાઈને એને પીંખી નાખ્યો હતો. સાત વર્ષ સુધી તો એનો કેસ ચાલ્યો. એ કેસમાં હેસ્ટિંગ્સ ખુવાર મળી ગયો. પોતાનો

ખચાવ કરવા માટે એણે પાણીની જેમ પૈસો વેચ્યો હતો.

વિનુ—આખરે એને કેદમાં જવું પડ્યું હતું ?

સામળ—ના. છેવટે તો એ નિર્દોષ થઈ છૂટી ગયો હતો; પણ કેડી વિનાનો થઈ ગયો હતો. પાછળથી કંપનીએ એને ૪૦૦૦ પૌંડનું વર્ષાસન ખાંધી આપ્યું હતું.

રમણુ—એના પછી કેાણુ ગવર્નર જનરલ થયો ?

સામળ—એના પછી કૉર્નવૉલિસ નામનો એક લૉર્ડ (ઉમરાવ) ગવર્નર જનરલ થયો હતો. વિલાયતથી એ પહેલી જ વાર હિંદમાં આવ્યો હતો; પણ એના આવતાં પહેલાં કંપનીના વહીવટમાં કેટલાક નવા સુધારાવધારા થયા હતા.

રમણુ—શા માટે ?

સામળ—કંપનીના વહીવટમાં રેગ્યુલેટિંગ ઍક્ટથી કેટલોક ગોટાળો ઊભો થયો હતો; એ બધો ગોટાળો દૂર થાય એવો રસ્તો લેવો પડ્યો હતો.

રમણુ—એ રસ્તો કેવી રીતે લીધો ?

સામળ—તે વખતે ઇંગ્લેંડમાં વિલિયમ પિટ નામનો વડો પ્રધાન હતો. એણે એક નવો ધારો પાર્લમેન્ટમાં પસાર કરાવ્યો. એ ધારાનું નામ પિટનું બીલ.

રમણુ—એમાં શું આવતું હતું ?

સામળ—કંપનીના વહીવટમાં સુધારો થાય એવા કાનૂનો એમાં દાખલ કરવામાં આવ્યા હતા. એ બધા કાનૂનો આ પ્રમાણે હતા: ઇંગ્લેંડની પ્રધાનમંડળીમાંથી છ જણાની એક અંકુશસમિતિ (બૉર્ડ ઑફ કંટ્રોલ) નીમવામાં આવી. આ સમિતિ કંપનીના બધા રાજ્યપ્રકરણી વિષયોમાં દેખરેખ રાખે. કંપની ફક્ત વેપારરોજગાર પોતાની મુનસફીથી ચલાવે; પણ

લડાઈ, સુલેહ, વગેરે કરવામાં એ અંકુશસમિતિને પૂછ્યા વિના કંપનીથી કાંઈ થઈ શકે નહિ; અને ગવર્નર જનરલની કૌન્સિલમાં આરને બદલે ત્રણ સભ્યો રાખવાનું ઠર્યું હતું.

રમણુ—આ કાયદાથી ઘણો ફેરફાર થઈ ગયો.

સામળ—હા. આથી કંપનીનો રાજ્યવહીવટ ઈંગ્લંડની સીધી દેખરેખ નીચે આવી ગયો. કંપની ઈંગ્લંડની પાર્લિમેન્ટની તાબેદાર જેવી જ થઈ ગઈ. હું પણ હવે નિદ્રાદેવીને તાબે થવા બાકી છું.

વિસામો ૧૭ મો

[નીચેના સવાલો વાંચો, અને એ બધાના જવાબ આપતાં આવડે, તોજ આગળ બીજી મિજલસ વાંચવી શરૂ કરજો.]

:: સવાલો ::

૧. સિરાજુદ્દૌલાએ શા માટે કલકત્તા ઉપર ચડાઈ કરી ?
૨. અંધારી કાટડી વિષે તમે શું જાણો છો ?
૩. સિરાજ સામે રચવામાં આવેલા કાવતરામાં કાણ કાણ સામેલ થયા હતા? એ કાવતરાનું પરિણામ શું આવ્યું ?
૪. ખ્વાસીના યુદ્ધેજ અંગ્રેજી રાજ્યનો પાયો હિંદુસ્તાનમાં નાખ્યો—આ હકીકત પુરવાર કરો.
૫. મીરજાફર અને મીરકાસિમ વિષે જે જાણુતા હો તે કહો.
૬. બક્સરના યુદ્ધનું કારણ અને પરિણામ કહો.
૭. ક્લાઈવની દ્વિરાજ્યક પદ્ધતિ અને રેગ્યુલેટિંગ અક્ટ વિષે શું જાણો છો ?
૮. હેસ્ટિંગ્સ કબ કઈ લડાઈઓ લડ્યો હતો ?
૯. મૈસૂરી બંને વિગ્રહો વિષે જે જાણુતા હો તે કહો.
૧૦. હેસ્ટિંગ્સના કારભાર વિષે અને એના સુધારા વિષે તમે શું જાણો છો ?

મિજલસ ૧૮ મી

સામળ—વિનુ, આજ હું કેવો સૌની પહેલાં આવ્યો!

વિનુ—મને પણ નવાઈ લાગે છે; પણ કાંઈક કારણ હશે. હાં! યાદ આવ્યું. આજે તો અગિયારસ છે, એટલે તમારે જમવા કરવાનું નહિ, તેથી વહેલાં આવ્યા, કેમ? મારું ધારવું ખરું છે ને, સામળકાકા?

સામળ—સોએ સો ટકા સાચું છે, વિનુડી!

રમણુ—સામળકાકા, આજે કૉર્નવૉલિસથી વાત શરૂ કરવાની છે, એ ખબર છે ને?

સામળ—હા. કૉર્નવૉલિસ ખાનદાન કુટુંબનો હતો, એટલે કે ઉમરાવ વર્ગનો હતો. એ ગવર્નર જનરલ થઈને આવ્યો, ત્યારે એક ખાસ નવી સત્તા લઈને આવ્યો હતો.

રમણુ—કઈ?

સામળ—એવી, કે ધારે તો પોતે પોતાની કૉન્સિલની વિરુદ્ધ જઈને પણ અમુક કાર્ય કરી શકે. એ સત્તા એણે ખુદ પાર્લમેન્ટ પાસેથી મેળવી હતી.

રમણુ—ત્યારે એ સત્તાનો એણે ઉપયોગ બહુ કર્યો હશે.

સામળ—ના; પણ એના મનમાં ભાતભાતના સુધારાઓ કરવાનો નિશ્ચય હતો, તેથી એ ભતતની સત્તાની એને જરૂર હતી.

રમણુ—એણે કયા કયા સુધારાઓ દાખલ કર્યા ?

સામળ—ઘણા એણે કંપનીનું ન્યાયખાતું અને પોલીસખાતું સુધાર્યું; પણ સૌથી સરસ સુધારો તો એણે બંગાળામાં કાયમી જમાબંધી દાખલ કરીને કર્યો હતો.

રમણુ—એ કાયમી જમાબંધી વળી શું ?

સામળ — સમજાવું. બંગાળા, બિહાર, અને ઓરિસ્સા કંપનીને મળ્યા પછી, એ પ્રાંતોનું જમીન-મહેસૂલ ઉધરાવવાની રીત



કૉર્નવૉલિસ

એવી હતી, કે જમીન પાંચ કે દશ વર્ષને પટ્ટે હરણ કરી આપી દેવાતી; આ હરણમાં જે વધારે શકમ આપી શકે તે જમીનદાર બનતા; અને આ પ્રમાણે જમીનદારો બદલાયા જ કરતા. પરિણામ એ આવતું, કે કેઈ પણ જમીનદાર જમીનનો કસ વધારવા માટે પ્રયત્ન શખતો નહિ. શેનો શખે ? એમે ખાતરી નહોતી, કે નવી

હુરરાજીમાં એ જમીન પોતાને મળશે કે બીજા કોઈને. આથી જેમ દિવસે દિવસે જમીનનો કસ ઘટતો ગયો, તેમ ઊપજ પણ ઘટતી ગઈ. આ સ્થિતિ સુધારવા માટે કાર્નવૉલિસે જૂના મુગલોની વારીના જમીનદારોને એ બધી જમીન વહેંચી આપી; અને એમને જમીનનો પટ્ટો પણ કાયમને માટે કરી આપ્યો. વળી તે જમીનદારોને અમુક નક્કી કરેલું જ મહેસૂલ દર સાલ કાયમને માટે લેવાનું હતું. આ રીતને કાયમી જમાબંધી કહેવામાં આવે છે.

રમાણુ—આથી કંપનીને લાલ થયો હતો ?

સામળ—હા; શરૂઆતનાં વર્ષોમાં તો સારો લાલ થયો; પણ પછી જેમ જેમ જમીનદારોએ જમીનનો કસ વધાર્યો, પડતર જમીનો ખેડી, તેમ તેમ જમીનદારોની આવક વધતી ચાલી, અને કંપનીની આવક તો એની એજ રહી. પણ કંપનીને એક મોટો લાલ એ થયો, કે એ બધા જમીનદારો કંપની સરકારને ખરેખરા વફાદાર થઈને રહેતા. વળી દુકાળ કે એવા કારણે એ જમીનદારો પોતે પૈસાનો ખર્ચ કરી કંપનીને ખર્ચમાંથી બચાવી લેતા.

રમાણુ—આવી કાયમી જમાબંધી આજે બધે દાખલ કરેલી છે ?

સામળ—ના; ફક્ત બંગાળા, બિહાર, ઓરિસ્સા, અને કાશીમાં જ એ કાયમી જમાબંધી ચાલુ છે. એ રીતમાં એક મોટો ગેરલાલ ખેડૂતોને છે; કારણકે જ્યારે જમીનદારના હાથ નીચે રહીને ખેડૂતોને ખેતીનું કામ કરવું પડે, ત્યારે એ ખેડૂતો જમીનદારના જીલમનો ભોગ થઈ પડે એવો સંભવ રહે. જમીનદારસારો હોય, તો ખેડૂતોને દુઃખ નથી; પણ જો ખરાબ

હોય, તો ખેડૂતોને માથે રામકડાણી રાખે. એમની પાસેથી ચુસાય તેટલું એ ચૂસી શકે.

રમણુ—જેમ જમીનદારો કંપનીને નક્કી કરેલું મહેસૂલ આપતા, તેમ ખેડૂતો પણ અમુક નક્કી કરેલી જ રકમ જમીનદારને દર વર્ષે આપે એવું નહોતું ?

સામળ—ના. ખેડૂતો અને જમીનદારો વચ્ચે એવું કંઈ નક્કી નહોતું કરવામાં આવ્યું; અને તેથીજ ખેડૂતોના હુકકો માર્યા ગયા હતા.

વિનુ—સામળકાકા, આ કૉર્નવૉલિસના વખતમાં એકે લડાઈ થઈ હતી કે નહિ ?

સામળ—થઈ હતી. હૈદરનો દીકરો ટિપુ સુલતાન એ વખતે પોતાના મનનું ધાર્યું કરતો, ને ફાવે તેમ વર્તતો હતો.

વિનુ—એવો એ જળરો હતો ?

સામળ—હા; એના બાપથી પણ સંવાયો. એણે ત્રાવણકોરના રાજા ઉપર વિના કારણે ચડાઈ કરી. રાજાએ અંગ્રેજોની મદદ માગી. અંગ્રેજોને એટલું બહાનું જ લેઈતું હતું. તરત જ કૉર્નવૉલિસે મરાઠાઓ અને નિઝામને સાથે રાખી ટિપુના રાજ્ય ઉપર ચડાઈ કરી. આને ત્રીજો મૈસુર વિગ્રહ કહે છે.

રમણુ—જ્યારે એકી સામટાં ત્રણ લશ્કરો ટિપુ સામે ગયાં હશે, ત્યારે તો એ શેનો જીત્યો હશે ?

સામળ—નહિ જીતેલો. આખરે અકળાઈ મૂંઝાઈને ટિપુને સુલેહ કરવી પડી હતી; એ સુલેહ પણ એવી આકરી હતી, કે ટિપુને પોતાના રાજ્યનો ત્રીજો ભાગ જતો કરવો પડ્યો; ત્રણ કરોડ રૂપિયાનો દંડ કંપનીને ભરવો પડ્યો; અને

હું ન ભણ્ય ત્યાં સુધી એના બે દીકરા કંપનીને જાત્રીનમાં
અથવા બાંહેધરીમાં આપવા પડ્યા.



ટિપુ સુલતાન

રમણ—ત્યારે આ ત્રીજા મૈસુર વિગ્રહ પછી ટિપુ
છેક જ નબળો પડી ગયો હશે.

સામળ—હા; ટિપુને નબળો પાડી કૉર્નવૉલિસ વિલાયત
ગયો હતો; અને એની જગાએ સર જૉન શૉર ગવર્નર
જનરલ થયો.

રમણ—એ પણ સીધો પહેલીજ વાર વિલાયતથી
આવ્યો હતો ?

સામળ—ના; એ તો ફાર્નવોલિસની કૌસિલનો વડો સભાસદ હતો; અને હોશિયાર પણ બહુ હતો; પણ રાજ્ય કસ્વાની એની રીત એવી હતી, કે ખીજઓની ખટપટમાં માથું મારવું જ નહિ; અને ત્યાં સુધી તટસ્થ રહી જે થાય તે જોયા કરવું.

રમણુ—આ રીત સારી! કોઈની સાથે કનિયા જ ન કરવા પડે.

સામળ—હા; અને વિલાયતની પેલી અંકુશસમિતિ પણ કંપનીને તટસ્થ રહેવાની રીતની જ ભલામણ કરતી હતી.

રમણુ—તેમાં ત્યારે એ તટસ્થ રહ્યો હશે.

સામળ—હા; પણ એમ તટસ્થ રહેવાથી પરિણામ બહુ સારું ન આવ્યું. એના વખતમાં એક વાર મરાઠાઓ નિઝામ ઉપર હુલ્લો લઈ ગયા. તે વખતે નિઝામે કંપનીની મદદ માગી. જૉન શેરે કહ્યું, મારે તો બેચ સરખા છે. હું કોઈને મદદ નહિ આપું. નિઝામને આથી બહુ ખોટું લાગ્યું. એને મરાઠાઓએ પણ સખત હરાવ્યો. અને તે દિવસથી નિઝામ કંપનીના દુશ્મન જેવો બની બેઠો. વળી મરાઠાઓએ પણ એમ જ જાણ્યું, કે કંપની કોઈને મદદ કરી શકે તેવી શક્તિવાળી નથી; તેથી તેઓ પણ ક્રાંતે તેમ વર્તતાં છતાં કંપનીથી ડરતા નહોતા.

રમણુ—હા, હો! આપણે કોઈને મદદ આપવાની ના પાડીએ, ત્યારે સામો માણસ એમ જ જાણે, કે આપણામાં તાકાત નથી, માટે ના પાડીએ છીએ.

સામળ—હા, એમ જ માને; અને આપણી જે આખર હોય તે પણ હલકી પડે.

વિનુ—ત્યારે સર જૉન શોરે તો કંપનીની આખર હલકી પાડી એ સિવાય બીજું કંઈ જ કર્યું નહોતું ?

સામળ—એના વખતમાં બીજા બે બનાવ બન્યા હતા. એક તો એણે અયોધ્યામાં વઝીરઅલીને ગાદીએથી ઉઠાડી મૂકી ખરા હકદાર સાદતઅલીને નવાબી આપી. આ સહાય બદલ સાદતઅલીએ અલાહાબાદ અંગ્રેજોને આપ્યું; અને ૨૬ લાખની ખંડણી આપવાનું પણ વચન આપ્યું. અને બીજો બનાવ કંપનીને નવો પટ્ટો કરી આપ્યો તે.

રમણ—અંગ્રેજ કંપનીને ?

સામળ—હા. વીશવીશ વર્ષે વેપારના ઇજારાનો પટ્ટો કંપનીને આપવામાં આવતો હતો.

રમણ—એ ઇજારાના પટ્ટામાં ફેરફાર થાય ખરો કે ?

સામળ—હા. પાર્લમેન્ટને ચોગ્ય લાગે, તો જરૂર ફેરફાર કરે. આ નવા પટ્ટામાં પણ એક ફેરફાર કર્યો હતો. અત્યાર સુધી કંપની સિવાય કોઈ પણ બીજા અંગ્રેજ વેપારીઓને હિંદમાં આવી વેપાર કરવાની મુદ્દલ છૂટ ન હતી; પણ આ વખતે ૩૦૦૦ ટન જેટલા માલનો વેપાર કરવાની છૂટ બીજા વેપારીઓને મળી હતી.

રમણ—બીજા કોઈ જાણવા જેવા બનાવો ?

સામળ—કશા નહિ. એની પછી માર્ક્સવસ વેલેસ્લી ગવર્નર જનરલ તરીકે આવ્યો હતો.

રમણ—એ પણ સર જૉન શોર જેવો તટસ્થ રહેવાના મતનો હતો ?

સામળ—ના; એને તટસ્થ રહેવાની નીતિ બિલકુલ પસંદ ન હતી. એનો વિચાર તો બ્યાંત્યાં માથું મારી,

દંડા લગાવી, કંપનીની સત્તા સર્વોપરી કરવી એ જ હતો.

રમણ—પણ એ વખતે એનું માથું ભાંગી નાખે એવા મરાઠાઓ હતા એનું શું ?



વેલેસ્લી

સામળ—પણ મરાઠાઓને બાદ કરતાં ખીજા બધા રાજાનવાઓ નિર્બળ હતા.

વિનુ—ટિપુ સુલતાન કાંઈ જેવો તેવો હતો ?

સામળ—એ હતો તો બળિયો, પણ કૉર્નવૉલિસે એના ટાંટિયા ભાંગી નાખ્યા હતા; છતાં ટિપુ અંગ્રેજોને હંફાવે એવો હતો એમાં ના નહિ.

વિનુ—વેલેસ્લીએ શું શું કર્યું, એ તો કહો ત્યાં.

સામળ—પ્રથમ તો એણે નાનામોટા રાજ્યોને કંપનીની દેખરેખ નીચે લાવવા માટે એક યોજના ઘડી કાઢી.

રમણુ—એ વળી કઈ યોજના ?

સામળ—એને સહાયકારી યોજના કહે છે. એ યોજનામાં એવું હતું, કે જે કોઈ રાજ્ય એમાં સામેલ થાય તેણે કંપનીને ઉપરી તરીકે સ્વીકારવી; તેણે કંપનીને બાણ કર્યા વિના ખીબા કોઈ સાથે સુલેહ કે લડાઈ ન કરવી. તેના રાજ્યમાં કંપનીનો એક અમલદાર રહે. વળી તેણે પોતાને ખર્ચે કંપનીનું લશ્કર પોતાના રાજ્યમાં રાખવું.

રમણુ—આ યોજના તો શરમાવે એવી. એમાં કોણ દાખલ થાય ?

સામળ—સબળા હોય તે તો ના જ પાડે; પણ નબળા હોય તે તો ખુશીથી આ યોજનામાં ભળે.

રમણુ—સામળકાકા, કોણ ખુશીથી ભળે ? એમાં ભળનારને લાલ શો ?

સામળ—લાલ હતો. એ યોજનામાં જે ભળે તેને કંપની સદાય રક્ષણ આપવા બંધાતી.

રમણુ—બદલામાં કંપની રક્ષણ આપતી હોય, તો નબળા રાજ્યો આ યોજનામાં ભળે ખરા; પણ સબળા તો ન જ ભળે.

સામળ—સબળા ન જ ભળે એ હુંય કહું છું. મરાઠાઓને આ યોજનામાં ભળવા વેલેસ્લીએ બહુએ સમજાવ્યા હતા, પણ નાના ફૂડનવીસ જેવો વિચક્ષણ મુત્સહી આ યોજનામાં જીવ્યો ત્યાંસુધી નહોતો ભળ્યો.

રમણ—ત્યારે કેણ કેણ લખ્યું હતું ?

સામળ—નખળાપોચા રાજનવાળો એમાં તરત હાખલ થઈ ગયા; સૌથી પહેલાં એમાં નિઝામ મરાઠાઓની ખીકને લઈ હાખલ થઈ ગયો.

હામોદર—સામળ, વેલેસ્લીની આ યોજનાથી હિંદમાં શાંતિ ફેલાઈ હતી, અને બખેડાઓ બંધ થઈ ગયા હતા, હો.

સામળ—એ ખરું; પણ એથી રાજ્યો આળસુ બનવા લાગ્યા; અને આળસુ બનીને ઉડાઉ ને બેદરકાર બનતા ગયા.

હામોદર—બેદરકાર બનતા ગયા, તેમ તેમ કંપનીએ એમનાં રાજ્યો પણ લઈ લેવા માંડ્યાં.

સામળ—ઊલટા ખીચારા રાજ્ય ખોઈ બેઠા.

હામોદર—પણ લોકોને કંપની સરકારનાં રાજ્યમાં સુખ ને શાંતિ મળ્યાં એનું કેમ ?

સામળ—રાજ્યોએ રાજ્ય ખોયાં એનું કેમ ?

રમણ—સામળકાકા, ટિપુ સુલતાન પણ નખળો થઈ ગયો હતો, તો એ પણ આ યોજનામાં લખી ગયો હતો ?

સામળ—એ શૂરો ટિપુ પોતાની સ્વતંત્રતા જાણી-ખૂજીને ખુએ તેવો નહોતો. એણે તો ફ્રેંચોની મદદ મેળવી અંગ્રેજો સામે મોરચા માંડવાનો નિશ્ચય કરી મૂક્યો હતો.

રમણ—ફ્રેંચોની મદદ એને મળી હતી ?

સામળ—હા. મોરિશિયસ ટાપુથી એક નાનું ફ્રેંચ લશ્કર એની મદદે આવ્યું હતું; પણ એ પછી એને ખીજી નવી સહાય મળે તે પહેલાં તો વેલેસ્લીએ ટિપુ સામે એકદમ લડાઈ જાહેર કરી હતી. આ ચોથો ને છેલ્લો મૈસુરવિગ્રહ હતો.

રમણ—છેલ્લો કેમ ?

સામળ—કારણકે એ વિગ્રહમાં ટિપુ બહાદુરીથી લડતાં લડતાં રણમેદાન ઉપર જ ધવાયો હતો, અને મરાયો હતો.

રમણ—ત્યારે ટિપુનું આખું રાજ્ય પણ અંગ્રેજોએ લઈ લીધું હશે.

સામળ—ટિપુને મારીને એના પુત્રોને કેદ કરી વેલોર મુકામે મોકલી દીધા હતા. પછી કેટલોક મુલક કંપની સરકારે લઈ ખાકીના મુલક ઉપર અસલ હિન્દુ રાજના વારસ કૃષ્ણરાજને ખેસાડવામાં આવ્યો હતો; અને એ રાજ વેલેસ્લીની સહાયકારી યોજનામાં પણ લખ્યો હતો.

વિનુ—અરેરે ! ટિપુના રાજ્યનું નામનિશાને ન રહ્યું.

રમણ—પણ એ ખે ખાપદીકરાએ રાજ્ય કર્યું ત્યાં સુધીના થોડા વખતમાં પણ હાક બોલાવી દીધી હતી.

સામળ—શૂરાતનમાં તો ટિપુ એના બાપ કરતાં સવાયો હતો; પણ હૈદર જેવી મુત્સદ્દીગીરી એનામાં નહોતી. વળી ટિપુ ભણેલોગણેલો ને વિદ્વાન હતો, જ્યારે હૈદર અભણ હતો.

રમણ—સામળકાકા, ખીજા કયા કયા રાજાઓને વેલેસ્લીએ નમાવ્યા ?

સામળ—ઘણાને. તાંજોર, સૂરત, કર્ણાટક, રોહિલખંડ, ગોરખપુર—એ બધા દેશો ઉપર કંપની સરકારની સત્તા વેલેસ્લીએ ખેસાડી દીધી હતી.

રમણ—બધાને હરાવીને ?

સામળ—ના; કોઈ ઠેકાણે વારસ માટે કબ્જો હતો, તો કોઈ ઠેકાણે અંધેર ચાલતું હતું. વેલેસ્લીએ વચમાં પડી

એ બધા મુલકો કંપનીના મુલક સાથે ભેળવી દીધા હતા. રોહિલખંડનો મુલક અયોધ્યાના નવાબ પાસેથી પડાવ્યો હતો.

રમણુ—હરાવીને ?

સામળ—ના, દબડાવીને. વેલેસ્લીએ નવાબને લખ્યું, કે તમે તમારું લશ્કર વધારો; કારણ કે મરાઠાઓ ભેરમાં આવી આગળ વધતા જાય છે. નવાબને લાચારીથી લશ્કર વધારવું પડ્યું; અને લશ્કરના ખર્ચ બદલ રોહિલખંડ ને ગોરખપુરના પ્રાંતો કંપનીએ એની પાસેથી પડાવ્યા. નવાબ ખીચારો રડવા જેવો થઈ ગયો; પણ શું કરે ? ના પાડે, તો વેલેસ્લી લાત મારી એની નવાબી ખૂંચવી લે તેમ હતું.

રમણુ—લશ્કર નવાબ વધારે, ને વળી મુલક કંપનીને આપવો !—આવું તે હોય ?

સામળ—એ લશ્કર રહે અયોધ્યામાં, પણ કહેવાય કંપનીનું. અને નવાબ પેલી સહાયકારી યોજનામાં જોડાયો હતો, એટલે એનું ખર્ચ પણ એને જ શિર હતું. લશ્કર વધારવાનું કારણ એટલું જ, કે મરાઠાઓને આગળ વધતા અટકાવવા હતા.

રમણુ—એક મરાઠા પાસે જ વેલેસ્લી પોતાનું ધાર્યું ન કરાવી શક્યો, ખરું ને સામળકાકા ?

સામળ—નાનો જીવતો હતો ત્યાંસુધી વેલેસ્લી ફાવી શક્યો નહોતો; પણ નાનાના મરણ પછી પૂનામાં ખટપટ ઊભી થઈ હતી.

વિનુ—શી વળી ?

સામળ—આપણે છેલ્લા પેશ્વા બાજીરાવ ખીજના વખતમાં એ ખટપટ વિષે વાત કરી ગયા છીએ; ભૂલી ગયા ?

રમણુ—ના, યાદ છે. સિંધિયા ને હોલકર વચ્ચે

અણુબનાબ હતો; અને એમાં બાણરાવે સિધિયાનો પક્ષ લીધો, એટલે હોલકરે પૂના ઉપર ચડાઈ કરી બાણરાવ ને સિધિયાનાં લશ્કરને હરાવ્યાં; અને પૂના હાથ કર્યું; ખરું ને સામળકાકા ?

સામળ—બરાબર; પછીથી પેશ્વા બાણરાવે પુના પાછું મેળવવા અંગ્રેજોની મદદ માગી. અંગ્રેજોને તો એટલું જ જોઈતું હતું. એ તો ટાંપી જ રહ્યા હતા, કે ક્યારે મરાઠાઓ હાથમાં આવે.

રમણ—પછી અંગ્રેજોએ શું કર્યું ?

સામળ—વેલેસ્લીએ વસાઈ મુકામે પેશ્વા બાણરાવ સાથે કરાર કર્યો. તેમાં અંગ્રેજો બાણરાવને પેશ્વાઈ અપાવે, ને એના બદલામાં બાણરાવે વેલેસ્લીની સહાયકારી યોજના સ્વીકારવી.

વિનુ—પછી અંગ્રેજોએ બાણરાવને પેશ્વાઈ પાછી અપાવી હતી ?

સામળ—હા; અને બાણરાવ અંગ્રેજ કંપનીનો તાબેદાર પણ બની ગયો હતો.

રમણ—સિધિયા પણ બાણરાવ સાથેજ કંપનીનો તાબેદાર બન્યો હશે.

સામળ—ના રે. સિધિયાએ બાણરાવે કરેલો વસાઈનો કરાર તુચ્છકારી નાખ્યો. વેલેસ્લીએ સિધિયાને સહાયકારી યોજનામાં લગવા સમજાવી જોયો; પણ સિધિયા માન્યો નહિ, ને અંગ્રેજોનો વિરોધ કરવા લાગ્યો.

રમણ—ત્યારે તો અંગ્રેજોને એની સાથે લડાઈ કરવી પડી હશે.

સામળ—હાસ્તો. મોટી લડાઈ કરવી પડી હતી. સિંધિયાના પક્ષમાં ભોંસલે પણ લજ્યો હતો.

રમણુ—અને હોલકર લજ્યો હતો કે નહિ ?

સામળ—ના; હોલકર તો સિંધિયાનો દુશ્મન હતો.

રમણુ—પછી સિંધિયા ને ભોંસલે સાથેની અંગ્રેજોની લડાઈનું શું થયું ?

સામળ—અંગ્રેજો જીત્યા. સિંધિયા ને ભોંસલે બન્નેને પોતાનો કેટલોક મુલક અંગ્રેજ કંપનીને આપી દેવો પડ્યો.

રમણુ—પણ એ બન્ને સહાયકારી યોજનામાં લજ્યા ?

સામળ—ના; પણ હાર્યા પછી એમનાં લશ્કરોમાં જરા પણ વધારો કરવો હોય, તો કંપની સરકારને પૂછ્યા વિના ન જ થઈ શકે એવી શરત થઈ હતી.

રમણુ—એક હોલકર બચી ગયો.

સામળ—એ પણ બચવા નહોતો પામ્યો.

રમણુ—એની સાથે પણ વેલેસ્લી લડ્યો હતો ?

સામળ—હા. એ લાઈસાહેબે અળગા રહીને સિંધિયા ને ભોંસલેની હાર જોયા કરી; પણ એને એટલી ખબર ન પડી, કે પોતે એકલો પડી જાય છે.

રમણુ—સામળકાકા, એ હોલકરે સિંધિયાને અંગ્રેજો વિરુદ્ધ મદદ આપી હોત, તો સારું થાત, કેમ નહિ ?

સામળ—એમનું બધાનું ખૂરું થવા જ બેઠું હતું, એટલે એવું ક્યાંથી સૂઝે ? હોલકર મનમાં મલકાતો હતો, કે હું એકલો કેવો સ્વતંત્ર છું ! પણ થોડા જ વખતમાં જ્યારે એણે જયપુરના રાજા પાસેથી ખંડણી માગી, ત્યારે કંપની તરત જ વચમાં પડી, અને પાછની પણ ખંડણી આપવાની ના પાડી.

રમણ—હું! પછી શું થયું ?

સામળ—લડાઈ થઈ; અંગ્રેજોએ હોલકરને દિલ્હી પાસે સખત હાર આપી; પણ હજી હોલકર નમ્યો નહોતો. એવામાં સિંધિયા પણ અંગ્રેજો વિરુદ્ધ લડવાની તૈયારી કરવા લાગ્યો.

રમણ—ખરો રંગ જામ્યો.

સામળ—પણ એ રંગ જામ્યો, ત્યાં વેલેસ્લીને હિંદ છોડી વિલાયત જવું પડ્યું.

રમણ—ત્યારે હોલકર સાથેની લડાઈનું શું થયું ? સિંધિયા પણ સામે થવાની તૈયારી કરતો હતો ને ?

સામળ—એ લડાઈ એમને એમ ઊભી રહી; અને એને જવું પડ્યું. પણ એની પછી આવનાર ગવર્નર જનરલ બાર્ડોએ એ બંને-સિંધિયા ને હોલકર-સાથે નવા કરાર કરી સુલેહ કરી હતી; અને લડાઈનો અંત આવ્યો હતો.

રમણ—વેલેસ્લીને એકાએક કેમ વિલાયત જવું પડ્યું ?

સામળ—કારણકે કંપનીની અંકુશસમિતિને વેલેસ્લીની આ મારામારીની ને રાજ્ય વધારવાની રીત ગમી નહિ.

રમણ—ત્યારે કંપનીની અંકુશસમિતિને શું ગમતું હતું ?

સામળ—એને તો વેપારરોજગાર વધે, ને ખૂબ કમાણી થાય એવું જોઈતું હતું. રાજ્ય વધે એ ગમતું હતું; પણ સાથે ખર્ચ વધે એ નહોતું ગમતું. જેમ બને તેમ દેશી રાજાઓના કબજાથી અલગ રહેવું, એ ધોરણ વેલેસ્લીએ ન પાળ્યું, તેથી જ એને વિલાયત બોલાવી લેવામાં આવ્યો હતો.

રમણ—વેલેસ્લીએ કંપનીનું રાજ્ય સારી પેઠે વધાર્યું.

સામળ—હા, વેલેસ્લીએ તો કંપનીની સત્તાનો ડંકો આપ્યો હિન્દમાં વગાડી દીધો હતો. નિઝામને, પેશ્વાને, અને

અધોધ્યાના નવાખને તો વેલેસ્લીએ કંપનીના તાબેદાર કરી મૂક્યા હતા. ટિપુને માર્યા પછી મૈસુર પણ કંપનીનો સત્તા નીચે આવ્યું હતું. તાંબેર, સૂરત, ને કર્ણાટકનાં રાજ્યો પણ ખાલસા કરી દીધાં હતાં. અધોધ્યાના નવાખને દબાવી રાહિલખંડ ને ગોરખપુર કંપનીના રાજ્યમાં વેલેસ્લીએ ભેળવી દીધા હતા. ખોલો ત્યારે, વેલેસ્લીએ કેટલો ખર્ચો મુલક વધારી દીધો !

૨મણુ—ઘણાજ.

સામળ—ત્યારે આપણે હવે આપણી આજની વાત સંકેલી દઈએ છીએ.

વિસામો ૧૮મો

[નીચેના સવાલો વાંચો, અને એ બધાના જવાબ આપતાં આવડે, તોજ આગળ ખીજ મિજલસ વાંચવી શરૂ કરજો.]

:: સવાલો ::

૧. પિટ્ટના ખીલથી ક્યા ક્યા સુધારાઓ દાખલ કરવામાં આવ્યા ?
૨. કાયમી જમાવંધી વિષે તમે શું જાણો છો ? એ કેાણે દાખલ કરી ?
૩. ત્રીજા અને ચોથા મૈસુર વિગ્રહ વિષે શું જાણો છો ?
૪. સર જૉન શોરની તટસ્થ રહેવાની નીતિનું કેવું પરિણામ આવ્યું ?
૫. સહાયકારી યોજના એટલે શું તે સમજાવો; અને તેમાં દાખલ થનારને શો લાભ હતો ?
૬. વેલેસ્લીએ ક્યા ક્યા રાજ્યો પાસેથી કેવી રીતે મુલકો પડાવ્યા ?
૭. બાજુરાવે સહાયકારી યોજના શા કારણથી સ્વીકારી તે સમજાવો.
૮. લૉર્ડ વેલેસ્લીએ કંપનીની સત્તાને સર્વોપરી કરી—આ હકીકત સાબિત કરો.
૯. હૈદર અને ટિપુ વિષે જે જાણતા હો તે કહો.

મિજલસ ૧૯ મી

દામોદર—સામળકાકાએ તમને ઘણીઘણી વાતો કરી, હો.

રમણુ—મોટાભાઈ, એમની વાતો સાંભળવાની મળે પણ ઘણી પડે છે.

વિનુ—આપણે સામળકાકાની વાત કરીએ છીએ, ત્યાંજ એ આવી પહોંચે છે. આવરદા છે, કાંઈ આવરદા !

સામળ—તમારા સામળકાકાની આવરદા તો બહુ લાંબી છે. બરોબર ૮૦ વર્ષની. જુઓ મારો હાથ. આ રેખા આવરદાની છે. કેટલી લાંબી છે ?

વિનુ—ઓહો ! સામળકાકાને તો હાથ જોતાં પણ આવડે છે ને શું ! મારો હાથ જુઓને, સામળકાકા !

રમણુ—વિનુ, અત્યારે તારે વાતો કહેવડાવવી છે, કે હાથ જોવડાવવો છે ? સામળકાકા, તમે અધૂરી રહેલી વાત આગળ ચલાવો.

સામળ—વિનુડી, લે, લેતી જા ! ભાઈ જાસે તારું

કશું ચાલતું નથી. તારું કહ્યું નહિ થાય, ને બાઈનું કહ્યું કરવું પડશે. બાલ ત્યારે, આપણે ક્યાં સુધી આવ્યા છીએ?

વિનુ—વેલેસ્લીને વિલાયત જવું પડયું; ને બાઈએ આવીને પાછળથી સિધિયા ને હોલકર બેડે સુલેહ કરી—અહીં સુધી આપણે આવ્યા છીએ.

સામળ—હા. તને ખરાબર યાદ રહ્યું છે. વેલેસ્લી પછી ગવર્નર જનરલ તરીકે તો લોર્ડ કૉર્નવૉલિસ હિંદમાં આવ્યો હતો.

રમણુ—અગાઉ આવી ગયો હતો એ ?

સામળ—હા; પણ હિંદમાં આવ્યા પછી તરત જ એ મરી ગયો; તેથી તેની પછી સર જ્યોર્જ બાલો ગવર્નર જનરલ થયો. એ બાલોને ખાસ કહેવામાં આવ્યું હતું, કે તારે દેશી રાજાઓના કનિયામાં પડવું જ નહિ; અને જે કનિયા બિના છે તેને કોઈ પણ હિસાબે પતાવી દેવા.

રમણુ—ત્યારે તેમાંજ એણે સિધિયા ને હોલકર સાથેના કનિયો પતાવી દીધો હશે.

સામળ—હા; અને પતાવટ એવી કરી હતી, કે સિધિયા કે હોલકરને જરાય નમતું નહોતું આપવું પડ્યું.

રમણુ—તો તો પછી સિધિયા ને હોલકર બિલટા બેરમાં આવી ગયા હશે.

સામળ—હા. એ તો એમ જ માનવા લાગ્યા, કે કંપની કેવી અમારાથી બીધી; અને જવંથી મૂંછે તાલ દેતા હતા, કે અમારું નામ લેનાર કેમ છે.

દામોદર—દેશી રાજાઓ કંપનીની તટસ્થ રાજનીતિને સમજતા નહોતા, ને એ નીતિની કિંમત પણ નહોતા આંકી

શકતા. તેઓ તો બધા વેલેસ્લીનો હંડો જ માગતા હતા.

સામળ—હા; આખરે વેલેસ્લીની હંડારીતથી જ શાંતિ ફેલાઈ હતી.

રમાણુ—બાલોંએ પાછળથી વેલેસ્લીની રીત પ્રમાણે દેશી રાજ્યોમાં માથું મારવાનું શરૂ કર્યું હતું ?

સામળ—બાલોંએ નહિ, પણ એની પછી થોડે વર્ષે આવનારા માર્ક્સિસ હેસ્ટિંગ્સે વેલેસ્લીનું અધૂરું રહેલું કામ પાર ઉતારી દીધું હતું.

વિનુ—ત્યારે બાલોંએ ખીજું શું શું કર્યું ?

સામળ—બાલોંના વખતમાં સિપાઈઓનો નાનો સરખો બળવો થયો હતો.

વિનુ—ક્યાં ?

સામળ—ન્યાં ટિપુના બે દીકરાઓને કેદી તરીકે રાખ્યા હતા તે વેલોર ગામમાં.

રમાણુ—શા કારણે બળવો થયો હતો ?

સામળ—ત્યાં જે સિપાઈઓ હતા તેમને એમના પહેરવેશમાં દાખલ કરેલા કેટલાક સુધારા ગમ્યા નહિ, તેથી તે લોકોએ બળવો કર્યો. વળી એ બળવામાં ટિપુના દીકરાઓનો પણ કાંઈક હાથ હતો એમ માનવામાં આવ્યું હતું.

રમાણુ—પછી એ બળવાનું થયું શું ?

સામળ—બળવો શમાવી દેવામાં આવ્યો હતો; ને ટિપુના દીકરાઓને ત્યાંથી ખસેડી કલકત્તા મોકલી દેવામાં આવ્યા હતા.

રમાણુ—બાલોંના વખતમાં ખીજું શું શું બન્યું બેસું બન્યું હતું ?

સામળ—ખીજું કશું નહિ. એની પછી લૉડ મિન્ટો ગવર્નર જનરલ થયો. એ લૉડસાહેબ પણ ખાલોના જ ભાઈ હતા. એને પણ દેશી રાજ્યોમાં માથું મારવાનું ગમતું નહિ; પણ જો કંપનીનો હક્ક માર્યો જતો હોય, તો તે લડાઈ કરવા તૈયાર રહેતો.

રમણુ—ત્યારે એના વખતમાં તો લડાઈ થઈ હોવી જ જોઈએ.

સામળ—ખુંદેલખંડમાં એકબે નાના રાજ્યોને એણે વશ કર્યા હતા; ખાસ કરી ત્રાવણકોરના રાજ્યમાં અંધાધૂંધી વધી ગઈ હતી, તે દૂર કરીને ત્યાંના રાજાને કંપનીની દેખરેખ તળે આણ્યો હતો.

વિનુ—ખીજું એણે શું કર્યું ?

સામળ—ખીજામાં તો એણે ઈરાન ને અફઘાનિસ્તાન સાથે મિત્રાચારીનો સંબંધ બાંધ્યો. એજ રીતે પંજાબના શીખ રાજા રણજીતસિંહને પણ એણે કંપનીનો મિત્ર બનાવ્યો હતો.

રમણુ—મિન્ટોએ શાંતિ રહે એવા જ રસ્તા લીધા લાગે છે.

સામળ—હા. એને એજ રીત ગમતી હતી.

વિનુ—હું સામળકાકા, પંજાબમાં શીખો રહેતા હતા, એ તો તમે કહ્યું હતું; પણ એમનો રાજા હતો ?

સામળ—હા. એ શીખોની વસ્તી પંજાબમાં હતી; અને એમનામાં એક નહિ, પણ નાનાનાના ઘણા રાજ્યો હતા; પણ આખરે એ નાનામોટા બધા શીખ રાજ્યોને અને ત્યાંના કેટલાક મુસલમાન રાજ્યોને પણ વશ કરી રણજીતસિંહ નામનો શીખ રાજા બધાનો ઉપરી બન્યો હતો.

એ રણજીતસિંહની હાક આખા પંજાબમાં વાગતી.

રમણ—એટલો બધો એ જખરો હતો ?

સામળ—હા. આખા પંજાબનો એ ધણી હતો એટલું



જ નહિ, પણ ઠેક અફઘાનિસ્તાનના સીમાડા સુધી એનો ધાક બેસી ગયો હતો; અને કંપનીની હઠમાં પણ એણે પગપેસારો કરવા માંડ્યો હતો. આથી જ ચમકીને મિન્ટોએ રણજીતસિંહ સાથે લાઇબંધી કરવાનું યોગ્ય ધાર્યું હતું.

રમણ—પણ રણજીત-

સિંહે લાઇબંધ થવાનું કબૂલ

રણજીતસિંહ

કર્યું હતું ?

સામળ—હા. એને પણ કંપની સાથે આથડી પડવામાં બહુ લાલ નહોતો દેખાતો; અને તેથી જ જ્યારે લૉર્ડ મિન્ટોએ મિત્રાચારીનો હાથ લંબાવ્યો, ત્યારે રણજીતસિંહે એનો સ્વીકાર કર્યો; અને આ પ્રમાણે રણજીત કંપનીનો મિત્ર બન્યો. રણજીત મિત્ર બનવાથી કંપનીને પછી એ બાબુનો કશો ભય ન રહ્યો.

રમણ—એ બાબુથી કોનો ભય રહ્યા કરતો હતો ?

સામળ—એ વખતે ફ્રાંસદેશનો જખરો સેનાપતિ ને શહેનશાહ નેપોલિયન બોનાપાર્ટ ઇરાન, અફઘાનિસ્તાન, ને પંજાબમાં થઇ કંપનીના રાજ્ય ઉપર હુલ્લો લાવશે એવી

બીક બિલી થઈ હતી.

રમણુ—તેમાં જ મિન્ટોએ ધરાન, અફઘાનિસ્તાન, ને પંજાબ સાથે ભાઈચારાનો સંબંધ બાંધ્યો હશે; હવે સમજાયું.

સામળ—કંપનીને રણજીતની પણ બહુ બીક રહેતી. રણજીત સિંધિયા કે હોલકર સાથે ભળી જાય, તો કંપનીને ભારે પડે તેમ હતું. પણ હવે એ બધી બીક મિન્ટોએ ટાળી..

રમણુ—રણજીત પાસે લશ્કર પણ બહુ મોટું હોવું જોઈએ.

સામળ—હા, એંશી હજારનું. એ આખું લશ્કર કદાવર ને કેળવાયલા શીખોનું બનેલું હતું; અને એ પોતે પણ એક ચતુર સરદાર હતો.

દામોદર—મુત્સહી પણ જબરો હતો. એ તો આગળથી ભવિષ્ય ભાખી ગયો હતો, કે મારા મરી ગયા પછી શીખસૈન્ય કાબૂમાં નહિ રહે, અને આખરે કંપનીનું રાજ્ય પંજાબમાં પણ ફેલાશે.

સામળ—એના ભાખેલા પ્રમાણે જ બન્યું હતું.

રમણુ—ત્યારે તો ખરો ભવિષ્ય ભાખનારો.

સામળ—હા હવે આ લૉર્ડ મિન્ટોના વખતનો છેલ્લો બનાવ કંપનીને નવો પટ્ટો કરી આપ્યો તે હતો.

રમણુ—જૂનો પટ્ટો કરી આખ્યાને વીશ વર્ષ પૂરાં થયાં હતાં ?

સામળ—હા; અને નવા પટ્ટામાં ઈંગ્લેંડના સર્વ વેપારીઓને હિન્દમાં વેપાર કરવાની છૂટ આપી દેવામાં આવી હતી.

:: રપર ::

:: સ્વદેશના ઇતિહાસની

રમણુ—ત્યારે તો ઇંગ્લંડનો હિન્દ સાથેનો વેપાર ખૂબ વધ્યો હશે.

સામળ—હા. એટલો બધો, કે હિન્દના ઉદ્યોગો એ હરીફાઈમાં ટકી શક્યા નહિ, ને દિવસે દિવસે નાશ પામવા લાગ્યા.

વિનુ—મિન્ટો પછી ગવર્નર જનરલ તરીકે કોણ આવ્યું ?

સામળ—માર્ક્વિસ હેસ્ટિંગ્સ. આ ગવર્નર જનરલ વેલેસ્લીની રાજનીતિમાં માનનારો હતો.

રમણુ—ત્યારે એના વખતમાં લડાઈયો બહુ થઈ હશે.

સામળ—હા. એણે પહેલવહેલી લડાઈ ગુરખાઓ સાથે કરી.

રમણુ — ગુરખાઓ વળી કોણ ? અને એમની સાથે લડાઈ કરવાનું શું કારણ મળ્યું ?

સામળ—ગુરખાઓ નેપાળમાં વસતી એક રજપૂત જાતિ છે. હેસ્ટિંગ્સના વખતમાં તેઓ કંપનીની સરહદમાં આવી આવીને લૂંટફાટ કરી જતા હેસ્ટિંગ્સે જ્યારે જોયું, કે આ લોકો સમજાવ્યા સમજતા નથી, ત્યારે એણે એમની સામે લશ્કર મોકલ્યું; પણ ગુરખાઓ



શરીરે મજબૂત ને લડાઈના કામમાં કેસાયલા હોવાથી અંગ્રેજી લશ્કર એકદમ તો એમની સામે ફાવી શક્યું નહિ. વળી રસ્તો પણ અજાણ્યો ને ડુંગરાળ હોવાથી અંગ્રેજી લશ્કરને અનેક હાડમારીઓ વેઠવી પડી હતી.

રમણુ—પણ આખરે પરિણામ શું આવ્યું ?

સામળ—આખરે તો ગુરખાઓ હાર્યા; અને સિગૌદી મુકામે સંધિ થઈ. તેમાં એવું ઠર્યું, કે નેપાળના રાજાએ પોતાને ત્યાં એક અંગ્રેજ અમલદારને રાખવો; અને કેટલોક મુલક કંપનીને આપવો. આ સંધિથી સિમલા, મસુરી, ને નૈનીતાલ જેવાં હવા ખાવાનાં સુંદર સ્થળો અંગ્રેજોને મળ્યાં.

દામોદર—અને ગુરખાઓ જેવી બહાદુર કોમની દોસ્તી થઈ એ પણ એક મોટો લાભ અંગ્રેજોને થયો.

રમણુ—અંગ્રેજો જ્યાં જ્યાં લડાઈ કરે છે, ત્યાં ત્યાં ફાવેજ છે !

સામળ—હા, બધેજ ફાવ્યા છે. મરાઠાઓ જરાતરા બચી ગયા હતા, તે પણ આ હેસ્ટિંગ્સના વખતમાં હારીને હેઠા બેઠા હતા.

રમણુ—મરાઠાઓ પણ છેવટે બધું હારી બેઠા હતા ?

સામળ—હા. વસાઈની સુલેહ પછી બાજીરાવ પેશ્વા તો કંપનીના રક્ષણ તળેજ હતા; છતાં એ વળી જરા જિયો-નીચો થયા કરતો હતો.

દામોદર—પરતંત્રતા કેને ગમે ?

સામળ—એ નહિ ગમી; તેથી જ બાજીરાવ ધૂપી રીતે લશ્કર એકઠું કરવા લાગ્યો. બીજી બાજુ સિંધિયા, હોલકર, અને ભોંસલે પણ ખટખટ કરીજ રહ્યા હતા; અને તેમણે

મરાઠી સત્તાનો ઉદ્ધત કરવાને કારણે બાજીરાવ પેશ્વા સાથે એકસંપ કર્યો.

રમણુ—આ પ્રમાણે તો આખી મરાઠી સત્તા અંગ્રેજ કંપની સામે મોરચો બાંધી રહી હતી એમ થયું.

સામળ—હા. વળી અધૂરામાં પૂરું પિંઢારાઓ પણ ઉપદ્રવ કરી કંપનીને કંટાળો આપી રહ્યા હતા.

રમણુ—પિંઢારાઓ વળી કોણ ?

સામળ—એ લોકો એક જાતના લૂંટારા જ હતા. એમની મોટીમોટી ટોળીઓ હતી. લડાઈ ચાલતી હોય, તો ગમે તે એકનો પક્ષ કરી એ લોકો પગારના પૈસા અથવા લૂંટનો ભાગ મેળવતા. લડાઈ ન હોય, તો ખાનગી લૂંટફાટો કરતા, ને પ્રજાને ત્રાસ આપતા. હેસ્ટિંગ્સના વખતમાં આ પિંઢારાઓનો ત્રાસ બહુજ વધી પડ્યો હતો. હોલકર, સિંધિયા, ભોંસલે, વગેરે પિંઢારાઓને ખાનગી રીતે ઉશ્કેરતા, ને એમની પાસે કંપનીના મુલકમાં લૂંટફાટ પણ કરાવતા.

રમણુ—ત્યારે તો હેસ્ટિંગ્સના દુશ્મનો બહુ વધી પડ્યા. મરાઠાઓ સાથે આ પિંઢારાઓ પણ વધ્યા.

સામળ—હા; પણ હેસ્ટિંગ્સ એ બધાને પહોંચી વળ્યો હતો. પ્રથમ એણે પિંઢારાઓનો ત્રાસ દૂર કર્યો હતો.

રમણુ—કેવી રીતે ?

સામળ—હેસ્ટિંગ્સે પ્રથમ સિંધિયા અને રજપૂતાનાના રાજાઓ સાથે મૈત્રી બાંધી પિંઢારાઓને દાખી દેવાનું એમની પાસેથી વચન લઈ લીધું; અને અમીરખાં નામનો પંડાણ જે પિંઢારાઓની એક ટોળીનો સરદાર હતો તેને હેસ્ટિંગ્સે ઠોંક અને રામપુરનો નવાબ બનાવી પોતાના પક્ષમાં લઈ લીધો.

રમણુ—પછી આગળ શું બન્યું?

સામળ—હેસ્ટિંગ્સ ચેતી ગયો હતો, કે મરાઠાઓ જખરી તૈયારી કરી રહ્યા છે. હેસ્ટિંગ્સ પણ પોતાની તૈયારીમાં જ રહ્યો હતો. એણે ખાસ કાળજી એટલી રાખી, કે દુશ્મનનાં કોઈ બે લશ્કરને એણે એકઠાં થવા ન દીધાં. સિંધિયાને તો પ્રથમથી જ મિત્ર બનાવી જુદો પાડી નાખ્યો. હોલકર ને લોંસલે સામે એણે જુદાં જુદાં લશ્કરો મોકલ્યાં; પેશ્વા બાજુરાવ સામે પણ એક ત્રીજું મોટું લશ્કર મોકલ્યું.

રમણુ—ઓહો ! ત્યારે એની પાસે લશ્કર કેટલું હતું?

સામળ—એક લાખ ને તેર હજાર માણસનું લશ્કર આ વખતે રોકવામાં આવ્યું હતું. ૩૦૦ તો તોપો કામમાં લીધી હતી.

રમણુ—હેસ્ટિંગ્સે એકી સાથે જખરી બાથ લીડી.

સામળ—હા; અને એ બધી જગાએ ફાળ્યો હતો પણ ખરો. એક બાજુ એણે હોલકરને હરાવ્યો; બીજી બાજુ લોંસલેને હરાવ્યો; અને ત્રીજી બાજુ પૂનામાં પેશ્વાને પણ સખત હરાવ્યો. આ પ્રમાણે મરાઠાઓ બધી જગાએ હાર્યા, તેથી પિંઢારાઓનું જોર પણ તૂટ્યું. એ પણ નાસતા ને ભાગતા થઈ ગયા. કેટલાક મરી ખૂટ્યા, ને કેટલાક લૂંટારાનો ધંધો મૂકી દઈ ખેડૂત બની સુખી થયા.

રમણુ—પેલા મરાઠાઓ હાર્યા પછી એમનાં રાજ્યોનું શું થયું?

સામળ—એમનાં બધાં રાજ્યો કંપનીની દેખરેખ નીચે આવી ગયાં. બાજુરાવને તો આઠ લાખનું વર્ષાસન બાંધી આપી બિથુર મુકામે રાખવામાં આવ્યો હતો. મરાઠાઓ

આ છેલ્લી વાર લડ્યા, હાર્યા, ને બધું ગુમાવી બેઠા.

રમણુ—મરાઠાઓ હાર્યા પછી કંપનીના રાજ્યમાં ઘણા મુલકનો વધારો થઈ ગયો હતો.

સામળ—હા. પંજાબ બાદ કરતાં લગભગ આખા હિંદુસ્તાન ઉપર કંપનીની આણ હવે વર્તવા લાગી હતી.

દામોદર—વેલેસ્લીનું અધૂરું કામ હેસ્ટિંગ્સે પૂરું કર્યું.

સામળ—હા. જે રીતે વેલેસ્લી હિંદમાં વર્ત્યો હતો, તે જ રીતે હેસ્ટિંગ્સે પણ પોતાનું વર્તન રાખ્યું હતું.

વિનુ—હેસ્ટિંગ્સે ખીજા કોઈની સાથે લડાઈ કરી હતી ?

સામળ—ના; પછી એ વિલાયત ગયો હતો; અને પણ હવે મારે ઘેર જાઉં છું.

વિસામો ૧૯ મો

[નીચેના સવાલો વાંચો, અને એ બધાના જવાબ આપતાં આવડે, તોજ આગળ ખીજા મિજલસ વાંચવી શરૂ કરજો.]

:: સવાલો ::

૧. સર જ્યોર્જ બાર્લોની રાજ કરવાની રીત કેવી હતી ?
૨. વેલોરના બંડ વિષે જે જાણતા હો તે કહો.
૩. શીખ રાજ રણજીતસિંહ વિષે તમે શું જાણો છો ?
૪. મિન્ટોએ રણજીતસિંહ અને અફઘાનિસ્તાનના અમીર સાથે દોસ્તીનો સંબંધ શા માટે આંધ્યો ?
૫. સિગૌલીની સંધિ વિષે શું જાણો છો ?
૬. હેસ્ટિંગ્સ અને મરાઠા વચ્ચેની લડાઈનું વર્ણન કરો.
૭. હેસ્ટિંગ્સે પિંઢારાઓનો નાશ કેવી રીતે કર્યો ?
૮. વસાઈના કરારે જ મરાઠી સત્તાનો નાશ કર્યો—આ બિના પુરવાર કરો.

મિજલસ ૨૦ મી

રમણુ—મોટાભાઈ, અંત્રેજેએ તો જોતજોતાંમાં ઘણો દેશ પોતાનો કરી લીધો !

દામોદર—દેશની સ્થિતિ જોઈને કેમ કામ લેવું એ બધું એ લોકોને બહુ સારું આવડતું. જ્યાં કાંઈ ગાબડું જુએ, કે ત્યાં પગપેસારો કર્યા વિના એ લોકો રહેતા જ નહિ.

રમણુ—એ ખરું; પણ એમની પાસે લશ્કર પણ કેવાં મોટાં !

દામોદર—ગમે તેવાં મોટાં લશ્કર હતાં, પણ એ બધાં અડીનાં જ હતાં.

રમણુ—વિલાયતી ગોરાઓનું લશ્કર એમની પાસે નહિ હોય ?

દામોદર—ગોરાઓનું નાનું સરખું લશ્કર રાખતા; પણ મોટા ભાગનું લશ્કર તો દેશીઓનું જ બનેલું હતું.

રમણુ—એટલે તો એમજ થયું, કે દેશીઓનાં લશ્કર વડે દેશીઓનાં રાજ્ય ગોરાઓએ જીત્યાં.

દામોદર—હા; અને આજે પણ દેશીઓનાં લશ્કર વડેજ આપણો દેશ એ લોકો રાખી રહ્યા છે.

રમણુ—આ તો એક નવાઈની વાત બની ગઈ કહેવાય.

દામોદર—ખરેખરી નવાઈની વાત. આપણા દેશીઓએજ આપણા દેશને અંગ્રેજોના હાથમાં સોંપ્યો છે. એ લોકોએ આપણી તલવારે આપણને માર્યા છે.

વિનુ—સામળકાકા આવ્યા, મોટાભાઈ!

દામોદર—સામળ, આવ. છોકરાંઓ તારીજ રાહ જુઓ છે.

સામળ—આપણે કાલે ક્યાં સુધી આવ્યા છીએ?

વિનુ—હેસ્ટિંગ્સ વિલાયત ગયો ત્યાં સુધી.

સામળ—ખરાખર. હેસ્ટિંગ્સ પછી લોર્ડ એમહુર્સ્ટ ગવર્નર જનરલ થઈ હિન્દમાં આવ્યો હતો. એના વખતમાં જાણવા જેવા બે બનાવો બન્યા હતા.

રમણુ—ક્યા બે બનાવો?

સામળ—એક તો બ્રહ્મદેશના બ્રહ્મી લોકો સાથે થયેલી લડાઈ; ને બીજો ભરતપુરના કિલ્લાની જીતનો.

રમણુ—બ્રહ્મી લોકો સાથે લડાઈ થવાનું શું કારણ?

સામળ—બ્રહ્મી લોકો ધીમેધીમે આગળ વધી અંગ્રેજોના મુલક ઉપર ધસારો કરી રહ્યા હતા.

રમણુ—ગુરખાઓની જેમજ?

સામળ—હા; અને તેથી લોર્ડ એમહુર્સ્ટની સરકારે બ્રહ્મી લોકો સામે લડાઈ જાહેર કરી; પણ અંગ્રેજ લશ્કરે બ્રહ્મદેશનો ડુંગરાઉ ને ઝાડીવાળો મુલક અગાઉ કદી જોયેલો નહિ, તેથી શરૂઆતમાં તો બ્રહ્મી લોકોએ અંગ્રેજ લશ્કરને સારી રીતે હરાવ્યું, ને હેરાન કર્યું.

રમણુ—પણ આખરે શું થયું ?

સામળ—આખરે તો બ્રહ્મી લોકો હાર્યા હતા, ને શરણે આવ્યા હતા. એમની સાથે ચાન્દાણુ મુકામે જે સંધિ થઈ તેમાં બ્રહ્મી લોકોએ એક કરોડ રૂપિયા દંડના આપવા કબૂલ્યું; અને તે ઉપરાંત આસામ, આરાકાન, ને તેનાસરિમના ત્રણ પ્રાંતો પણ કંપનીને મળ્યા.

હામોદર—એ ત્રણ પ્રાંતો કંપનીને મળતાં વેપાર રોજગાર માટે નવા રસ્તાઓ ખુલ્યા હતા; અને પરિણામે પાછળથી કંપનીનો વેપાર એ બાબુ બહુ સારો ખીલ્યો હતો.

સામળ—અત્યારે પણ ચાના બગીચા, ગ્યાસતેલના ફૂવા, વગેરેનો લાભ મળી જ રહ્યો છે ને. વિનુ, ખીજે બનાવ એના વખતમાં કયો બન્યો હતો ?

વિનુ—ભરતપુરના કિલ્લાની જીતનો.

સામળ—હા. ભરતપુરમાં કંપનીએ હુકદાર કુંવરને ગાદીએ બેસાડ્યો. પણ પાછળથી એનો કોઈ પિત્રાઈ એ ગાદી પચાવી પડ્યો. આથી એમહુસ્ટે લશ્કર મોકલી ભરતપુરના મજબૂત ગણાતા કિલ્લાને તોપોના ભડાકાથી ઉડાવી દીધો; અને પછી ભરતપુરનો કબજો લઈ હુકદાર કુંવરને ફરી ગાદીએ બેસાડ્યો.

રમણુ—બસ; આ બે જ બનાવો એમહુસ્ટના વખતમાં જાણવા જેવા બન્યા હતા ? પછી કોણ આવ્યું ?

સામળ—એની પછી લૉર્ડ બેન્ટિંક આવ્યો.

રમણુ—સામળકાકા, બેન્ટિંક કઈ જાતનો માણસ હતો.

સામળ—અંગ્રેજીની જાતનો.

રમણુ—હું એ નથી પૂછતો. હું પૂછું છું, કે બેન્ટિંકે કઈ રીતે કંપનીનું રાજ્ય ચલાવ્યું ?

સામળ—તું શું કહેવા માગે છે તે હજી મારાથી સમજાતું નથી; પણ હું જે કહું છું તે સાંભળ: એન્ટિક નહોતો વેલેસ્લી કે હેસ્ટિંગ્સ જેવો, કે નહોતો સર જૉન શોર કે બાર્લો જેવો; પણ એનામાં બન્નેના ગુણ હતા. જ્યાંસુધી દેશી રાજ્યોમાં વચમાં પડવા જેવું ન લાગે, ત્યાંસુધી એ માથું ન મારે; પણ જ્યારે જીએ, કે અંધાધૂંધી વધી પડે છે, લોકોને ત્રાસ થાય છે, ને કંપનીને નુકસાન થાય છે, ત્યારે તરત જ એ વચમાં પડતો; ને ઊભા થયેલા બખેડાનો નિકાલ આણી દેતો.



લૉર્ડ એન્ટિક

રમાણુ—હું તમને પૂછીને આ જ વાત જાણવા માગતો હતો.

સામળ—એ એન્ટિકે મૈસુર, કુર્ગ, કાચાર, વગેરે દેશી રાજ્યોમાં માથું માર્યું હતું; અને ત્યાંનો વહીવટ લોકોને અણગમતો માલુમ પડવાથી એ બધાં રાજ્યો એણે કંપની સાથે જોડી દીધાં હતાં.

દામોદર—લોકોની ઇચ્છા જોઈને દેશી રાજ્યોમાં માથું મારવાની એન્ટિકની રીત બહુ સારી હતી.

સામળ—હા. એવાં રાજ્યો ખાલસા થવાથી ત્યાંના લોકો કંપનીના ન્યાયી અમલમાં સુખ લોગવી શકતા હતા.

રમણુ—ત્યારે બેન્ટિકનું નામ ઇતિહાસમાં અમર થઈ ગયું કહેવાય.

સામળ—હા. વળી એણે બીજાં પણ ઘણાં સારાં કાર્યો કર્યા હતાં.

વિનુ—ક્યાં એ ?

સામળ—એણે આપણા દેશમાં અંગ્રેજી કેળવણી મોટા પાયા ઉપર દાખલ કરી. આથી આપણામાં નવું જ્ઞાન ને નવું ચેતન આવતું ગયું. વળી એણે ન્યાયખાતામાં પણ ઘણા સુધારા કર્યા. કોર્ટના કામકાજમાં માતૃભાષાને પણ એણે જ પ્રથમ સ્થાન અપાવ્યું. આ ઉપરાંત એણે બીજાં બે એવાં કામ કર્યાં, કે જેથી એ તમામ પ્રજાનો માનીતો થઈ ગયો.

વિનુ—કહો ને, ક્યાં એ બે કામ ?

સામળ—એક તો એણે ઠગ લોકોને મારી હાંકી કાઢ્યા, અને લોકોને એમના ત્રાસમાંથી છોડવ્યા. એ ઠગ લોકો મુસાફરોને ને જાત્રાળુઓને પૈસા ખાતર ગળામાં ફાંસો દઈ મારી નાખતા. એવું જ બીજાં કામ એણે સતી થવાનો રિવાજ ખંધ કરીને કર્યું. હિંદુઓમાં સ્ત્રી વિધવા થાય, ત્યારે એને જીવતાં બળી મરવું પડતું હતું. આમ બળી મરનારી સ્ત્રી સતી થઈ કહેવાતી. આ એક જાતનો દુષ્ટ રિવાજ પડ્યો હતો, તેને બેન્ટિકે કાયદાથી અટકાવ્યો.

રમણુ—વાહ ! એણે બહુ સારા સુધારા દાખલ કર્યા.

સામળ—હા. વળી એણે રણજીતસિંહ (પંજાબનો), સિંધના અમીરો, અને ભાવલપુરના નવાબ સાથે નવેસરથી મિત્રતા બાંધી.

દામોદર—એ મિત્રતા બાંધવાનું પણ કાંઈક કારણ હશે.

સામળ—હા. તે વખતે રશિયન લોકો હિંદમાં આવે એવી ધારતી ઊભી થઈ હતી; તેથી એમને હિંદમાં પેસતા અટકાવવા માટે નાકા ઉપર બાપ્તો કરવાની જરૂર પડી. એ બાપ્તો એણે મેં કહ્યા તે ત્રણ દેશો સાથે મિત્રતા બાંધીને સાધ્યો.

દામોદર—અંગ્રેજો કામ કાઢી લેવામાં ભારે શાણા ને અગમબુદ્ધિવાળા !

સામળ—એવા ન હોય, તો એમનાથી ૫૦૦૦ ગાઉથી આવીને હિંદમાં રાજ્ય કરી શકાય પણ ખરું ?

વિનુ—એના વખતના બીજા કોઈ બનાવો ?

સામળ—એક જ. કંપનીને નવો પટ્ટો કરી આપ્યો તે.

વિનુ—વીશ વર્ષ પૂરાં

થઈ જવાથી ને ?

સામળ—હા. એ

નવા પટ્ટામાં કંપનીના વેપારના ખાસ હક્કો જતા રહ્યા; કારણ કે નવા પટ્ટાથી સર્વ કોઈને હિંદ ને ચીન સાથે વેપાર કરવાની છૂટ આપવામાં આવી હતી.

વિનુ—એની પછી

ગવર્નર જનરલ તરીકે કોણ આવ્યો ?

સામળ—લૉર્ડ ઑક્-

લૉર્ડ ઑક્લૅન્ડ

લૅન્ડ. આ ગવર્નરે સતારાના

રાજને ગાદીએથી ઉઠાડી મૂક્યો, ને કર્નલને ખાલસા કર્યું. પણ એના



વખતમાં જાણુવા જેવો બનાવ તો પડેલો અફઘાન વિગ્રહ છે.

રમણુ—અફઘાનિસ્તાન તો હિંદની બહાર આવ્યું ગણાય ને ?

સામળ—હા; પણ હવે તો કંપની હિંદની બહાર પણ પોતાની સત્તા ખેસાડવા મહેનત કરવા મંડી હતી.

દામોદર—હિંદમાં તો પંજાબ ને સિંધ બાદ કરતાં બધે કંપનીની જ સત્તા ચાલતી હતી.

સામળ—હા, પણ રશિયાનો હાઉ કંપનીને વારે વારે ડરાવતો હતો. રખેને રશિયા અફઘાનિસ્તાનમાં આવી હિંદમાં દાખલ થઇ જાય તો ?—એ મોટી બીક કંપનીને રહ્યા જ કરતી હતી.

રમણુ—રશિયાના લોકો હિંદમાં આવે એવી વકી હતી ખરી ?

સામળ—હા. ઈરાન સુધી તો તેઓ આવી પહોંચ્યા હતા; અને લૉર્ડ ઑક્લૅન્ડના વખતમાં અફઘાનિસ્તાનમાં પણ પગપેસારો કરી રહ્યા હતા.

રમણુ—એમ કે ?

સામળ—હા. અફઘાનિસ્તાનમાં તે વખતે જરા અંધેર ચાલતું હતું. રાજ્યનો ખરો હકદાર શાહશુજા હતો; પણ એને હરાવી દોસ્ત મહુમ્મદ અફઘાનિસ્તાન પચાવી પડ્યો હતો. એ દોસ્ત મહુમ્મદ રશિયાના પક્ષમાં લગેલો છે એવી ગંધ કંપનીને આવી હતી.

રમણુ—કંપનીએ પછી શું કર્યું ?

સામળ—કંપનીએ પછી શાહશુજાનો પક્ષ કરી એને અફઘાનિસ્તાનની ગાદીએ ખેસાડવાનો નિશ્ચય કર્યો.

રમણુ—હું ! બરાબર. શાહશુબ અફઘાનિસ્તાનની ગાદીએ હોય, તો પછી કંપનીને રશિયાથી ડરવાનું ન રહે.

સામળ—ના, ન રહે; અને તેથીજ ઑકલૅંડે રણજીત-સિંહની મદદ લઈ શાહશુબને કાબુલની ગાદીએ બેસાડ્યો; ને દોસ્ત મહમ્મદને અફઘાનિસ્તાનમાંથી નસાડ્યો.

રમણુ—અંગ્રેજી લશ્કર જ્યાં જાય છે, ત્યાં પહેલે જ ઝપાટે ફાવી જાય છે !

સામળ—પણ આ વખતે ખરી રીતે ફાવ્યું નહોતું; કારણ કે દોસ્ત મહમ્મદનો દીકરો અકબરખાં તે વખતે અફઘાનિસ્તાનમાં જ હતો; અને આખી પ્રજા એના પક્ષમાં હતી.

રમણુ—અકબરખાંએ શાહશુબ સામે લડાઈ કરી હતી ?

સામળ—ના; કાબુલની પ્રજાએ જ બળવો કર્યો; અને કંપનીના લશ્કરને કાબૂલમાંથી કાઢ્યું. શાહશુબને પણ મારી નાખ્યો.

રમણુ—આખા લશ્કરને કાબુલ છોડવું પડ્યું ?

સામળ—હા. કાબુલીઓનો એટલો બધો જબરો વિરોધ હતો, કે લશ્કરને કાબુલ છોડવું જ પડ્યું.

રમણુ—જો ત્યાંની પ્રજાજ શાહશુબને નહોતી માગતી, તો શા માટે કંપનીએ એવા માણસનો પક્ષ કર્યો ?

સામળ—કંપનીની એ મોટી ભૂલ થઈ હતી; પણ એમને કોઈ હિસાબે અફઘાનિસ્તાનમાં સત્તા જમાવવી હતી; અને એ ઉતાવળમાં ઑકલૅંડે આ જખ્ખર ભૂલ કરી હતી.

રમણુ—ભૂલનું પરિણામ તો એવુંજ આવે ને.

સામળ—એ ભૂલને પરિણામે તો કાબુલ ગયેલું આખું લશ્કર પાછું આવતાં કતલ થઈ ગયું હતું. ગોરા અમલદારો પણ માર્યા ગયા હતા. ૧૬૦૦૦ માણસોની કતલ

કાબુલીઓએ કરી નાખી હતી. ફક્ત એક ડૉક્ટર નસીબ-ખેગે બચી જવા પામ્યો હતો.

વિનુ—અરરર ! કાબુલીઓએ કાળો કેર કર્યો.

સામળ—હા; અને એ કાળા કેરનો બદલો ઑકલૅડ લે તે પહેલાં એને વિલાયત જવું પડ્યું; અને એની જગાએ લૉર્ડ એલનબરો આવ્યો.

રમણુ—પછી એલનબરોએ એ વેર લીધું હતું ?

સામળ—હા. એણે હિન્દમાં આવીને અફઘાનિસ્તાન છતવા માટે નવું લશ્કર મોકલ્યું. એ લશ્કરે કાબુલ ને ગઝની હાથ કર્યા; અને પછી ફક્ત વેર લેવાની જ ખાતર કાબુલની આખી બજાર તોપોના ગોળા મારી ઉડાડી મૂકવામાં આવી; લૂંટફાટ ચલાવવામાં આવી; અને એ બધું પત્યા પછી તરત જ એ લશ્કર હિન્દ આવવા પાછું વળ્યું.

રમણુ—કાબુલમાં રહી તો ન શક્યું ને ?

સામળ—કોની ખાતર રહે ? શાહશુજનું તો કે દિવસનું ખૂન થયું હતું.

રમણુ—ત્યારે કાબુલનો રાજા કોણ થયો ?

સામળ—એલનબરોએ પેલા દોસ્ત મહમ્મદ સાથે સુઝેહ કરી; અને કાબુલનું રાજ્ય ફરી એને સોંપ્યું.

દામોદર—ઘાંચીનો બેલ ફરી ફરીને ત્યાંનો ત્યાં આવીને બેલો.

રમણુ—પણ એલનબરોએ કંપનીની ગયેલી આબરૂ પાછી મેળવી ખરી.

સામળ—એ ગયેલી આબરૂ પાછી મેળવવા માટે તો બીજાં બે અણધટતાં કાર્ય પણ એલનબરોએ કર્યાં હતાં.

રમણુ—ક્યાં એ ?

સામળ—એક તો સિંધ ખાલસા કર્યું તે; અને બીજું સિંધિયાને સહાયકારી યોજનામાં ભેળવ્યો તે.

રમણુ—સિંધને ખાલસા કરવાનું શું કારણ ? એમ ખતાવવા માટે, કે અમે અંગ્રેજો કેવા જખરા છીએ ?

સામળ—એ તો ખરું; પણ ખાલસા કરણુ તો એ, કે તે વખતે રણજીતસિંહ ગુજરી ગયો હતો; અને શીખો સિંધ ગળી જાય એ બીક રહ્યા કરતી હતી. તેથી એલનબરોએ ચાર્લ્સ નેપિયર નામના માણસને સિંધમાં મોકલી એ આખો મુલક ખાલસા થાય એવી રીતે વર્તવા એને કહ્યું હતું.

રમણુ—પછી નેપિયરે સિંધમાં જઈ શું કર્યું હતું ?

સામળ—એણે સિંધના અમીરોના દોષો જ જોવા માંડ્યા. તમે આ ન કર્યું, ને તે ન કર્યું. તમે અમારા લશ્કરને આ સગવડ ન આપી, ને તે ન આપી. એવાં એવાં બહાનાં કાઢ્યાં. અમીરોએ કંપની ફરમાવે તેમ વર્તવા કબૂલ કર્યું; છતાં નેપિયર રીઝ્યો નહિ. આથી અમીરોનું સિંધી લશ્કર ચીડાઈ ગયું, ને બળવો કરી ઊઠ્યું. નેપિયરને એટલું જ જોઈતું હતું. એણે અમીરોના લશ્કરને હરાવી સિંધ આખું ખાલસા કર્યું. ફક્ત એક ખૈરપુરનું નાનું સંસ્થાન રહેવા દીધું.

રમણુ—ખસ, આવો અન્યાય જ !

સામળ—જે કહો તે. ગ્વાલિયરમાં પણ શું બન્યું હતું ? સિંધિયા મહારાજાની વિધવા મહારાણીએ એલનબરો કહે તેમ કારભાર ચલાવવા વચન આપ્યું; છતાં એના દોષો કાઢી એલનબરોએ લડાઈ જાહેર કરી.

દામોદર—બળિયાના બે ભાગ—એ પણ એક ન્યાય

દુનિયામાં ચાલે જ છે ને ?

સામળ—હા; એ જ ન્યાયે સિંધિયાના લશ્કરને હરાવી એલનખરોએ ગ્વાલિયરને સહાયકારી યોજનામાં દાખલ કરી દીધું.

વિનુ—આ અન્યાયી કાર્યો સિવાય ખીજું કંઈ એલનખરોના વખતમાં જાણવા જેવું બન્યું હતું કે નહિ ?

સામળ—કશું જ નહિ.

વિનુ—ત્યારે એને પડતો મૂકો, ને નવા ગવર્નર જનરલની વાત કરો.

રમણુ—ઉતાવળ શું કરાવે છે, વિનુ ? સામળકાકા, ખીજ જે બનાવો હોય તે કહો ને.

સામળ—એલનખરોનો અમલ ખલાસ થયો. હવે ખીજ વાતો આવતી કાલે.

વિસામો ૨૦ મો

[નીચેના સવાલો વાંચો, અને એ બધાના જવાબ આપતાં આવડે, તોજ આગળ ખીજ મિજલસ વાંચવી શરૂ કરજો.]

:: સવાલો ::

૧. અંગ્રેજોએ આપણી તલવારે જ આપણને માર્યા—આ વાત સમજાવો.
૨. યાન્દાબુની સંધિ અને ભરતપુરની જીત વિષે શું જાણો છો ?
૩. બેન્ટિંકના સુધારા વર્ણવો.
૪. પહેલો અફઘાન વિગ્રહ કોના વખતમાં થયો, અને તે વિષે તમે શું જાણો છો ?
૫. એલનખરોએ શા માટે અફઘાન વિગ્રહ જીતી રાખ્યો ?
૬. સિંધદેશ કોણે ખાલસા કર્યો ? એ દેશ ખાલસા કરવામાં અન્યાય હતો, એવું તમે શા ઉપરથી કહી શકો ?
૭. ગ્વાલિયરનું રાજ્ય સહાયકારી યોજનામાં કેવી રીતે બળ્યું ?

મિજલસ ૨૧ મી

વિનુ—સામળકાકા, એલનબરોનો અમલ પૂરો થયા પછી એની જગાએ કોણ આવ્યું હતું ?

સામળ—લૉર્ડ હાર્ડિંગ; અને એની પછી લૉર્ડ દેલહાઉસી.

રમણુ—એકી સાથે બે ગવર્નર ન લો, સામળકાકા.

સામળ—એકી સાથે બેની વાત થઈ પણ કેમ શકે? બંનેનાં નામ એટલા માટે કહ્યાં, કે એમના વખતમાં કંપની સરકારનું રાજ્ય આખા હિન્દુસ્તાનમાં ફેલાઈ ગયું હતું. એક પણ ખૂણો એવો નહોતો રહ્યો, કે જ્યાં કંપની સરકારની વગ ન ચાલતી હોય.

રમણુ—પંજાબમાં પણ? રણજીતસિંહના પંજાબમાં પણ?

સામળ—હા, હા. રણજીતસિંહ તો એલનબરોનો અમલ હિંદમાં હતો, ત્યારે ગુજરી ગયો હતો; અને એના મરણ પછી પંજાબમાં ન પૂછો વાત એવી અંધાધૂંધી વર્તી રહી હતી. રણજીતસિંહ પછી ગાદીએ આવનાર એક પછી એક એમ ત્રણ રાજકુંવરોનાં ખૂન થયાં હતાં; અને છેવટે બાળક દિલીપસિંહ ગાદીએ આવ્યો હતો.

રમણુ—આમ ખૂન થવાનું શું કારણ હશે, સામળકાકા ?

સામળ—રણુજીતનું લશ્કર જખરું હતું; પણ એના મરણ પછી એ જખરા લશ્કર ઉપર કાબૂ રાખી શકે એવું કોઈ રહ્યું નહિ; તેથી જેના પક્ષમાં લશ્કર આવતું તે ગાદીએ આવતું, ને એકાદનું ખૂન થતું.

રમણુ—કંપની રણુજીતસિંહની મિત્ર હતી, તો એણે આ અંધાધૂંધી અટકાવવા પગલાં ન લયાં ?

સામળ—કંપની તો એ અંધાધૂંધીથી મનમાં રાજ થઈ હતી. એને તો પંજાબ ગળી જવાની ઉમેદ હતી; તેથી જ્યારે પંજાબમાં ગોટાળો ચાલી રહ્યો હતો, ત્યારે કંપની પણ પોતાનો પગપેસારો પંજાબમાં કરી રહી હતી. જ્યાં ઠીક લાગે ત્યાં કિલ્લાઓ બંધાવી કંપની પોતાનાં થાણાં બેસાડતી હતી.

રમણુ—કંપનીની આ હિલચાલ સામે શીખોએ કાંઈ વાંધો નહિ લીધેલો ?

સામળ—શીખોએ જ્યારે કંપનીની બદદાનત બેઠી, ત્યારે શીખ લશ્કરે તરત જ કંપની સામે વાંધો લઈ લડાઈ બાહેર કરી હતી.

વિનુ—સામળકાકા, પછી કંપનીએ શું કર્યું ?

સામળ—કંપની પણ લડવા તૈયાર જ હતી. શીખોએ બહાદુરીથી કંપનીના લશ્કર સામે બાથ ભીડી; છતાં બેચાર જગાએ શીખ લશ્કર ઉપરાઉપરી હારી ગયું.

રમણુ—શીખોનું લશ્કર કેળવાયેલું હોવા છતાં હારી ગયું ?

સામળ—હા; પણ એમાં શીખ લશ્કરનો વાંક છાંટાભર નહોતો. શીખો તો મર્દ બનીને લડ્યા હતા; પણ લાલસિંહ

ને તેજસિંહ નામના એ સરદારોએ એમને દગો દીધો હતો, ને હાર અપાવી હતી.

રમણુ—ધિક્કાર છે એ લાલસિંહ ને તેજસિંહને!

સામળ—શીખો ઉપરાઉપરી હાર્યા, એટલે એમને અંગ્રેજો સાથે લાહોર મુકામે સુલેહ કરવી પડી. એ સુલેહથી કંપનીને કેટલોક નવો મુલક મળ્યો, દોઢ કરોડ રૂપિયાનો દંડ મળ્યો, ને સહાયકારી યોજનામાં પણ શીખોને લગવું પડ્યું.

રમણુ—ત્યારે તો પંજાબ આખો કંપનીની તાબેદારી ને દેખરેખ નીચે આવી ગયો.

સામળ—હા. દિલીપસિંહ બાળક હોવાથી પંજાબનો રાજ્યકારભાર પણ કંપનીએ જ હાથમાં લીધો હતો. ફક્ત એક કાશ્મીર બચી ગયું હતું.

રમણુ—એ બચી જવાનું શું કારણ?

સામળ—એ પ્રદેશ પોતાના મિત્ર મહારાજ ગુલાબસિંહને કંપનીએ આપ્યો હતો; અને ગુલાબસિંહ કંપનીના કહ્યામાં હતો, એથી કાશ્મીર તરફથી કંપનીને કશી ભીતિ નહોતી.

રમણુ—ઓહો! છેવટે પંજાબ પણ કંપનીએ સર કરી લીધો, હું!

સામળ—હજી સર નહોતો કર્યો; ફક્ત ત્યાં સત્તા જ જમાવી હતી. પંજાબને સર કરી કંપનીના રાજ્ય સાથે જોડી દેનાર તો લોર્ડ દેલહાઉસી હતો.

રમણુ—હાર્ડિન્ગે ખીજું શું શું કર્યું?

સામળ—ખીજું કશું કર્યું નથી. એના પછી આવનાર લંગડા લોર્ડ દેલહાઉસીએ ઘણુંઘણું કર્યું હતું.

વિનુ--દેલહાઉસી લંગડો હતો ?

સામળ--હા; આપણા દૂધવાળા કશીભાઈ પટેલ જેવો. પણ એ લંગડો દેલહાઉસી હિંદુસ્તાનના ખૂણે ખૂણે ઠેકી વળ્યો હતો; ને જ્યાં જરા પોચું બેયું, ત્યાં પેસી ગયો હતો.

રમણુ--પંજબ આખો એણે સર કરી લીધો હતો ?

સામળ--હા. એના વખતમાં ખીજે શીખ વિગ્રહ થયો હતો.

રમણુ--શા કારણે ?

સામળ--લાહોરની સુલેહ પછી પંજબનો કારભાર અંગ્રેજ અમલદારોના હાથમાં હતો. એ અમલદારો શીખ સરદારોને પજવણી થાય એવી રીતે અમલ ચલાવતા હતા. વળી એમણે દિલીપસિંહની માને પણ દેશ પાર કરી હતી. આથી શીખોની અંદર જબરો કચવાટ ઊભો થયો હતો. એવામાં એક નવો જ બનાવ બન્યો. મુલતાનના શીખ દીવાન મૂળરાજે અંગ્રેજ અમલદારોના અન્યાય સામે બળવો પોકાર્યો.

રમણુ--એ પછી તરત જ ખીજા ઉશ્કેરાયેલાં શીખો પણ એની સાથે સામેલ થઈ ગયા હશે; ખરું ને સામળકાકા ?

સામળ--હા; અને આખા પંજબમાં બળવો ફાટી નીકળ્યો. કાબુલના અમીર દોસ્ત મહમ્મદે પણ શીખોને લશ્કરની મદદ મોકલી હતી.

રમણુ--આટલું બધું થવા છતાં, કંપનીનું લશ્કર હાર નહોતું પામ્યું ?

સામળ--કંપનીનું લશ્કર એક બે જગાએ હારી ગયું હતું; પણ છેવટે તો કંપનીજ ફાવી હતી; અને આખા પંજબને એણે તાબે કર્યું હતું.

વિનુ—રણુજીતસિંહનું પંજાબ આખરે પડ્યું, હૈં ?

રમણુ—રણુજીતસિંહે લાખેલું લવિષ્ય સાચું પડ્યું.

સામળ—હા. ખીજા શીખ વિગ્રહને અંતે પંજાબ કંપનીના રાજ્ય સાથે જોડી દેવામાં આવ્યું; લોકો પાસેથી હથિયાર લઈ લેવામાં આવ્યાં; દિલીપસિંહને પાંચ લાખનું વર્ષાસન ખાંધી આપી ઇંગ્લેંડ મોકલી દેવામાં આવ્યો; અને રણુજીતસિંહની તિજેરીમાં પડેલો કોહીનૂરનો હીરો પણ ઇંગ્લેંડના મુગટમાં જડાયો.

દામોદર—કંપની સરકારનાં નસીબ જુઓ, નસીબ ! પરદેશી વેપારીઓ વેપાર કરવા આવેલા તેમાંથી રાજ્ય ચલાવવા મંડયા; ને રાજ્ય ચલાવતાં ચલાવતાં એટલા વધ્યા, કે છેવટે આખા હિંદુસ્તાન ઉપર સત્તા જમાવી બેઠા !

સામળ—અંગ્રેજો જખરા મુત્સદ્દીના દીકરા છે. આપણે જ પૈસે ને આપણે જ માણસે એમણે આપણો જ દેશ હાથ કર્યો ! કેવી નવાઈની વાત !

રમણુ—આખા હિંદુસ્તાનમાં કંપનીનું જ રાજ્ય શરૂ થઈ ગયું હતું ?

સામળ—જ્યાં જ્યાં દેશી રાજાઓ હતા, ત્યાં ત્યાં પણ કંપનીનું ઉપરીપણું તો હતું જ; એટલે આખું હિંદુસ્તાન કંપનીને ઘેર હતું એમ કહેવામાં શું વાંધો ?

દામોદર—બ્રહ્મદેશ યાકી નહોતો રહ્યો ?

સામળ—બ્રહ્મદેશને એક વાર તો કંપનીએ લોઈ એમહુર્સ્ટના વખતમાં નમાવ્યો હતો; અને બીજી વાર આ દેલહાઉસીએ એજ બ્રહ્મદેશને કંપનીના રક્ષણ તળે આણ્યો હતો.

રમણુ—લડાઈ લડીને ?

સામળ—હા. યાન્દાબુની સુલેહ પછી કંપનીના કેટલાક અમલદારો અને વેપારીઓએ દેલહાઉસીને એવી ફરિયાદ કરી, કે અમને પ્રહ્લી લોકો બહુ પજવે છે. દેલહાઉસીએ ફરિયાદની ઊંડી તપાસ કર્યા વિના લાગણું એક લશ્કર જ મોકલી આપ્યું. એ લશ્કરે પ્રહ્લદેશના મુખ્ય શહેરો કબજે કર્યા; અને પાછળથી સુલેહ થઈ તેમાં પ્રહ્લદેશને મોટા દંડની સ્ક્રમ આપવી પડી; કેટલાક નવા પ્રાંતો આપી દેવા પડ્યા; અને રાજ્યમાં કંપનીની દરમ્યાનગીરી પણ સ્વીકારવી પડી.

દામોદર—એ દેલહાઉસીએ તો વગર લડાઈ લડ્યે પણ ઘણાં દેશી રાજ્યો ખાલસા કરી દીધાં હતાં.

રમણુ—સામળકાકા, આ ખરી વાત ?

સામળ—હા. કંપનીની સત્તા નીચે ઘણા દેશી રાજ્યો આવ્યા હતા. એ રાજ્યોમાંથી જેને જેને વારસ નહોતો, તેને તેને દત્તક લેવાની પરવાનગી ન આપતાં દેલહાઉસીએ એવા રાજ્યોનાં રાજ્ય એકદમ ખાલસા કરી દીધાં.

દામોદર—એ પણ એક જુલમ જ ને ? દત્તક લેવાનો હુકમ જ નહિ ?

સામળ—દેલહાઉસી એમ કહેતો, કે દત્તક પુત્રને રાજ્ય ઉપર શેનો હુકમ ? રાજ્ય ઉપર તો કંપની સરકારનો જ હુકમ હોઈ શકે.

દામોદર—એ બધી એની દલીલો ખોટી છે. દત્તક પુત્રને રાજ્ય ઉપર પણ હુકમ હોય છે, એ રીત તો જૂના કાળથી ચાલી આવે છે. એમાં દેલહાઉસીને વચ્ચે પડવાનું કાંઈ કારણ જ નહોતું.

રમણુ—છતાં વચ્ચે તો પડ્યો હતો ને ?

દામોદર—હા; વચ્ચે પડીને રાજ્યનાં રાજ્ય ઓહિયાં કરી ગયો હતો.

રમણુ—એ રીતે એણે ક્યાં ક્યાં રાજ્યો ખાલસા કર્યાં ?

સામળ—સતારા, ઝાંસી, જૈતપુર, સંબલપુર, ખાલાઘાટ, નાગપુર, કાચાર, વગેરે રાજ્યો એણે ખાલસા કર્યાં. આ બધાં રાજ્યો તો ત્યાંના રાજાઓ અપુત્ર મરવાથી ખાલસા કર્યાં; પણ તે ઉપરાંત અયોધ્યા અને વરાહ પ્રાંતો પણ દેલહાઉસીએ ખૂંચવી લીધા હતા.

રમણુ—શા માટે ?

સામળ—દેલહાઉસીએ અયોધ્યાના નવાબને સંભળાવી દીધું, કે તમે બરાબર રાજ્ય ચલાવી જાણતા નથી, માટે તમારું રાજ્ય કંપનીને સોંપી દો; અને તમે વર્ષાસન લઈ ઘેર બેસો. નિઝામ સરકારને પણ એણે કહ્યું, કે તમે કંપનીના બહુ જ દેવાદાર થઈ ગયા છો, ને દેવું ભરી પણ શકતા નથી; માટે તમારો વરાહ પ્રાંત કંપનીને લખી આપો.

રમણુ—દેલહાઉસીના કહેવા પ્રમાણે એ બંને વત્યાં હતા ?

સામળ—ન વર્તે તો જય ક્યાં ? અયોધ્યા પ્રાંત અને વરાહ પ્રાંત બંને કંપનીને મળ્યા. આ ઉપરાંત બાજીરાવ પેશ્વા જેને કંપનીએ બિથુરમાં રાખ્યો હતો, ને જેને આઠ લાખનું વર્ષાસન બાંધી આપ્યું હતું તે જ્યારે મરી ગયો, ત્યારે એના દત્તક પુત્ર ધોંડુપંત ઊર્ફે નાનાસાહેબ બાપના વર્ષાસનનો હકદાર નહોતો થઈ શક્યો.

રમણુ—દેલહાઉસીએ નાનાસાહેબને વર્ષાસન નહોતું આપ્યું ?

સામળ—ના. એ કોઈને એક પાઈ પણ આપે એવો ક્યાં હતો? એણે તો જેનું આવ્યું તેનું પડાવી જ લીધું હતું.

રમણ—પણ એની આ રીતભાતથી દેશી રાજ્યો ખૂબ કોધે ભરાયા હશે.

સામળ—ઘણા જ; અને એમનો એ કોધ થોડા વખતમાં જ ફાટી નીકળ્યો હતો.

રમણ—એમ કે? ક્યારે?

સામળ—દેલહાઉસી પછી લોર્ડ કૅનિંગ આવ્યો ત્યારે. એના વખતમાં સિપાઈઓમાં એક જખરદસ્ત બળવો થયો હતો. એ બળવામાં ખાલસા થયેલાં રાજ્યોએ ખૂબ આગળ પડતો ભાગ ભજવ્યો હતો.

વિનુ—સામળકાકા, દેલહાઉસીની વાત પૂરી થઈ ગઈ હોય, તો એ બળવાની વાત માંડો ને.

સામળ—દેલહાઉસીની વાત પૂરી જ થઈ છે. એણે રાજ્યો ખાલસા કર્યાં એટલું જ નહિ, પણ લોકોનાં દિલ પણ ઈંગ્લંડને ખાલસા થઈ જાય એવી ઢબછબે કામ લીધું હતું.

રમણ—એ વળી કેવું કામ?

સામળ—એણે તાર, ટપાલ, ને રેલવેની સગવડો વધારી દઈ લોકોને પશ્ચિમના સુધારામાં આંજી દીધા હતા. વળી અંગ્રેજ કેળવણીનો ફેલાવો પણ મોટા પાયા ઉપર કરી દીધો; જેથી સર્વત્ર અંગ્રેજીનો મોહ વધતો ગયો, ને અંગ્રેજ સુધારાના જ ગુણગાન થવા લાગ્યાં. વળી ખ્રિસ્તી ધર્મના ફેલાવા માટે પણ એણે ખૂબ ખર્ચ કર્યું હતું.

દામોદર—દેલહાઉસીનો આ બધો સુધારો વખાણવા લાયક જ હતો; છતાં એથી અંતઃકિંદીઓ પશ્ચિમના સુધારા

:: ૨૭૬ ::


:: સ્વદેશના ઇતિહાસની

તરફ તણાયા એ સારું ન થયું.

સામળ—તેથી જ હું કહું છું ને, કે એણે તો હિંદીઓનાં
હિલ પણ ખાલસા કરવાનો ઉદ્યમ માંડ્યો હતો.

દામોદર—દેલહાઉસી બહુ ઉદ્યમી હતો. લંગડો હતો,
પણ એક ઘડી જંપતો નહિ. વર્તનમાં એ બહુ જ કડક હતો.

વિનુ—સામળકાકા, પેલા બળવાની વાત માંડો ને.



લૉર્ડ કૅનિંગ

સામળ—હવે એજ માંડું છું ને. લૉર્ડ કૅનિંગના
વખતમાં એ એક બાણવા જેવો મોટો બનાવ બન્યો હતો.

એ બળવો સિપાઇઓનો બળવો કહેવાય છે, કારણ કે મુખ્યત્વે સિપાઇઓ જ કંપનીની સામે થયા હતા.

રમણુ—હિંદી પ્રજાએ એમાં ભાગ નહોતો લીધો ?

સામળ—ના; હિંદની પ્રજા અને હિંદી રાજાઓ બળવાથી અલગ રહી કંપનીને મદદગાર રહ્યા હતા. જે આખી પ્રજા બળવામાં સામેલ થઈ ગઈ હોત, તો કંપનીને બહુ ભારે પડત.

વિનુ—બળવો ફાટી નીકળવાનું કારણ શું ?

સામળ—એનાં કારણો ઘણાં છે; પણ ખાસ કરી તે વખતે લશ્કરમાં નવી બંદૂકો ફાખલ કરી હતી, અને તેમાં વાપરવાની કારતૂસ ઉપર ગાય ને ડુક્કરની ચરખી ચોપડવામાં આવે છે, એ ખીના સિપાઇઓમાં જાહેર થતાં હિન્દુ અને મુસલમાન સિપાઇઓ ઉશ્કેરાઈ ગયા; અને તરત જ બળવો થયો. આની અગાઉ કેટલાંક દેશી રાજાઓમાં કચવાટ તો હતો જ.

રમણુ—શાથી ?

સામળ—દેલહાઉસીની ખાલસા રાજનીતિથી. એણે કેટલાંય રાજાઓ ખોટે કારણે ખાલસા કરી દીધાં હતાં; કેટલાયનાં વર્ષાસન પણ બંધ કરી દીધાં હતાં; આથી પણ એ બધા કંપની ઉપર દાંત કચકચાવી રહ્યા હતા.

રમણુ—ચારે આ સિપાઇઓના બળવાનું દેલહાઉસીની ખાલસાનીતિ પણ એક કારણ કહી શકાય.

સામળ—હા; એ જ એક મોટું કારણ હતું. જેનાં જેનાં રાજાઓ ને વર્ષાસનો ગયાં હતાં તે બધા કંપની વિરુદ્ધ ખાનગી ચળવળ ચલાવી જ રહ્યા

હતા. કંપની આપણને વટલાવે છે; કંપની આપણને તાર, ટપાલ, ને રેલવેથી જકડી લેવા માગે છે; આપણી ઉપર કરવેરાના બોજ વધારી મૂકે છે:—એવી એવી અનેક વાતો એ અસંતોષી લોકોએ કંપની વિરુદ્ધ કહેવી શરૂ કરી દીધી હતી; અને એને પરિણામે સિપાઈઓ ને દેશી રાજાઓની કેટલીક પ્રજાઓ કંપની વિરુદ્ધ ધૂંધવાઈ રહી હતી. તેમાં પેલી ચરખી-વાળા કારતૂસની વાત ઊડી, ને તરત જ લડકો થયો.

રમણુ—સિપાઈઓના બળવાના નાયકો કોણ હતા ?

સામળ—જે લોકોનું કંપનીએ રાજ્ય કે વર્ષાસન લઈ લીધું હતું તેઓ જ હતા. બાજીરાવનો દત્તક પુત્ર નાનાસાહેબ, અંસીની રાણી લક્ષ્મીબાઈ, તાંતિયાતોપી, વગેરે તે બળવાના નાયક હતા.

રમણુ—સામળકાકા, પહેલવહેલો બળવો કયા ગામમાં ફાટી નીકળ્યો.

સામળ—મીરત મુકામે ટપ સિપાઈઓએ પેલા ચરખીવાળા કહેવાતા કારતૂસોને અડકવાની ના પાડી; તેથી તેમને સખત સજા કરવામાં આવી. એને બીજે જ દિવસે મીરતનું આખું હિંદી લશ્કર બળવો પોકારી ઊઠ્યું; અને જેટલા અંગ્રેજ અમલદારો ત્યાં હતા તે બધાનાં ખૂન કર્યાં.

રમણુ—મીરતથીજ એ બળવો આગળ ફેલાયો, ખરું ને?

સામળ—હા. પછી તો દાવાનળ સળગે ને ફેલાય તેમ બળવો ફેલાયો. અયોધ્યા, રોહિલખંડ, દિલ્હી, આગ્રા, અંસી, જાલિયર, વગેરે સ્થળોએ બેસબંધ બળવો ફાટી નીકળ્યો.

વિનુ—સિપાઈઓએ બળવો કરીને કર્યું શું ? એમને ઇરાદો શો હતો ?

સામળ—એમનો ઇરાદો કંપનીના રાજ્યનો નાશ કરવાનો હતો; તેથી એ બળવાખોર સિપાઈઓએ અંગ્રેજોનાં ખૂન કર્યાં; અને દિલ્હીનો કબજો લઈ મુગલ પાદશાહ બહાદુરશાહને હિંદનો હાકેમ બહેર કર્યો.

રમણુ—મુગલ પાદશાહ બહાદુરશાહ પણ બળવામાં ભળ્યો હતો ?

સામળ—એ ભળ્યો નહોતો; પણ એને લેળવ્યો હતો. એનામાં બગવાને દોરવાની તાકાત નહોતી. એ તો બળવાખોરોના હાથમાં રમકડું બન્યો હતો; અને પરિણામે ખીચારો બધું ખોઈ બેઠો હતો.

રમણુ—હા, હા. તમે મુગલોના ઇતિહાસમાં આ બહાદુરશાહની વાત કહી ગયા છે. એને છેવટે કેદ કરી લેવામાં આવ્યો હતો; અને એના બે દીકરાઓને ગોળીબહાર કરી મારી નાખવામાં આવ્યા હતા; ખરું ને, સામળકાકા.

સામળ—હા; તને આગલી વાત બરાબર યાદ છે.

વિનુ—સામળકાકા, પછી કંપનીએ એ બળવો શમાવવા શું કર્યું ?

સામળ—બળવો બેસાડી દેવાને કંપનીએ તાબડોતોબ તૈયારીઓ કરી હતી. બંગાળા, મદ્રાસ, ને મુંબઈ ઇલાકામાં એવો જાપ્તો કરી દીધો હતો, કે ત્યાંથી તો કોઈ બળવામાં સામેલ થઈ શક્યું જ નહોતું. વળી કંપનીને સારે નસીબે પંજાબના શીખો વફાદાર રહ્યા હતા; અને અફઘાનિસ્તાનના અમીરે અને નેપાળના રાજાએ પણ કંપનીને આ વખતે સરસ મદદ કરી હતી. તેથી થોડા જ વખતમાં એ આખો બળવો શાંત કરી દેવામાં આવ્યો હતો.

રમણુ—પણ એમાં ઘણા માણસોનો જન ગયો હતો, ખરું ને ?

સામળ—એશુમાર માણસોનો. બળવાખોરોએ ઘણા અંગ્રેજોનો ઘણા કાઢ્યો હતો. નાનાસાહેબે તો કાનપુરમાં અંગ્રેજોની કતલ જ કરાવી હતી; પણ જેમ જેમ કંપની જોરમાં આવતી ગઈ, તેમ તેમ એણે પણ બળવાખોરોની બેહાલી કરવામાં કશી મણા નહોતી રાખી. બળવાખોરોનાં લશ્કરનાં લશ્કર તોપને લડાકે ઉડાડી દેવામાં આવ્યાં હતાં.

દામોદર—ખંને બાબુએ કૂરતા કરવામાં કોઈ ઓછું નહોતું બિતથું. એ હલ્યાકાંડનો ઇતિહાસ વાંચતાં કમકમાટી બિપજે તેમ છે.

રમણુ—પેલા નાનાસાહેબ, તાંતિયાતોપી, ને લક્ષ્મી-બાઈનું શું થયું હતું ?

સામળ—નાનાસાહેબ જંગલમાં નાસી ગયો હતો; તાંતિયાતોપીને ફાંસી દેવામાં આવી હતી; અને લક્ષ્મીબાઈ બહાદુરીથી લડતાં લડતાં જ મરી હતી.

દામોદર—આપણા ઇતિહાસમાં લક્ષ્મીબાઈ એક વીરાં-ગના થઈ ગઈ કહેવાય. એની બહાદુરી કાંઈ જેવી તેવી ન હતી.

સામળ—સ્રી હોવા છતાં મર્દને શરમાવે તેવી લડ-નારી લક્ષ્મીબાઈ તો ખીજ થઈ જ નથી.

વિનુ—સામળકાકા, બળવો શમ્યા પછી શું થયું ?

સામળ—બળવો શમ્યા પછી કંપનીના વહીવટમાં મોટામાં મોટો ફેરફાર થઈ ગયો. ન્યારે બળવાની વાત ઈંગ્લેંડ પહોંચી, ત્યારે ત્યાંની સરકારે કંપનીની સખત આટકણી કાઢી; અને કંપનીને રાજ્ય કેમ ચલાવવું તે આવડતું જ નથી,

એમ પુરવાર કરીને ત્યાંની સરકારે કંપનીનો બધો રાજ્યવહીવટ પોતાના હાથમાં લઈ લીધો.

રમાણુ—શું કહો છો ? અંગ્રેજ કંપનીની સત્તા હિંદમાં રહીજ નહિ ?

સામળ—ના; રાજ્ય ચલાવવાની બધી સત્તા ઇંગ્લેંડની સરકારે પોતાના હાથમાં લઈ લીધી.

વિનુ—કંપનીની સત્તા હિંદમાં બિલકુલ રહીજ નહિ ? કંપની બધુંજ ખોઈ ખેડી ?

સામળ—હા. હિંદમાં રાજ્ય કરવાનો અધિકાર ખોઈ ખેડી; પણ એ બધો રાજ્યવહીવટ કંપનીના હાથમાંથી લઈ લેતી વખતે ઇંગ્લેંડની સરકારે કંપનીને નાણાંનું ઘણું વળતર આપ્યું હતું; અને પુષ્કળ નાણાં આપી સંતોષ્યા પછીજ, અને કંપનીનું તમામ દેવું હિંદને શિર મૂકીને કંપનીની સત્તાનો લોપ કરવામાં આવ્યો હતો.

રમાણુ—પછી ઇંગ્લેંડની સરકાર ત્યાં ખેડી ખેડી હિંદનો રાજ્યવહીવટ ચલાવવા લાગી ?

સામળ—હા. એ સરકારે એ વહીવટ ચલાવવા માટે એક સેક્રેટરી અને પંદર માણસોની એક સમિતિ નીમી; એનું નામ ઇંડિયા કૌંસિલ. ઇંગ્લેંડની સરકાર જે ગવર્નર જનરલ નીમે તેણે એ ઇંડિયા કૌંસિલને તાબે રહીનેજ બધું કામકાજ કરવાનું હતું; અને એ ગવર્નર જનરલ હવે કંપનીનો માણસ નહિ, પણ ઇંગ્લેંડના રાજાનો નીમેલો માણસ હોવાથી વાઈસરૉય કહેવામાં આવ્યો. બળવા પછી લૉર્ડ કેનિંગ પહેલો વાઈસરૉય કહેવાયો. વાઈસરૉય એટલે રાજાનો પ્રતિનિધિ અથવા રાજા વતી કામ કરનારો માણસ.

રમણુ—સામળકાકા, બળવા પછીનો આ બધો રાજ્ય-કારભારનો ફેરફાર હિંદના લોકોએ કેવી રીતે જાણ્યો હશે ?

સામળ—એ વખતે ઈંગ્લેંડમાં મહારાણી વિક્ટોરિયા રાજ્ય કરતી હતી. તેણે તરતજ એક ઢંઢેરો બહાર પાડ્યો; અને એ ઢંઢેરો હિંદના ખૂણેખૂણામાં સંભળાવવામાં આવ્યો હતો.

વિનુ—એ ઢંઢેરામાં શું લખ્યું હતું ?

સામળ—એમાં હિંદમાં કંપનીના વહીવટનો અંત, ને ઈંગ્લેંડની સરકારના કારભારનો આરંભ જણાવવામાં આવ્યો હતો. તે ઉપરાંત હિંદી રાજ્યોને કેટલાંક સારાં વચનો પણ આપવામાં આવ્યાં હતાં.

રમણુ—એ વચનો ક્યાં હતાં ?

સામળ—હિંદી રાજ્યોને દત્તક પુત્ર લેવાની છૂટ રહેશે, અને તેમની સાથે મૈત્રીનો સંબંધ જાળવી રાખવામાં આવશે. હિંદી પ્રજાને પોતાની ઈંગ્લેંડની પ્રજા જેવીજ ગણવામાં આવશે, અને તેમના ધર્મનું રક્ષણ કરવામાં આવશે. નોકરી આપવામાં લેદલાવ રાખવામાં નહિ આવે, વગેરે વચનો આપવામાં આવ્યાં હતાં.

દામોદર—બળવાખોરોને માફી આપવામાં આવશે, એવું પણ વચન આપવામાં આવ્યું હતું.

સામળ—દામોદર, આ બળવાનું એક ખાસ પરિણામ એ આવ્યું, કે ત્યારપછીથી લશ્કરની મોટી મોટી નોકરીઓ હિંદીઓને મળવી બંધ થઈ ગઈ. તોપખાનામાંથી તો તેમને ખાતલજ કરી દેવામાં આવ્યા હતા.

દામોદર—એ ખરું; પણ હિંદી રાજ્યો બળવામાં કંપનીના મિત્ર તરીકે વર્ત્યા હતા, તેથીજ ઈંગ્લેંડની સરકારે હિંદી રાજ્યો પ્રત્યે મિત્ર તરીકે વર્તવાનું, ને એમનાં રાજ્યોને પૂરતું રક્ષણ

આપવાનું ધોરણ સ્વીકાર્યું હતું. આ ધોરણ આજે પણ જેવું ને તેવુંજ ચાલુ રહ્યું છે.

રમણુ—સામળકાકા, રાણીના ઢંઢેરા પછી ખીજું શું શું બન્યું ?

સામળ—રાણીના ઢંઢેરા પછી લૉર્ડ કેનિંગ વાઇસરૉય બન્યો; અને એ કથા આવતી કાલે કરીશું.

વિસામો ૨૧ મો

[નીચેના સવાલો વાંચો, અને એ બધાના જવાબ આપતાં આવડે, તોજ આગળ ખીજી મિજલસ વાંચવી શરૂ કરજો.]

:: સવાલો ::

૧. રણજીતસિંહના ગુજરી જવા બાદ પંજાબની સ્થિતિ કેવી થઇ ગઇ હતી ?
૨. પહેલો શીખ વિગ્રહ થવાનાં કારણો કહો.
૩. કેળવાયેલું શીખ લશ્કર પણ કેમ હારી ગયું ?
૪. લાહોરની સંધિ વિષે તમે શું જાણો છો ?
૫. ખીજો શીખ વિગ્રહ કયા ગવર્નર જનરલના વખતમાં થયો ? એ વિગ્રહનું કારણ અને પરિણામ કહો.
૬. દેલહાઉસીએ બ્રહ્મી લોકો સામે શા માટે લડાઈ કરી ? એ લડાઈનું પરિણામ કેવું આવ્યું હતું ?
૭. દેલહાઉસીની ખાલસાનીતિ સમજાવો; અને એ નીતિથી એણે ક્યાં ક્યાં રાજ્યો ખાલસા કર્યાં ?
૮. સિપાઈઓનો બળવો કેના વખતમાં ફાટી નીકળ્યો ?
૯. એ બળવાનાં કારણો કહો.
૧૦. દેલહાઉસીની ખાલસાનીતિએજ સિપાઈઓના બળવાનું ખીજું રોપ્યું હતું, આ કથન પુરવાર કરો.
૧૧. બળવાનું પરિણામ શું આવ્યું ?
૧૨. મહારાણી વિક્ટોરિયાના ઢંઢેરા વિષે તમે શું જાણો છો ?

મિજલસ ૨૨ મી

વિનુ—સામળકાકા, ગઈ કાલે તમે વહેલા ઊઠી ગયા હતા.

સામળ—તે માટે તારે શું કહેવું છે?

વિનુ—માટે આજે વહેલાવહેલા વાત શરૂ કરો.

સામળ—વિનુને દંડ કરતા સારો આવડે છે! “વહેલા ઊઠી ગયા, માટે વહેલાવહેલા વાત શરૂ કરો”—ઠી....ક! ચાલો ત્યારે, વિનુ બહેન, વાત શરૂ કરું છું. રાણીના ઢંઢેરા પછી લોર્ડ કૅનિંગ વાઈસરૉય થયો.

રમણ—હવે પછી હિંદમાં કંપનીનું રાજ્ય તો ન જ કહેવાય ને?

સામળ—ના. હવે ઇંગ્લેંડનું રાજ્ય કહેવાય. બળવા પછી ઇંગ્લેંડની રાણી વિક્ટોરિયા હિંદની શહેનશાહ બાનુ થયાં; અને ઇંગ્લેંડના આજના રાજા જ્યોર્જ પાંચમા આપણા શહેનશાહ કહેવાય.

વિનુ—લોર્ડ કૅનિંગે વાઈસરૉય બનીને શી નવાજૂની કરી?

સામળ—બળવા પછી હિંદમાં એકદમ શાંતિ ફેલાઈ ગઈ. પછી કોઈ જગ્યાએ લડવા જેવું રહ્યું નહિ. આથી કૌનિંગે હિંદના કારભારમાં કેટલાક સારા સારા સુધારા દાખલ કર્યા.

રમણુ—ક્યા એ સુધારા ?

સામળ—એણે મુંબઈ, મદ્રાસ, ને કલકત્તામાં ત્રણ મોટી અદાલતો સ્થાપી. લશ્કરમાં પણ એવો સુધારો કર્યો, કે ઉત્તર હિંદમાં જે હિંદી સિપાઈએ એક અંગ્રેજ, ને દક્ષિણ હિંદમાં ત્રણ હિંદી સિપાઈએ એક અંગ્રેજ સિપાઈ લશ્કરમાં હોવો જ જોઈએ.

દામોદર—બળવાના કડવા અનુભવ પછી આ બતનો સુધારો કરવો સૂઝ્યો હતો.

સામળ—હા. જેથી હિંદી લશ્કર કાબૂમાં ન રહે, તો પણ એમનું ઘટેલું સંખ્યાબળ રાજ્યને સતાવી ન શકે.

રમણુ—કૌનિંગના ખીજા ક્યા સુધારા ?

સામળ—વળી એણે મુંબઈ, મદ્રાસ, ને કલકત્તામાં નવી વિદ્યાપીઠો સ્થાપી, અને કેળવણીના કાર્યને આગળ ધપાવ્યું. ખેડૂતોના વાજખી હુકોની પણ એણે તપાસ કરી તેમને બનતી રાહત આપી હતી.

દામોદર—કૌનિંગ સાફ દિલનો ઉમરાવ હતો. એણે ખરા અંતરથી લોકોના ભલા માટે મહેનત કરી હતી.

સામળ—હા; અને તેથી તો આજે પણ એ ભલા કૌનિંગને હિંદના લોકો ભૂલી ગયા નથી. કૌનિંગ પછી લૉર્ડ એલિઝન આવ્યો; પણ તે થોડા જ વખતમાં ગુજરી જવાથી એની પછી લૉર્ડ લૉરેન્સ વાઈસરૉય થયો.

વિનુ—હવે તો બધા વાઈસરૉય જ આવવાના, કેમ ?

સામળ—હા. આ લૉર્ડ લૉરેન્સના વખતમાં પંજાબ અને અફઘાનિસ્તાન વચ્ચે જે સરહદનો મુલક છે ત્યાંના મુસલમાનો બળવો કરી ઊઠ્યા. એ મુસલમાનો વહુખીઓ કહેવાય છે. પણ વહુખીઓનું એ તોફાન તરત જ દાખી દેવામાં આવ્યું હતું.

રમણુ—બળવો કે લડાઈ થાય છે તે દાખી દેતાં અંગ્રેજ સરકારને વાર જ નથી લાગતી !

સામળ—શેની લાગે ? અંગ્રેજ સરકારની સત્તા કાંઈ જેવી તેવી છે ? લૉર્ડ લૉરેન્સના વખતમાં ભૂતાનના રાજા સાથે લડાઈ થઈ હતી; અને એ રાજાને એક ઝપાટામાં હરાવી દીધો હતો.

રમણુ—શા માટે લડાઈ થઈ હતી ?

સામળ—ભૂતાનની સરહદ વિષે તકરાર ઊભી થઈ હતી; પણ રાજાને હરાવી સરહદનો મનમાન્યો નિવેડો આણવામાં આવ્યો હતો.

વિનુ—લૉર્ડ લૉરેન્સના વખતમાં એકાદ બે લડાઈઓ થઈ ખરી.

સામળ—લડાઈ કરવી જ પડે ત્યાં એ ખીચારો શું કરે ? બાકી એ પોતે તો લડાઈની વિરુદ્ધ હતો. એના વખતમાં અફઘાનિસ્તાનના પદ્મશ્રી અમીર શેરઅલીએ—દોસ્ત મહમ્મદના દીકરાએ—અંગ્રેજ સરકારની મદદ માગી હતી; પણ લૉરેન્સે એ કબજામાં વચ્ચે પડવાની સાફ ના પાડી હતી.

રમણુ—દોસ્ત મહમ્મદ તો અંગ્રેજોનો મિત્ર હતો; અને એણે સિપાઈઓના બળવા વખતે પણ સારી મદદ કરી હતી; તો શા માટે લૉર્ડ લૉરેન્સે એના દીકરાને મદદ નહિ કરી હોય ?

સામળ—લૉર્ડ લૉરેન્સને એમ જ કરવું ગમ્યું હતું. એ તો એમ કહેતો, કે જે અમીર થાય એને આપણે મિત્ર ગણવો; પણ કોઈનો પક્ષ લઈ કબ્જો ન વહોરી લેવો.

દામોદર—લૉરેન્સ પછી પણ અફઘાનિસ્તાનની ખાખ-તમાં અંગ્રેજ સરકાર ઘણાં વર્ષ સુધી એજ નીતિએ વર્તી હતી.

સામળ—એ રીત જ એકંદર લાભકારક છે. નકામું “ભડ પડાણ પગ ઉપર પડ” એવું શાને કરવું?

દામોદર—લૉર્ડ લૉરેન્સે આરોગ્યખાતું પણ ખોલ્યું હતું; અને ખેડૂતોને દુષ્કાળમાંથી બચાવવા માટે નહેરો ખોદવાનો રસ્તો પણ એણે જ લીધો હતો.

સામળ—વળી એણે લોકો ઉપરનો કરનો બોળે પણ ઘટાડ્યો હતો. લૉરેન્સ બહુ સાદો ને ધર્મી માણસ હતો. એના પછી લૉર્ડ મેયો વાઈસરૉય થઈને આવ્યો હતો.

વિનુ—સામળકાકાની વાત હવે અપાટાબંધ ચાલે છે.

સામળ—હા. વિનુબા ડાહ્યાં! નવો વાઈસરૉય લૉર્ડ મેયો પણ બહુ ભલો માણસ હતો. કારભારમાં સુધારા કરવાને તે હમેશાં આતુર રહેતો.

રમણ—એણે કયા સુધારા કર્યા?

સામળ—ખેતી માટે એને સારો રસ હતો; તેથી ખેતી માટે એક અલાયદું સરકારી ખાતું ખોલવાનો પણ એનો વિચાર હતો, પણ ઈંગ્લિંડથી ના આવી; તેથી વાત અટકી પડી. વળી એણે મુંબઈ, મદ્રાસ, વગેરેના ગવર્નરોને અમુક અમુક ખાખતમાં ખર્ચ કરવાને માટે સ્વતંત્રતા આપી હતી.

દામોદર—લૉર્ડ મેયો તો એજ ને, કે જેનું ખૂન એક કેદીએ કર્યું હતું?

રમણુ—વાઈસરૉયનું ખૂન કેદીએ કર્યું હતું ?

સામળ—હા. મેયો એક વાર આંદામાન ટાપુ ઉપરની વ્યવસ્થા જોવા ગયો હતો; કારણ કે ત્યાં એને કેટલાક સુધારા દાખલ કરવા હતા. પણ એક સાંજે એક ઝનૂની પડાણે એનું ખૂન કર્યું હતું.

વિનુ—અરરર! બીચારો કમોતે મુઓ.

સામળ—હા; બહુ ખોટું થયું. લૉર્ડ મેયો પછી લૉર્ડ નૉર્થબ્રૂક વાઈસરૉય થઈ ને આવ્યો હતો. આ માણસ સરલ સ્વભાવનો અને સ્વતંત્ર મિજબનો હતો. લોકો ઉપર કરના બોજ વધે, એ એને રુચતું નહોતું; તેથી એણે આયપતવેરો જે લૉર્ડ કૉનિંગના વખતમાં પ્રથમ લાદવામાં આવ્યો હતો તે કાઢી નાખ્યો; ને મીઠા ઉપરનો કર પણ ઓછો કર્યો.

દાઓદર—રમણુ, વિનુ, આ નૉર્થબ્રૂકના વખતમાં જ વડોદરાના મહારાવ—હાલના આપણા સયાજીરાવ મહારાજના પિતા (સયાજીરાવ, મહારાવના દત્તક પુત્ર થાય)—પદબ્રષ્ઠ થયા હતા.

રમણુ—જેમના ઉપર અંગ્રેજી અમલદારને ઝેર દેવાનું તહોમત આવ્યું હતું, ને જેમની ઉપર એ બદલ કામ ચાલ્યું હતું, એજ ને ?

સામળ—હા, એજ મહારાવ. આ લૉર્ડ નૉર્થબ્રૂક છેવટે નોકરીનું રાજીનામું આપી વિલાયત ચાલ્યો ગયો હતો.

રમણુ—રાજીનામું કેમ આપવું પડ્યું હતું ?

સામળ—ઈંગ્લંડની સરકાર સાથે એને એક બાબતમાં બન્યું નહિ. ત્યાંની સરકારે લૉર્ડ નૉર્થબ્રૂકને કહ્યું, કે તમે ઈંગ્લંડના કાયડ ઉપર જે પાંચ ટકાની જકાત છે તે કાઢી

નાખો. નોર્થપ્રૂકે ચોખ્ખી ના પાડી. એમાંથી બન્ને વચ્ચે ચક્રમક ઝરી, અને નોર્થપ્રૂકે તરત જ રાજીનામું ઘસડી નાખ્યું.

દામોદર—લૉર્ડ નોર્થપ્રૂક સ્વતંત્ર મિજલ હતો. પોતાની માનહાનિ સહન કરી લે એવો નખજો ન હતો.

સામળ—એવા મોટા અમલદારો તો સ્વમાની હોય એજ સારું. કોઈની શેહમાં દબાય તે અમલદારો નકામા.

વિનુ, લૉર્ડ નોર્થપ્રૂક પછી લૉર્ડ લિટન આવ્યો. એ માણસ ઇંગ્લંડની સરકાર કહે તેમ કરે તેવો હતો.

રમણુ—તેથીજ તેને પસંદ કરી મોકલવામાં આવ્યો હશે.

સામળ—હા. એને ખાસ કહેવામાં આવ્યું હતું, કે તારે હિંદમાં જઈ ઇંગ્લંડના કાપડ ઉપરની પાંચ ટકાની જકાત કાઢી નાખવી; અને અફઘાનિસ્તાનના અમીર ઉપર દબાણ લાવી અંગ્રેજ એલચી એના રાજ્યમાં રખાવવો. છોકરાંઓ, હું તમને એટલું કહેવું ભૂલી ગયો હતો, કે લૉર્ડ નોર્થપ્રૂકને અફઘાનિસ્તાનના વિષયમાં પણ ઇંગ્લંડની સરકાર સાથે મતભેદ પડ્યો હતો; અને એ પણ એનું રાજીનામું આપવામાં એક કારણ હતું.

રમણુ—પછી લૉર્ડ લિટને એને સોંપેલાં બંને કામ પાર પાડ્યાં હતાં ?

સામળ—જકાત કાઢી નાખવાનું કામ તો સહેલું હતું; પણ અફઘાનિસ્તાનના વિષયમાં હાથ ધાલતાં એને જખરી થપ્પડ લાગી હતી.

વિનુ—એમ કે ?

સામળ—હા. જેવું લૉર્ડ લિટને અફઘાનિસ્તાનની સરહદ ઉપર અંગ્રેજ થાણું બેસાડ્યું ને અમીરને સૂચના કરી,

કે અમારો એક પ્રતિનિધિ (એલચી) તમારા રાજ્યમાં રાખો, કે તરતજ કાબુલના અમીરનો પિત્તો ઊકળ્યો; ને લડાઈ બહાર થઈ.

રમણુ—પછી શું થયું ?

સામળ—અંગ્રેજ લશ્કરે તરતજ અફઘાનિસ્તાનનાં બેચાર મુખ્ય સ્થળો સર કર્યાં. અમીર નાસી ગયો, ને મરી ગયો. એના દીકરાએ પાછળથી સુલેહ કરી. તેમાં અંગ્રેજ સરકારને માગ્યું બધું મળ્યું. એક અંગ્રેજ અમલદાર કાબુલમાં હિંદી સરકારના પ્રતિનિધિ કે એલચી તરીકે રહે, અને કાબુલનો અમીર એ એલચીને ખબર આપ્યા વિના કોઈ પણ પરદેશી સાથે વ્યવહાર ન રાખી શકે એવી શરતો થઈ.

રમણુ—ત્યારે તો લિટન ફાવી ગયો.

સામળ—પણ પાછળથી હિરાતના લશ્કરે બળવો કર્યો; અને અંગ્રેજ એલચી ને એની સાથેના માણસોનાં ખૂન કર્યાં. તરત જ આખું અફઘાનિસ્તાન એ બળવામાં બેડાયું; અને એક બિનવારસ માણસ અમીર થઈ બેઠો. આ પ્રમાણે ગડબડ ખૂબ વધી પડી, એટલે ઈંગ્લેંડની સરકારે લિટનસાહેબને પાછા બોલાવી લઈ લૉર્ડ રિપનસાહેબને હિંદના વાઈસરૉય બનાવીને મોકલ્યા.

રમણુ—આ બધું જોતાં લિટને અફઘાનિસ્તાનના વિષયમાં હાથ ધાલીને મોટી ભૂલજ કરી, કેમ નહિ સામળકાકા ?

સામળ—હા. ખીજની બુદ્ધિએ ચાલનારને ઠાઠ્ઠર લાગ્યા વિના રહેતીજ નથી.

રમણુ—લિટન એકંદર અળખામણો પણ બહુ થઈ પડ્યો હશે.

સામળ—હા. હિંદમાં ને ઈંગ્લેંડમાં બન્ને જગાએ. હિંદમાં વધારે અળખામણો તો એટલા માટે થયો હતો, કે

એણે દેશી ભાષામાં નીકળતાં છાપાંઓ ઉપર કેટલાક બિનજરૂરી અંકુશો મુક્યા હતા.

દામોદર—ચોત્રીસો દુકાળ આ લિટનનાજ વખતમાં પડ્યો હતો. તે વખતે ખેશુમાર માણસો મરી ગયા હતા.

સામળ—હા, એ ખરી વાત; અને તે દિવસથી અંગ્રેજ સરકારે દુષ્કાળ-નિવારણ-ભંડોળ ખોલ્યું, જેથી એવે દુઃખને વખતે ગરીબોને સરકાર મદદ કરી શકે.

રમણ—ત્યારે લિટને આ એક કામ સારું કર્યું.

સામળ—એમ તો એણે પ્રાંતોની સરકારને ખર્ચ કરવામાં કેટલીક વધારે છૂટ પણ આપી હતી. છતાં એકંદરે લિટનનો કારભાર બહુજ વગોવાઈ ગયો છે.



વિનુ—ત્યારે રિપન-સાહેબનો કારભાર કેવો આવે છે?

સામળ—ઘણો જ સરસ; બહુજ વખણાયેલો. એ માણસ હિંદના લક્ષો જોઈને જ બધો કારભાર ચલાવતો.

રમણ—અફધાનિ-સ્તાનનો બખેડો પણ એણે જ શાંત કર્યો હતો?

સામળ—હા. એણે લૉર્ડ રિપન કાબુલના નવા અમીર સાથે સુલેહ કરી, અને એને અંગ્રેજ

સરકારનો મિત્ર બનાવ્યો. વળી લિટને છાપાંઓ ઉપર જે અણુઘટતા અંકુશો મૂક્યા હતા તે પણ રદ કર્યાં.

રમણુ—તેમાંજ રિપન વખણાઈ ગયો હશે.

સામળ—એનો કારભાર વખણાય એવાં એનાં બીજાં કામો પણ છે. એક તો એણે મૈસુરનો ખૂંચવી લીધેલો કારભાર—કોણે મૈસુરનો કારભાર ખૂંચવી લીધો હતો, યાદ છે ?

રમણુ—હા. લૉર્ડ બેન્ટિન્કે.

સામળ—બરાબર. તે કારભાર લૉર્ડ રિપને ત્યાંના મહારાજને પાછો સોંપ્યો હતો.

રમણુ—એ પણ એણે ઠીક કર્યું.

સામળ—એથી પણ વધારે સરસ કામ તો એણે આ કર્યું: આજે જે મ્યુનિસિપાલિટીઓ, લોકલ બૉર્ડો, અને તાલુકા બૉર્ડો છે તેનો સ્થાપનાર આ લૉર્ડ રિપન હતો. એ એમ માનતો હતો, કે હિંદીઓને દેશના કારભારમાં રસ લેતા કરવા હોય, અને છેવટે એમને સ્વરાજ્ય લોગવતા કરવા હોય, તો એ જાતની સ્થાનિક સ્વરાજ્ય લોગવવાની કેળવણી એમને આપવી જોઈએ; અને રિપને જ એ શરૂઆત કરી.

દામોદર—આજે આપણે એણે શરૂ કરેલી કેળવણીનાં સારાં ફળ જોઈ શકીએ છીએ. આપણા લોકો આજે મ્યુનિસિપાલિટીમાં, લોકલ બૉર્ડમાં, અને તાલુકા બૉર્ડમાં દાખલ થઈ દેશસેવાનાં કામો કરતા થઈ ગયા છે.

સામળ—હા. આ જાતની કેળવણીનો પાયો લૉર્ડ રિપને નાખ્યા પછીજ આપણા બાહોશ માણસો જાહેરમાં આવતા થયા.

દામોદર—હા. આ લૉર્ડ રિપનનાજ વખતમાં મુંબઈમાં સર ફિરોઝશાહ મહેતા, ગોપાળ કૃષ્ણ ગોખલે, અને રાનડે



સર ફિરોઝશાહ મહેતા
ખીલની વાત કરવી રહી
જાય નહિ.

રમણુ—સામળ-
કાકા, એ ખીલ કઈ
જાતનું હતું ?

સામળ—એ ઇલ્બર્ટ
ખીલમાં એવું હતું, કે
હિંદી ન્યાયાધીશો પણ
ગોરાઓ ઉપરના ફ્રાન્કવારી
કેસો ચલાવી શકે.

રમણુ—તે પહેલાં
એવો અધિકાર હિંદી
ન્યાયાધીશોને ન હતો ?

જેવા દેશભક્તો ખડાર
ઝળકી ઊઠ્યા હતા. બંગા-
ળામાં પણ તેજ વખતે
સુરેન્દ્રનાથ બેનરજીની
ગર્જના ગાજતી હતી.

રમણુ—મોટાભાઈ,
આપણે ત્યાં રાનડેની છખી
કેમ નથી ?

દામોદર—એ નથી
મળી શકી; પણ રાનડે
એક મહાપુરુષ થઈ ગયા.
ગોખલેના પણ એ ગુરુ
હતા. સામળ, ઇલ્બર્ટ



ગોપાળ કૃષ્ણ ગોખલે

સામળ—ના; પણ ઇલ્બર્ટ બીલની હકીકત બહાર પડતાંજ હિંદના ગોરાઓ કકળી ઊઠ્યા; કેટલાક રિપન ઉપર રાતાપીળા થઈ ગયા. આખરે એ બીલમાં સુધારો કર્યો, કે ગોરાઓ ઉપરના ફ્રેન્જદારી મુકદ્દમા હિંદી ન્યાયાધીશ ચલાવી શકે; પણ તે ચલાવતી વખતે પંચમાં ગોરાઓની બહુમતિ રાખીનેજ એવા મુકદ્દમા ચલાવવા.

દામોદર—આ ઇલ્બર્ટ બીલ પસાર કરીને રિપન હિંદીઓમાં બહુ પ્રિય થઈ પડ્યો હતો.

સામળ—એટલો બધો, કે જ્યારે એ વિલાયત ગયો, ત્યારે મુંબઈમાં ને કલકત્તામાં એને પુષ્કળ માન મળ્યું હતું.

દામોદર—રિપને હિંદીઓને રાજ્યની નોકરીમાં પણ વિશેષ પ્રમાણમાં રાખ્યા હતા.

સામળ—એ બધાં એનાં સારાં કાર્યોથી જ હિંદના લોકો એના નામ પાછળ ઘેલા થઈ ગયા હતા.

રમાણુ—રિપનની વાત પૂરી થઈ?

સામળ—હા; આપણી આજની વાત પણ આપણે હવે પૂરી કરીએ છીએ.

વિસામો ૨૨ મો

[નીચેના સવાલો વાંચો, અને એ બધાના જવાબ આપતાં આવડે, તોજ આગળ બીજા મિજલસ વાંચવી શરૂ કરજો.]

:: સવાલો ::

૧. લૉર્ડ કૅનિંગ હિંદનો પહેલો વાઇસરૉય કેમ કહેવાય છે ? એણે રાજ્યમાં કયા સુધારા દાખલ કર્યા હતા ?
૨. લૉર્ડ કૅનિંગ બલો શાથી કહેવાય છે ?

૩. વહાળીઓના બળવા વિષે અને ભૂતાનના રાજા સામેની લડાઈ વિષે તમે શું જાણો છો ?
૪. “૭૪ પહાણા પગ ઉપર પડ”, એવું કરે તેવો લૉર્ડ લૉરેન્સ ન હતો—આ કથન પુરવાર કરો.
૫. લૉર્ડ લૉરેન્સના સુધારા વર્ણવી બતાવો.
૬. લૉર્ડ મેયોના મરણ વિષે તમે શું જાણો છો ?
૭. લૉર્ડ નૉર્થબ્રૂક સ્વતંત્ર મિળજનો માણસ હતો, એવું તમે શા ઉપરથી કહી શકો ?
૮. પારકાની બુદ્ધિએ ચાલનારો માણસ ખત્તા ખાય, આ કહેવત લૉર્ડ લિટનને કેવી રીતે લાગુ પડી શકે ?
૯. લૉર્ડ લિટન અળખામણો કેમ થઈ પડ્યો હતો ?
૧૦. લૉર્ડ રિપનનો કારભાર બહુ જ વખણાઈ ગયો તેનું શું કારણ ?
૧૧. ઇલ્ધર્ટ ખીલ વિષે તમે શું જાણો છો ?

મિજલસ ૨૩ મી

રમણુ—મોટાભાઈ, સિપાઈઓનો બળવો ક્યારે થયો ?

દામોદર—લૉર્ડ કેનિંગના વખતમાં.

રમણુ—એ તો હું જાણું છું; પણ આજથી કેટલાં વર્ષ પહેલાં ?

દામોદર—આજથી આશરે પોણાસો વર્ષ પહેલાં. તારી બાના દાદા હતા. એમનું નામ જગન્નાથભાઈ; પણ એ કહેવાતા હતા ‘જગનો મકરાણી’. આપણા દાદા—તેં એમને નહિ જોયેલા—‘જગનો મકરાણી’ની બહુ બહુ વાતો કરતા. એ જગન્નાથદાદા બળવામાં પણ ગયા હતા; સાથે સો ભીલ પણ લઈ ગયા હતા.

રમણુ—બળવામાંથી એ જીવતા પાછા આવ્યા હતા ?

દામોદર—ના; એમના કશા સમાચાર જ નહોતા આવ્યા. એ અને એમના બધા સાથીઓ બળવામાં જ ખપી ગયા હતા.

રમણુ—મોટાભાઈ, એ જગન્નાથદાદા સિપાઈઓની તરફથી લડતા હતા, કે કંપની સરકાર તરફથી ?

દામોદર—સિપાઈઓ તરફથી લડવા ગયા હતા. બળવાના નાયકોમાં જે નાનાસાહેબ હોતો, તેની સાથે જગન્નાથ-દાદાને સારાસારી હતી.

વિનુ—ત્યારે તો નાનાસાહેબની સાથે જ ક્યાંઈક જંગલમાં નાસી ગયા હશે, ને મરી ગયા હશે.

દામોદર—ભગવાન બાણે એમનું શું થયું. રમણ, એ બળવો થયો, તે વખતે કંપનીનું રાજ્ય હિંદમાં સ્થપાયારને કેટલાં વર્ષ થયાં હતાં એની તને ખબર છે ?

રમણ—ના; તમે કહો ને.

દામોદર—ઈ. સ. ૧૭૫૭માં પ્લાસીનું યુદ્ધ થયું.

વિનુ—હા; બંગાળામાં સિરાજુદ્દૌલા સાથે.

દામોદર—ત્યારથી કંપનીના રાજ્યનો પાયો હિંદુસ્તાનમાં નખાયો. ત્યાર પછી બરાબર સો વર્ષ—એટલે કે ઈ. સ. ૧૮૫૭માં એ સિપાઈઓનો બળવો ફાટી નીકળ્યો. લોકો પણ તે વખતે એમ જ માનતા હતા, કે કંપનીનું રાજ્ય સ્થપાયારને એક સેંકડો પૂરે થઈ ગયો છે, માટે હવે એનું રાજ્ય જવાબ બેઠું છે.

રમણ—પણ એમના ધાર્યા પ્રમાણે એવું તો કાંઈજ ન બન્યું.

દામોદર—ના; એ તો ખાલી લોકમાન્યતા હતી.

વિનુ—સામળકાકા આવ્યા, મોટાભાઈ.

સામળ—તારા મોટાભાઈને આંખો છે તે બેતા નહિ હોય ?

રમણ—સામળકાકા, એ તો તમે મોડા આવ્યા, માટે વિનુ મોટાભાઈને ફરિયાદ કરે છે.

સામળ—એમ ? મારી વિરુદ્ધ ક્રિયાદ કરતાં શીખી છે કે ? યાદ રાખજે, હો વિનુડી !

વિનુ—હા હા, યાદ રાખીશ; પણ હવે તમારે વાત શરૂ કરવી છે કે નહિ ?

સામળ—કરું છું, કરું છું, બહેન બા ! ગરીબ માણસને આમ હેરાન કાં કરો ?

વિનુ—સામળકાકાને તો મશ્કરીજ કરતાં આવડે છે ! જુઓ, ગઈ કાલે આપણે લૉર્ડ રિપન પૂરો કર્યો છે; હવે આગળ ચાલો.

સામળ—હા. લૉર્ડ રિપન પછી લૉર્ડ ડફરીન વાઈસરૉય બનીને આવ્યો. એણે આવીને પ્રથમ તો કાબુલના અમીર સાથે મિત્રતાનો કરાર તાળે કર્યો.

રમણુ—સામળકાકા, બળવા પછી અફઘાનિસ્તાનની વાત તો લગભગ દરેક વાઈસરૉયના અમલમાં આવે છે, ને આવેજ છે.

સામળ—હા. બળવા પછી વાઈસરૉયને હિંદમાં કશું ભય ઉપજાવે એવું રહ્યું નહોતું; ફક્ત એક કાબુલ તરફથીજ ભય આવે એવું હતું, તેથી એ તરફજ દરેક વાઈસરૉયનું ધ્યાન ખેંચાતું.

દામોદર—તે વખતે રશિયા દિવસે દિવસે પોતાની વગ વધારતું જતું હતું; અને અંગ્રેજો રશિયાને હિંદમાં દાખલ થતાં અટકાવવા માગતા હતા.

રમણુ—હીક; તેથી કાબુલના અમીરની ખુશામત કરવી પડતી હશે. હવે સમજાયું.

સામળ—આ ડફરીનના વખતમાં આખો પ્રદેશ ખાલસા કરી દેવામાં આવ્યો હતો.

રમણુ—શા માટે ?

સામળ—પ્રહ્લદેશનો રાજા કે'ઓ ને જર્મનોને પોતાના દેશમાં વેપાર કરવાની છૂટ આપતો હતો. આ વાત અંગ્રેજ વેપારીઓને ન રુચી; તેથી તેઓએ ઉફરીનને ફરિયાદ કરી. તરતજ ઉફરીને લશ્કર મોકલી રાજાને પદબ્રષ્ટ કર્યો; અને એનો આખો પ્રહ્લદેશ ખાલસા કરી દેવામાં આવ્યો.

વિનુ—એના વખતમાં ખીજ કયા બનાવો બન્યા હતા ?

સામળ—ખાસ કશા નહિ; પણ હા, એક બનાવ. યાદ રાખવા જેવો બન્યો હતો ખરો.

રમણુ—કયો એ ?

સામળ—લૉર્ડ રિપનના અમલમાં હિંદીઓને મ્યુનિ-સિપાલીટીમાં, લોકલ બૉર્ડોમાં, તાલુકા બૉર્ડોમાં, વગેરેમાં કામ કરવાનો અનુલવ મળતો ગયો, તેમ તેમ હિંદીઓ પોતાના હક્કો ને પોતાની માગણીઓ સ્પષ્ટ રીતે સમજતા ગયા; તેથી આખરે આ ઉફરીનના વખતમાં હિંદીઓએ એક કાયમી સભા રચી. એનું નામ હિંદી મહાસભા.

રમણુ—ગાંધીજીની મહાસભા કહેવાય છે તેજ ને ?

સામળ—મહાસભા ગાંધીજીની શેની ? એ તો આખા હિંદની મહાસભા છે.

દામોદર—પણ હમણાં આજકાલ પાંચ વરસથી તો ગાંધીજી એટલે મહાસભા, ને મહાસભા એટલે ગાંધીજી—એવુંજ છે ને ?

સામળ—હા; આજની ગાંધીજીવાળી મહાસભાની પહેલી બેઠક આ લૉર્ડ ઉફરીનના વખતમાં મળી હતી.

દામોદર—કરાંચીમાં જે આ છેલ્લી બેઠક ભરાઈ હતી તે મહાસભાની ૪૫ મી બેઠક હતી.

સામળ—હા; આજકાલ કરતાં ૪૬ વર્ષથી હિંદીઓ પોતાના હુકમ માટે લડત ચલાવી રહ્યા છે; અને આજે એ બધી ચળવળનું શુભ પરિણામ પણ આવી રહ્યું છે.

દામોદર—હા; હવે સ્વરાજ હાથવેતમાં આવીને ઊભું છે.

સામળ—લૉર્ડ ડફરીન પછી લૉર્ડ લૅંગડાઉન આવ્યો. એણે પણ કાબુલના અમીર સાથે મિત્રતા તાલ કરનારો નવો કરાર કર્યો હતો. વળી આના વખતમાં મણિપુર નામના એક નાનકડા દેશી રાજ્યનો બધો કારભાર સરકારે પોતાના હાથમાં લીધો હતો.

રમણ—શા માટે ?

સામળ—કારણ કે ત્યાંના લોકોએ એક અંગ્રેજ અમલદારને મારી નાખી બંડ જગાવ્યું હતું.

દામોદર—આ લૅંગડાઉનના વખતમાંજ હિંદીઓ રાજકાજમાં પણ બાહોશ હોય છે તેનો પરિચય સરકારને થયો હતો.

રમણ—કેવી રીતે, મોટાભાઈ ?

દામોદર—એના વખતમાં હિંદીઓને સરકારી ધારાસભામાં પણ દાખલ થવાની છૂટ મળી હતી. તેથી સ્વ. સુરેન્દ્રનાથ બેનરજી, સ્વ. ગોખલે, સ્વ. કિરોજશાહ મહેતા, મદનમોહન માલવિયા, વગેરે દેશનેતાઓ ધારાસભામાં બેઠકો ઊઠ્યા હતા. એમની વાણીની છટા ને દલીલો સાંભળીને ભલભલા અંગ્રેજો પણ કાન પકડી જતા.

સામળ—એ બધો સારો પ્રતાપ હિંદી મહાસભાને, હિંદી મહાસભાની ચળવળને લઈનેજ હિંદીઓને ધારાસભા સુધી પહોંચવાનો અધિકાર મળ્યો હતો.

દામોદર—હિંદી મહાસલાની વગ ત્યાર પછીથી દિવસે દિવસે વધતી જ ગઈ છે.

સામળ—હા. લૉર્ડ લૅંઝડાઉન પછી લૉર્ડ એલ્ગિનના વખતમાં પણ મહાસલાનું જોર ખૂબ વધ્યું હતું. મહાસલાને બળે લોકો સરકાર સામે પણ કડકમાં કડક ટીકા કરી શકતા હતા.

વિનુ—એલ્ગિનના વખતના બનાવો કયા ?

સામળ—એના વખતમાં તો કુદરતી આફતો જ બહુ આવી હતી. મુંબઈમાં સખત પ્લેગ ચાલ્યો હતો; ઘણા પ્રદેશોમાં દુકાળ પડ્યો હતો; અને આસામમાં ધરતીકંપ થયો હતો.

દામોદર—સ્વર્ગસ્થ લોકમાન્ય ટિળક આ એલ્ગિનના વખતમાંજ જળક્યા હતા. એમની ઉપર તો અદાલતમાં મુકદ્દમો ચાલ્યો હતો, અને એમને કેદ પણ મળી હતી.

રમણુ—શા કારણે ?

દામોદર—પૂનામાં બે અંગ્રેજોનાં ખૂન થયાં હતાં. પરિણામે એક હિંદીને ફાંસી મળી હતી; બીજાઓને દેશપાર કર્યા હતા; અને લોકમાન્ય ટિળકને કેદમાં મોકલ્યા હતા.

સામળ—એ કિસ્સો બન્યા પછી છાયાંઓ ઉપર સખત કાયદો ઠોકી બેસાડવામાં આવ્યો હતો; અને તેથી લોકોમાં ખૂબ અસંતોષ ફેલાયો હતો.

રમણુ—ત્યારે આ એલ્ગિનના વખતમાં તો કુદરતની આફતો, ને લોકોનો અસંતોષ, એજ મુખ્ય બનાવો હતા ?

સામળ—હા. એની પછી આવ્યો લૉર્ડ કર્ઝન.

દામોદર—એ કર્ઝનનો કારભાર ખૂબ ગવાઈ ગયો છે.

સામળ—હા; એ હિંદમાં આવી નિન્દાઈ ગયો છે;

પણ ખરી રીતે એ માણસ રાજકાજમાં બહુ ખાડોશ ને લાંબી નજર પહોંચાડનારો હતો.

દામોદર—એ તો બડો ખેલાડી હતો. હિંદીઓને તો ગણતરીમાં જ નહોતો ગણતો. એના વખતના આપણા મોટા મોટા દેશનેતાઓ—રોમેશચન્દ્ર દત્ત, લોકમાન્ય ટિળક, લાલા લજપતરાય, બિપિનચન્દ્ર પાલ, અરવિંદ ઘોષ, આપડે, વગેરેને એ કર્ઝન કશી વિસાતમાં જ ગણતો નહિ.

સામળ—અટલો એ ઘમંડી હતો. એને પોતાની શક્તિ અને વિદ્વત્તા માટે એક જાતનું હુંપણું હતું. બાકી એ માણસ આપણા જૂના ઇતિહાસનો અને આપણા જૂના સુધારાનો ઊંડો અભ્યાસી હતો. આપણાં જૂનાં પુરાણાં ખંડેરો માટે પણ એને બહુ ભાવ હતો.

દામોદર—એમાં શું વળ્યું? એ કર્ઝન તો આપખુદ ને મિજાજ માણસ હતો. એનું ધાર્યું કર્યા વિના મૂકેજ નહિ.

સામળ—પણ સાથે સાથે સ્વમાની પણ એટલોજ હતો. પોતાની માનહાનિ થાય, તો એ જરાય સહે એવો નહોતો. લૉર્ડ ક્રિચનર—એના વખતનો હિંદનો મુખ્ય સેનાપતિ—જેવા સાથે પણ એ આખડયો હતો; અને છેવટે માનહાનિ થવા વખત આવ્યો, ત્યારે ચટ દઈ પોતાના હોદ્દાનું રાજીનામું આપી ચાલતો થયો હતો.

દામોદર—એનામાં અનેક ગુણ હતા, એની કોણ ના પાડે છે?

સામળ—ત્યારે દોષ તો મનુષ્યમાત્રમાં હોય.

દામોદર—પણ કર્ઝને તો પોતાને દોષે હિંદીઓને હેરાન કરી માર્યા હતા.

સામળ—ખંગાળાના લાગલા કર્યા તે વખતે ને ?

વિનુ—સામળકાકા, એ માણસના ગુણદોષ પડતા મૂકી એના વખતના બનાવોની વાત કહો ને.

સામળ—એના કારભાર દરમ્યાન કાળુલના નવા અમીર સાથે મિત્રતાના નવા કરાર થયા; પશ્ચિમની સરહદ ઉપર સરસ શાંતિ સ્થાપવામાં આવી; ઈરાનમાં અંગ્રેજ એલચી મોકલવામાં આવ્યો; તિબેટમાં અંગ્રેજોનો વેપાર ચાલુ થયો; અને નિઝામ પાસેથી વરાડ પ્રાંત કાયમને માટે લખાવી લેવામાં આવ્યો.

રમણુ—ઘણા બનાવ બન્યા.

સામળ—હજી ખીજ પણ બનાવો બન્યા હતા. મહારાણી વિક્ટોરિયાનું મરણ ને એડ્વર્ડ સાતમાનું ગાદીએ આવવું, અને છપ્પનિયો દુકાળ—એ બધું એના વખતમાંજ બન્યું હતું.

દામોદર—છપ્પનિયા દુકાળ પછી મહાસલાના આગેવાન નેતાઓએ—રેમેશચંદ્ર દત્ત જેવાઓએ—કર્જનની સરકારને આખા હિંદમાં કાયમી જમાખંધી દાખલ કરવાને ખૂબ આગ્રહ કર્યો હતો; કારણકે એ લોકોનું માનવું એવું હતું, કે જો કાયમી જમાખંધી દાખલ થાય, તો લોકો વધતા જતા મહેસૂલના ત્રાસમાંથી અને ભૂખમરામાંથી બચે.

રમણુ—લૉર્ડ કર્જને એમનું કહ્યું માન્યું હતું ?

દામોદર—એ હઠીલો હનુમાન હિંદીઓનું કહ્યું માને એવો ક્યાં હતો ? એણે તો ચોખ્ખો નનૈયોજ પરખાવ્યો હતો.

સામળ—પણ લૉર્ડ કર્જને ખીજ ઘણા સુધારા કર્યા હતા. એણે પોલિસખાતામાં સારો સુધારો કર્યો હતો. વળી હિંદના વેપાર ને ઉદ્યોગો ખીલે તે માટે પણ

એણે સારે પ્રયત્ન કર્યો હતો. મીઠા ઉપરનો કર પણ એણે ઓછો કર્યો હતો.

દામોદર—એ બધું તો ઠીક. બંગલંગની વાત કર ને.

સામળ—રમણ, લૉર્ડ કર્ઝને બંગાળના બે ભાગલા પાડી નાખ્યા હતા. એણે પૂર્વ બંગાળને આસામ સાથે જોડીને એક નવો પ્રાંત બનાવ્યો હતો; અને પશ્ચિમ બંગાળને બિહાર, ઓરિસ્સા, ને છોટાનાગપુર સાથે જોડી દઈ બીજો એક પ્રાંત બનાવ્યો હતો.

રમણ—બંગાળના એવા બે ભાગ પાડવાનું શું કારણ ?

સામળ—બંગાળનો પ્રાંત બહુ મોટો હતો, તેથી ત્યાંના લેફ્ટનન્ટ ગવર્નરને કામનો બોજો બહુ રહેતો. એ બોજો હળવો કરવાને કર્ઝને બંગાળના બે ભાગ પાડ્યા હતા. પણ બંગાળી લોકોને આ ભાગલા મુદ્દલ ગમ્યા નહિ. ક્યાંથી ગમે ? એક ભાષા ને એક રીતરિવાજવાળા માણસો જુદા જુદા પ્રાંતમાં વહેંચાઈ જાય, એ ત્યાંના લોકોને ફાવે ?

રમણ—નારે ! એવા હુકમ સામે લોકો ઉશ્કેરાઈ જાય.

સામળ—બંગાળીઓ પણ ઉશ્કેરાઈ ગયા હતા; અને એ બંગલંગની ચળવળના છાંટા આખા હિંદમાં ઊડ્યા હતા.

દામોદર—સ્વદેશીની ખૂમો પહેલવહેલી એજ વખતે ઊપડી હતી.

સામળ—હા. લોકો ખૂબ ઉશ્કેરાઈ ગયા હતા; અને આખરે સરકારને એ ભાગલા પાછળથી લૉર્ડ હાર્ડિંગના વખતમાં રદ પણ કરવા પડ્યા હતા.

દામોદર—એક રીતે જોતાં મને લાગે છે, કે લૉર્ડ કર્ઝને હિંદીઓની વાજબી માગણી તુચ્છકારીને સારુંજ કશું હતું.

રમણુ—એ કેવી રીતે, મોટાભાઈ?

દામોદર—કારણકે એમ થવાથી હિંદના લોકોમાં નવો જુસ્સો ને ચેતન આવ્યાં. ઘણાં વર્ષોથી સૂતેલી પ્રજાને જગાડવા માટે લૉર્ડ કર્ઝન જેવા કડક અમલદારોજ જોઈએ.

સામળ—હા; આ વાત સોએ સો ટકા સાચી છે. પણ રમણુ, એ કર્ઝન આખરે નોકરીનું રાજીનામું આપી વિલાયત આવ્યો ગયો હતો.

રમણુ—રાજીનામું કેમ આપવું પડ્યું હતું?

સામળ—એના વખતમાં હિંદી લશ્કરનો સેનાપતિ લૉર્ડ કિચનર હતો. લૉર્ડ કિચનરને ને લૉર્ડ કર્ઝનને બિયાબારું હતું. એવામાં બન્યું એવું, કે એક લશ્કરી અમલદારની જગા પૂરવી હતી. લૉર્ડ કર્ઝને અમુક માણસને નીમવાની સૂચના કરી. પણ વિલાયતથી એને કહેવામાં આવ્યું, કે લૉર્ડ કિચનરની હા હોય, તો તમારી ભલામણવાળા માણસને ખુશીથી નીમે. આમ થવાથી કર્ઝનને હાડોહાડ અપમાન લાગ્યું. આખા હિન્દનો હાકેમ હું આટલું પણ મારી એકલાની સત્તાથી ન કરી શકું?—એમ એને થયું. તરત જ લૉર્ડ કર્ઝને રાજીનામું ઘસડી દીધું, ને વિલાયત ભેગો થઈ ગયો.

રમણુ—કર્ઝન સ્વમાની ખરો, એમાં ના નહિ.

સામળ—કર્ઝનના ગયા પછી લૉર્ડ મિન્ટો એની જગાએ આવ્યો. આના વખતમાં ચીન અને રશિયા સાથે મૈત્રીનો નવો સંબંધ ચાલુ થયો; અને અફઘાનિસ્તાનના અમીરની મૈત્રી પણ ચાલુ રહી હતી.

દામોદર—લૉર્ડ મિન્ટોના વખતમાં હિંદી મહાસલાતું જોર પહેલાં કરતાં પણ વધ્યું હતું. જેમ જેમ મહાસલાતી

માગણીઓનો અસ્વીકાર થતો ગયો, તેમ તેમ મહાસલા ઉચ્ચ રૂપ ધારણ કરતી ગઈ. કેટલાક હિન્દીઓ તો મારપ્રાડ ને ખૂન કરવાને રસ્તો પણ ચડી ગયા.

સામળ—આ મિન્ટોના વખતમાં જ લોકમાન્ય ટિળકને રાજદ્રોહના ગુના માટે છ વર્ષની કેદ મળી હતી; વળી લાલ્લા લજપતરાય અને સરદાર અણ્ણતસિંહને ફેશપાર કરવામાં આવ્યા હતા.

દામોદર—પણ એ બધી ગડબડમાં ગોખલેએ અને હિંદના દાદા દાદાભાઈ નવરોજીએ હિન્દને અમુક હકકો અપાવવા માટે તનતોડ મહેનત કરી હતી.

રમણ—પણ મોટાભાઈ, એ કાવ્યા હતા ?

દામોદર—હા. તે વખતે વિલાયતમાં હિન્દી વઝીર લૉર્ડ મોલે હતા. એ માણસ હિન્દીઓની વાજખી મારણીઓ ઉપર બહુ ધ્યાન આપતો. એ મોલેએ જ લૉર્ડ મિન્ટો સાથે મસલત ચલાવી હિન્દીઓને ધારાસભાઓમાં દાખલ થવાના ઘણા નવા હકકો આપ્યા હતા.

સામળ—લૉર્ડ મોલેની આ ઉદાર રાજનીતિથી હિન્દી મહાસભાને નવા હકકો મળવાની નવી તાલાવેલી થઈ, અને એ રીતે મહાસભાનું કામ વધતું ચાલ્યું.

રમણ—એના વખતના ખીજા ક્યા બનાવો ?

સામળ—શહેનશાહ એડ્વર્ડ સાતમાનું મૃત્યુ થયું, અને આપણા હાલના શહેનશાહ જ્યોર્જ પાંચમા ગાદીએ આવ્યા. પછી લૉર્ડ મિન્ટો પણ વિલાયત ગયો. ચાલો હવે રાખો; આવતી કાલે મળીશું.

વિસામો ૨૩ મો

[નીચેના સવાલો વાંચો, અને એ બધાના જવાબ આપતાં આવડે, તોજ આગળ ખીજ મિજલસ વાંચવી શરૂ કરજો.]

:: સવાલો ::

૧. લૉડે ડફરીનના વખતમાં કયા કયા બનાવો બન્યા હતા ?
૨. સિપાઈઓના બળવા પછી કાયુલના અમીર સાથે દરેક વાઇસરૉય મૈત્રીના કરાર તાબા કરતો એનું શું કારણ ?
૩. હિંદી મહાસભા ક્યારે શરૂ થઈ ? એ મહાસભા શું કામ કરી રહી છે ?
૪. લૉડે એલ્ફિનનના વખતમાં જે બનાવો બન્યા હતા તેનું વર્ણન કરો.
૫. લૉડે કર્ઝને હિંદને ઊંધામાંથી જગાડ્યું—આ કથન પુરવાર કરો.
૬. બંગાળના ભાગલા, લૉડે કર્ઝનનું રાજીનામું, અને બ્રહ્મી વિગ્રહ વિષે જે જાણુતા હો તે કહો.

મિજલસ ૨૪ મી

રમણુ—મોટાભાઈ, હમણું હમણું સામળકાકાની વાતોમાં બહુ લડાઈઓ નથી આવતી, ખરું ?

દામોદર—૧૮૫૭ના બળવા પછી જે લડાઈઓ થઈ હતી તે બધી નાનીનાની થઈ હતી; પણ અફઘાનિસ્તાન સાથે જે મૈત્રીના કરારો આવે છે તે વિચારવા જેવા છે.

રમણુ—હા. અફઘાનિસ્તાનની વાત તો દરેક વાઈસરૉયના વખતમાં આવે છે. ત્યાંના અમીર સાથે મૈત્રીના કરાર તાજ થયા જ કરે છે.

દામોદર—અફઘાનિસ્તાનનો મુલક ખરો મોક્કાનો છે. જમીન માર્ગે કોઈ લશ્કરને હિંદમાં આવવું હોય, તો એણે અફઘાનિસ્તાનમાં થઈને જ આવવું જોઈએ. આથી અફઘાનિસ્તાન જાણે હિંદમાં આવવાનો દરવાજો ન હોય એવો છે. વળી એ મુલક ખડતલ અને પહાડી કાબુલીઓથી વસેલો છે. તેઓ કોઈના તાબેદાર થાય તેવા નથી. મરી જાય બેહુક, પણ પોતાની સ્વતંત્રતા ન છોડે, એવા એ મરણિયા લોકો છે.

અંગ્રેજ સરકારનું ચાલે, તો તો એ મુલક કચારનોય સરકારી લે; પણ ત્યાં અંગ્રેજ લશ્કર ફાવતું જ નથી.

રમણુ—જુઓને મોટાભાઈ, એક વાર તો આખું હિંદી લશ્કર કાબુલીઓએ કાપી નાખ્યું હતું.

દામોદર—હા; લૉર્ડ આંકલેન્ડના વખતમાં. લૉર્ડ લિટનના વખતમાં પણ અફઘાનોએ હિંદી લશ્કરને જખરી થપ્પડ મારી હતી. અંગ્રેજ સરકારને એ મુલક ઉપર હુમેશાં નજર રાખવી પડે છે. રખેને કાબુલનો અમીર અંગ્રેજોનો મિત્ર મટી બીજા કોઈનો મિત્ર ન બની બેસે એ માટે દરેક વાઈસરૉય દેખરેખ રાખતો; કારણ કે જો કાબુલ દુશ્મન થઈ બેસે, તો અંગ્રેજ સરકારને અનેક આફતો માટે તૈયાર રહેવું પડે.

રમણુ—કાબુલનો અમીર હિંદી સરકારનો મિત્ર હોય, ત્યારે જાણે હિંદુનો ચોકીદાર હોય એવો લાગે છે.

દામોદર—હા. પણ એ ચોકીદારી કરાવવા માટે અંગ્રેજ સરકારને કાબુલના અમીર સાથે સારાસારી રાખવી પડે છે; ને કોઈ વાર ભાઈબાપા પણ કરવા પડે છે.

રમણુ—બળિયાને સૌ કોઈ નમે એમાં નવાઈ શી ?

વિનુ—હાશ ! સામળકાકા આવ્યા.

સામળ—વિનુ, હું આવ્યો તેથી તે હાશકારો કેમ કર્યો ?

વિનુ—રમણુ ને મોટાભાઈ કચારના કાબુલીઓની જ વાત કર્યા કરે છે. મને એમની એ વાતમાં ઝાઝો રસ નથી પડતો.

સામળ—કાબુલીઓની તો રસ પડે એવી વાત છે. કાબુલનો અમીર તો આપણા અંગ્રેજ સરકારનો મિત્ર છે.

વિનુ—એને તો પરાણે મિત્ર કરવો પડે છે ને ?

રમણુ—સામળકાકા, એ વાત પડતી મૂંઝી આપણી.

અમૂરી રાખેલી વાત આગળ ચલાવો. લૉર્ડ મિન્ટો વિલાયત ગયો—ત્યાં સુધી આપણે આવ્યા છીએ.

સામળ—હા. મિન્ટો પછી લૉર્ડ હાર્ડિન્જ આવ્યો.

રમણ—અગાઉ પણ એક લૉર્ડ હાર્ડિન્જ આવી ગયો હતો ને ?

સામળ—હા. દેલહાઉસીના પહેલાં. એ હાર્ડિન્જનો આ હાર્ડિન્જ દીકરાનો દીકરો થાય. એના વખતમાં શહેનશાહ પંચમ જ્યોર્જ પોતે મહારાણી મેરીને લઈ હિંદમાં આવ્યા હતા; અને દિલ્હીમાં બડી ધામધૂમથી રાજ્યાભિષેક થયો હતો.

રમણ—મહારાજ એડ્વર્ડ હિંદમાં આવ્યા હતા કે નહિ ?

સામળ—હા, અગાઉ આવ્યા હતા; શહેનશાહ તરીકે નહિ, પણ શાહનદા તરીકે. ઇંગ્લંડના રાજા અને હિંદના શહેનશાહ પંચમ જ્યોર્જનો જે રાજ્યાભિષેક દિલ્હીમાં થયો હતો તે ખરેખર જોવા જેવો હતો.

દામોદર—તે વખતે મહારાજ પંચમ જ્યોર્જ રૂ. ૫૦ લાખ કેળવણીખાતે ખર્ચિસ આપ્યા હતા; અને બંગલંગને રદ થયેલો જાહેર કર્યો હતો.

રમણ—આ જાહેરાતથી હિંદની પ્રજા બહુ ખુશ થઈ હશે.

દામોદર—હા; અને એ રાજ્યાભિષેક પછીથી જ હિંદની રાજધાની કલકત્તાથી દિલ્હી ફેરવવામાં આવી હતી.

સામળ—હા. અને રમણ, આ છેલ્લું મહાયુદ્ધ એના વખતમાં થયું હતું.

રમણ—કયું ? જર્મની સાથે થયું હતું તે ને ?

સામળ—હા; એ યુદ્ધ વખતે હિંદી સરકારે ને હિંદી પ્રજાએ પણ કમાલ કરી હતી.

દામોદર—વાહ ! વાહ ! હિંદી પ્રજાએ તો રંગ રાખ્યો હતો, રંગ ! હિન્દી લશ્કરે પોતાની બહાદુરીથી જર્મનોને ઘણી જગાએ મહાત કર્યા હતા.

સામળ—હિન્દી લશ્કર પણ નાનુંસૂનું નહોતું ગયું. કુલે આપણે ત્યાંથી ૧૫ લાખ માણસો લડવા ગયા હતા. અહીં તો ફક્ત ૧૫૦૦૦ સિપાઈઓને રાખવામાં આવ્યા હતા.

રમાણુ—ઓહો ! પંદર લાખ માણસો લડાઈમાં ગયા હતા !

સામળ—હા, હા. હિન્દે તે વખતે ઇંગ્લંડને મદદ કરવામાં કાંઈ મળ્યા રાખી નહોતી. રાણા મોકલ્યા, નાણાં મોકલ્યાં, દાણા મોકલ્યા, ને માણસ મોકલ્યા. આપણા દેશના રાજાઓ પણ લડાઈના મેદાન ઉપર દોડી ગયા હતા. આખું યુરોપ હિન્દની વફાદારીથી છક થઈ ગયું હતું.

દામોદર—જર્મનોએ માન્યું હતું, કે તુર્કી અમારા પક્ષમાં છે, તેથી હિન્દના મુસલમાનો જરાય મદદ નહિ કરે; પણ એમની એ માન્યતા ખોટી પડી હતી. હિન્દના મુસલમાનો અંગ્રેજ સરકારને પહેલેથી છેલ્લે સુધી વફાદાર જ રહ્યા હતા; અને ઇંગ્લંડે પણ એ લડાઈમાં મુસલમાનોનાં પવિત્ર સ્થળો ઉપર કશી પણ ઈજા નહિ કરવાનું વચન આપ્યું હતું.

વિનુ—પછી એ લડાઈનો અંત ક્યારે આવ્યો ?

સામળ—૧૯૧૮ની આખરે જર્મની હાર્યું; તે વખતે હિન્દમાં વાઈસરૉય તરીકે હાર્ડિન્ગ પછી આવનારો લૉર્ડ ચેમ્સફર્ડ હતો. આ ચેમ્સફર્ડના વખતમાં આપણા દેશમાં ખૂબ જાગૃતિ આવી.

દામોદર—આવે જ ને ? લોકોએ મહામુદ્દ વખતે પોતાનાં તનમનધન અર્પી દીધાં હતાં; અને સૈથી તેઓ

સરકાર તરફથી મોટા મોટા સુધારાઓની આશા રાખતા હતા, અને એ માટે માગણી કરી રહ્યા હતા.

સામળ—લૉર્ડ ચેમ્સફર્ડનો બધો વખત હિંદીઓને મનાવવા પટાવવામાં જ ગયો હતો. હિંદીઓને ઘણા નવા હક્કો આપવા છે, એવું જાહેર કર્યાથી જ લોકો શાંતિ જાળવી રહ્યા હતા.

રમાણુ—પછી નવા હક્કો સરકારે આપ્યા હતા ?

સામળ—હા. હિન્દી વર્ગીર મી. મોન્ટેગ્યુએ અને લૉર્ડ ચેમ્સફર્ડે આખા હિન્દમાં ફરી લોકોની માગણી જાણી લીધી; અને પછી એમણે નવા સુધારાઓનો એક ખરડો તૈયાર કર્યો; એ ખરડો પાછળથી વિલાયતની પાર્લમેન્ટમાં પસાર કરાવ્યો; અને પછી આપણને હિન્દના કારભારમાં ઘણા નવા હક્કો આપ્યા. આ બધું હજી દશ વર્ષ પહેલાં જ બન્યું છે.

રમાણુ—મને કેમ યાદ નથી ?

દામોદર—તને ક્યાંથી યાદ હોય ? તું તો તે વખતે નાનો બાળક હતો.

રમાણુ—પણ મને જલિયાનવાલા બાગની કતલ તો યાદ છે, હો મોટાભાઈ !

દામોદર—એટલી તારી યાદદાસ્ત સારી. એક તરફથી સરકારે આપણને નવા સુધારા આપવાની વાત માંડી; અને તે જ વખતે બીજી તરફથી “રૉલેટ બીલ” નામનો કાળો કાયદો સરકારે પસાર કર્યો; અને તરત જ દેશ આખામાં એક છેડાથી બીજા છેડા સુધી હોહા થઈ પડી.

રમાણુ—એવું એમાં શું હતું ?

દામોદર—એ “રૉલેટ બીલ”થી સરકાર ગમે તે માણસને

ગમે તે વખતે કારણ આપ્યા વિના કેદમાં પૂરી શકે, એવું એમાં હતું.

રમણ—એવો કાયદો ઘડવાનું કારણ શું ?

દામોદર—સરકારે એમ માન્યું, કે હિન્દમાં રાજદ્રોહી માણસો છે; અને એમને દાખી દેવા માટે આવા કાયદાની જરૂર છે.

સામળ—પણ ગાંધીજીએ જુદું જ માન્યું; અને એમણે સરકાર સામે અસહકાર પોકાર્યો.

દામોદર—હા. પછી અસહકારની ચળવળ તો એવી જામી, કે લૉર્ડ ચેમ્સફર્ડ કાયર કાયર થઈ ગયો. આખરે ગાંધીજીને જેલમાં પૂયા, ત્યારે જ લોકો કાબૂમાં આવ્યા.

રમણ—પછી અસહકારની ચળવળ લાંગી પડી હતી ?

સામળ—લોકોનો જુસ્સો લાંગી પડ્યો હતો; પણ અસહકારની ચળવળ તો ચાલુજ હતી.

દામોદર—હા. એક પણ અસહકારી જીવતો હોય, ત્યાં સુધી એ ચળવળનો નાશ નથી થતો.

સામળ—ગાંધીજીએ પણ ખરે રસ્તો ખતાવી દીધો છે ! હથિયાર વિનાનું યુદ્ધ પણ ખેલી શકાય છે !

દામોદર—ગાંધીજીએ તપને પ્રભાવે મેળવેલું એ એક દિવ્ય અસ્ત્ર છે. શસ્ત્ર વગરનાનું એ શસ્ત્ર છે. એનો ઉપયોગ કરતાં આવડે, તો લલલલા દુશ્મનને પણ એ મહાત કરી દે છે.

સામળ—એ શસ્ત્ર વાપરતાં આવડવું જરા અઘરું છે. અહિંસા અને સત્યના બાહુ હોય, તો જ એ શસ્ત્ર પકડવું કામનું; નહિતર એ વાપરનારને જ મારે એવું છે.

દામોદર—આજે દુનિયા લડાઈના હુલાકાંડથી કંટાળી ગઈ છે. તોપણ ફક્ત ને તલવારભાલા જેવા અસ્ત્રશસ્ત્રોથી

અતી ખૂનખરાબીથી ખરી શાંતિ નથી મળતી; અને તેથી જ આ નિઃશસ્ત્ર યુદ્ધનો અખતરો દુનિયા ટાંપીને બેઠો રહી છે.

સામળ—હિંદુસ્તાન આજ સુધી જીવતું રહ્યું છે, તો દુનિયાને એ કાંઈક નવું આપશે જ. ભૂતકાળમાં પણ એણે ઘણું આપ્યું છે, ને હજી પણ ઘણું નવું આપશે.

વિનુ—મોટાભાઈ, ગાંધીજી કેદમાં પડ્યા; પણ એ ક્યારે છૂટ્યા એ તમે કહેતા જ નથી; ને આડી વાતો કરો છો.

દામોદર—ગાંધીજી એમ્સફર્ડ પછીના વાઈસરોય લૉર્ડ રેડિંગના વખતમાં છૂટી ગયા.

રમણ—લૉર્ડ એમ્સફર્ડના વખતમાં અસહકારની લડાઈ સિવાય બીજું કાંઈ બન્યું જ ન હતું?

સામળ—એક બનાવ બન્યો હતો. તે વખતે કાબુલના અમીરનું કોઈએ ખૂન કર્યું; અને પછી મરનાર અમીરનો સૌથી નાનો પુત્ર અમાનુદ્યા અમીર બન્યો હતો.

રમણ—અમાનુદ્યા તો કાલ સવારે, રાજ્ય ખોઈ બેઠો એજ ને?

સામળ—હા, એ જ. એણે ગાદીએ બાજ્યા પછી અંગ્રેજ સરકાર સાથે મિત્રતાનો સંબંધ બની રાખવાની ના



લૉર્ડ રેડિંગ

પાડી હતી; કારણ કે એને એ મૈત્રીમાં પરતંત્રતા લાગતી હતી.

દામોદર—પરતંત્રતા હતી પણ ખરી. કાબુલના અમીરને કોઈ પણ પરદેશ સાથે વ્યવહાર બાંધવો હોય, તો અંગ્રેજ સરકારની સંમતિ લેવી જ જોઈએ.

રમણ—આ તો પરતંત્રતા જ કહેવાય.

સામળ—હા; તેથી જ અમાનુદ્ધાએ મૈત્રીનો સંબંધ તોડી હિંદ ઉપર ચડાઈ કરી હતી.

રમણ—હૈં ! પછી શું બન્યું હતું ?

સામળ—પણ એમાં એ ફાળ્યો નહોતો. હારીને એને પાછું જવું પડ્યું હતું.

રમણ—હારવાથી એ રાજ્ય ખોઈ બેઠો હતો ?

સામળ—ના રે ! એ હાર્યો ને પાછો હઠ્યો, છતાં અંગ્રેજ સરકાર આગળ વધી એનો મુલક જપ્ત નહોતી કરી શકી; કારણ કે ત્યારે સમય એવો હતો, કે આ બાબત હિન્દુસ્તાનમાં અસહકારીઓનો હલ્લો હતો; રશિયામાં પણ મોટી ઊથલપાથલ થઈ રહી હતી; ઈરાન પણ સ્વતંત્ર થયું હતું. એવા સંજોગોમાં અંગ્રેજ સરકાર કાબુલ સાથે લાંબો જંગ ખેડવાને તૈયાર ન હતી.

દામોદર—નાણાંલીડ પણ પુષ્કળ હતી.

રમણ—પછી સુલેહ કરવી પડી હતી ?

સામળ—હા; અને એ સુલેહથી અંગ્રેજ સરકારે કાબુલના અમીરને સ્વતંત્ર રાજ તરીકે ગણવાની કબુલાત આપી હતી.

મિનુ—પત્યું.

સામળ—લૉર્ડ ચેમ્સફર્ડનો કારભાર પણ પત્યો, અને હવે

આવ્યો. લૉર્ડ રેડિંગ. એના વખતની નવાજૂનીમાં તો ઇંદોરના મહારાજા તુકોજીરાવને પદબ્રજ કરવામાં આવ્યા હતા.

રમણુ—ગાંધીજીના અસહકારનું શું ?

સામળ—અસહકારની ચળવળમાં ચોટ આવ્યો હતો; હિન્દુમુસલમાનો જુદા પડી ગયા હતા; છતાં લોકોમાં સરકાર તરફનો અસંતોષ ચાલુ હતો.

રમણુ—ત્યારે અસહકારની ચળવળમાં ભરતી ક્યારે આવી?

સામળ—લૉર્ડ ઇર્વિનના વખતમાં. ચેમ્સફર્ડના વખતમાં હિન્દી વજીર મોન્ટેગ્યુએ જે સુધારાઓ આપ્યા હતા તેમાં



લૉર્ડ ઇર્વિન

કહ્યું હતું, કે દશ વર્ષ પછી ફરી તપાસ કરી નવા સુધારા હિન્દને આપવામાં આવશે. એ ફરી તપાસનો વખત લૉર્ડ ઇર્વિનના વખતમાં આવ્યો. વિદાયતથી સાઇમન કમિશન એ તપાસ માટે હિન્દમાં આવ્યું; પણ એ કમિશનમાં એક પણ હિન્દીને નહિ નીમેલો હોવાથી હિન્દના તમામ લોકો નાખુશ થયા; સાઇમન કમિશનનો લોકોએ બહિષ્કાર કર્યો; અને મહાસભાએ બહાર કર્યું, કે હિન્દને હવે પૂર્ણ સ્વતંત્રતાવાળું સ્વરાજ જ જોઇએ છે.

દામોદર—સાધ્મન કમિથનના અહેવાલ પછી આજે ઈંગ્લેંડ હિન્દીઓને વિલાયતમાં નોતરી કઈ જાતના સુધારા હિન્દને આપવા એનો વિચાર ચલાવી રહ્યું છે.

સામળ—હા; આ બધો ઇતિહાસ તો આપણી નજર સામે આજે બની રહ્યો છે, એટલે હું એ વિષે એક આંકડો પણ તમને કહેવાનો નથી. પણ વિનુ, આપણને સ્વરાજ મળી જવાનું છે, હો.

વિનુ—સામળકાકા, એ તમે કેવી રીતે જાણ્યું ?

સામળ—વિલાયતમાં બનતા બધા રંગદંગ હું જાણું છું. મને ખાતરી થઈ ગઈ છે, કે વિલાયતની સરકાર આપણને સ્વરાજ આપીને રીઝવવાની જ. આપણા હાલના વાઈસરૉય લૉર્ડ વિલિંગ્ડન પણ આપણા પક્ષમાં છે; અને આપણે સ્વરાજ ભોગવતા થઈએ એ જોવાની બહુ ઉમેદ ધરાવે છે.

રમણુ—વિલાયત ગયા વિના તમે તો વિલાયતના રંગ-દંગ જાણતા થઈ ગયા, હું સામળકાકા !

સામળ—વિલાયત પણ જવાનો છું, જવાનો.

દામોદર—ત્યારે તો વાત ચોક્કસ થઈ ગઈ કે શું ?

રમણુ—કઈ વાત, મોટાભાઈ ?

દામોદર—સામળકાકા વિલાયત જાય છે તે.

રમણુ—ક્યારે ?

દામોદર—એકાદ બે પખવાડિયામાં.

રમણુ—સાચી વાત, મોટાભાઈ ?

સામળ—ત્યારે શું ખોટી વાત ? પરમ દિવસે તો તારા સામળકાકાને મુંબઈ જવું પડશે.

વિનુ—મુંબઈ શા માટે ? ઘડી પહેલાં કહે છે, કે વિલાયત

જાઉં છું. સામળકાકા, તમારું લેણું તો નથી ખસી ગયું ને ?

સામળ—ખસેને તારું ! ખંદા તો કાલે મુંબઈમાં જઈ
વિદાયત જવાની તૈયારી કરશે.

વિનુ—સાચી વાત, મોટાભાઈ ?

દામોદર—હા. સામળકાકા આપણા ઠાકોરસાહેબ સાથે
વિદાયત જાય છે.

રમણુ—આપણા ઠાકોરસાહેબ વિદાયત જવાના છે એ
તો હું જાણું છું. સામળકાકા પણ એમની સાથે જાય છે ?

દામોદર—હા. સામળકાકા વિના પરદેશમાં ઠાકોર-
સાહેબને ગમ્મત કરાવે એવો ખીજો કયો માણસ છે ?

રમણુ—તેમાં ત્યારે સામળકાકાને સાથે લઈ જાય છે.
હવે સમજાયું. વિનુ, સારું થયું, હો.

વિનુ—એમાં સારું શું થયું ? આપણી વાતોની
મિજલસો ખંધ થઈ.

રમણુ—પણ સામળકાકા વિદાયતથી પાછા આવશે,
ત્યારે આપણને ત્યાંની ઘણી ઘણી વાતો કરશે; કરશે ને,
સામળકાકા ?

સામળ—ના, નહિ કરું. વિનુ અત્યારથી મોં મરડીને
બેસે છે, માટે નહિ કરું.

વિનુ—સામળકાકા વિદાયત જાય એ મને તો જરાય
ગમતું નથી.

સામળ—તને નથી ગમતું, તો લે હું ઘેર જાઉં.

વિનુ—ના, ના; બેસો, સામળકાકા !

સામળ—ના; એ બેસે એ ખીજા. હું તો આ ચાલ્યો.

વિસામો ૨૪ મો

[નીચેના સવાલો વાંચો, અને એ બધાના જવાબ આપતાં આવડે, તોજ આગળ બીજી મિજલસ વાંચવી શરૂ કરજો.]

:: સવાલો ::

૧. અંગ્રેજ સરકાર અફઘાનિસ્તાનના અમીર સાથે દોસ્તીનો સંબંધ તાજે રાખ્યાજ કરે છે તેનું શું કારણ ?
૨. પંચમ જ્યોર્જ હિન્દમાં ક્યારે આવેલા ? તે :વખતે એમણે શી નવીનતા કરી ?
૩. યુરોપના મહાયુદ્ધમાં હિન્દે કેવી કેવી મદદ આપી હતી ?
૪. મહાયુદ્ધ પછી હિન્દના લોકોને અંગ્રેજ સરકારે કેવી રીતે ખુશ કર્યા ?
૫. અંગ્રેજ સરકારે રૉલેટ બીલ શા માટે પસાર કરેલું ? એ બીલથી હિન્દ ઉપર કેવી અસર થઈ ?
૬. અસહકારની ચળવળ કોણે ઊભી કરી ? શા માટે ? એ ચળવળ સમજાવો.
૭. અમાનુષ્ટા અને તુકોજીરાવ હોલકર વિષે તમે શું જાણો છો ?
૮. સાધ્મન કમીશન શા માટે નીમવામાં આવ્યું હતું ? હિન્દીઓએ એ કમીશનનો બહિષ્કાર કેમ કર્યો ?
૯. સાધ્મન કમીશન પછી વિલાયતમાં કયા નવા રંગદંગ બનવા લાગ્યા ?

મિજલસ રપ મી

વિનુ—સામળકાકા, ખસ, આજે આપણી છેલ્લી જ મિજલસ ? કાલે તમે મુંબઈ જવાના ?

સામળ—હા, કાલે હું મુંબઈ જવાનો, જવાનો, ને જવાનો. તારે રોક્યો હું રોકાઉં તેમ નથી, સમજી વિનુડી ?

વિનુ—રોકાઈ જાઓને, સામળકાકા ! તમે જશો પછી આવી ગમ્મત કોણ કરાવશે ?

સામળ—હા, રોકાઈ જ જાય ને ! વિલાયત જવાનો મોકકો આવ્યો છે તે હાથમાંથી જવા દેવો, કેમ ?

રમણુ—સામળકાકા, આજે આપણી છેલ્લી મિજલસમાં તમે કંઈ વાત કરવાના છો ?

સામળ—ખૂબી મિજલસોમાં મેં કરેલી વાતો તમને યાદ રહી છે કે નહિ, તે આજે મારે જાણવું છે. વિનુડી, હું પૂછું તેનો જવાબ આપતાં આવડશે ?

વિનુ—પૂછો ને, પૂછવું હોય તે. મને તો એકેએક વાત યાદ રહી ગઈ છે.

દામોદર—સામળ, એમ સવાલ પૂછવા બેસીશ, તો અંત જ નહિ આવે, હો.

સામળ—ત્યારે મારે એ તંત મૂકી દેવો ?

દામોદર—હા; એ તંત મૂકી દઇને છોકરાંઓને સરકારના રાજ્યતંત્રનો તો કાંઇક ખ્યાલ આપ.

રમણુ—હા, સામળકાકા. રાજ્યતંત્ર સમજાવો.

સામળ—આ છોકરો બે, છોકરો ! આજના છેલ્લા દિવસે પણ તારે મને નિરાંતે બેસવા દેવો નથી કે શું ?

વિનુ—ના, ના; નથી. બેસવા દેવા, સામળકાકા ! મોટાભાઈ કહે છે તે રાજ્યતંત્રની વાત કરો.

સામળ—આ તો ભાઈબહેન બન્ને સંપે થયાં ! હવે મારે કરવું શું ?

વિનુ—વાત માંડવી. સરકારનું રાજ્યતંત્ર સમજાવો.

રમણુ—હા, સામળકાકા; એટલા માટે બાકી ન રાખો. પછી કાલે તમને અમે થોડા જ હેરાન કરવાનાં છીએ ?

સામળ—દામોદર, આ બન્ને ભાઈબહેન ખરાં છે, હો ! લીધેલી લત મૂકતાં નથી.

દામોદર—તું તારી લત મૂકી દે; ને બાળકને માન આપ.

સામળ—ઠીક ભાઈ ! ચાલો એમ કરીએ. અમે હાર્યા, ને તમે જીત્યાં.

વિનુ—હાશ ! સામળકાકા ઠેકાણે આવ્યા ખરા. રમણુ, સાંભળ; વાત શરૂ થાય છે.

સામળ—અલ્યા રમણુ, આજે આ આખા હિન્દુસ્તાનનો ધણી કોણ છે ?

રમણુ—શહેનશાહ પંચમ જ્યોર્જ.

સામળ—વારુ; એ ક્યાં રહે છે ?

રમણુ—ઈંગ્લિંડમાં.



શહેનશાહ પંચમ જ્યોર્જ

સામળ—આપણા હિન્દુસ્તાનમાં એ નથી રહેતા ?

રમણુ—ના; પણ એમના વતી એમનો ખાસ માણસ
જે વાઈસરૉય કહેવાય છે તે અહીં રહે છે.

સામળ—હાલ જે વાઈસરૉય હિન્દમાં છે તે ક્યાં રહે છે ? અને એમનું નામ શું ?

રમણુ—દિલ્હીમાં રહે છે. એમનું નામ લૉર્ડ વિલિંગ્ડન છે.

સામળ—ખરાખર આપણા વાઈસરૉય છે તે આપણા શહેનશાહે નીમેલા ખાસ માણસ છે; અને શહેનશાહ વતી તે હિન્દનો કારભાર ચલાવે છે. દરેક વાઈસરૉયને શહેનશાહ પાંચ વર્ષ માટે નીમે છે; અને પાંચ વર્ષ પૂરાં થયે નવા વાઈસરૉયની નિમણૂક કરવામાં આવે છે.

રમણુ—પાંચ વર્ષથી વધારે કોઈ વાઈસરૉય હિન્દમાં ન રહે ?

સામળ—ના. પણ કોઈક વાર શહેનશાહની મરણ હોય, તો એકાદ વર્ષ વધારે રહી શકે.

રમણુ—એટલે વાઈસરૉયને શહેનશાહની મરણ પ્રમાણે જ વર્તવાનું, કેમ ?

સામળ—હા; પણ શહેનશાહ વાઈસરૉય ઉપર કેવી રીતે કાબૂ રાખે છે એ જાણવાની જરૂર છે.

વિનુ—એ જાણવાને તૈયાર જ છીએ.

સામળ—શહેનશાહના હાથ નીચે પ્રધાનોનું એક મંડળ છે. તેમાં પાંચસાત પ્રધાનો હોય છે. દરેક પ્રધાનને અમુક કામ સોંપી દીધેલું હોય છે; અને જે સૌથી વડો પ્રધાન હોય છે તેને વિલાયતમાં પ્રાર્થમ મિનિસ્ટર કહેવામાં આવે છે.

રમણુ—શિવાજીને પણ આવી પ્રધાનમંડળી હતી, કેમ ખરુંને, સામળકાકા ?

સામળ—હા. એ પ્રધાનમંડળી શહેનશાહને પૂછીને જ કામ કરે છે. એ પ્રધાનમંડળીમાં એક પ્રધાનને હિન્દના વહીવટની દેખરેખ રાખવાનું કામ સોંપેલું છે. એ પ્રધાનને હિન્દી

વઝીર કહેવામાં આવે છે. એટલે જ્યારે શહેશાહને વાઈસરૉય ઉપર કાંઈક લખવાનું કે કહેવાનું હોય, ત્યારે તે પ્રધાન-મંડળીમાંના હિન્દી વઝીર મારફત જ એ બધું કામ કરે છે.

રમણુ—એટલે હિન્દી વઝીર જ આપણા દેશના વાઈસરૉય ઉપર ઉપરીપણું લોગવે છે એમ થયું.

સામળ—હા. શહેનશાહ જાતે તો એ બધી તસ્દી નજ લઈ શકે; તેથી બધી સત્તા હિન્દી વઝીરના હાથમાં જ સોંપલી છે.

વિતુ—સામળકાકા, હાલ હિન્દી વઝીર કોણ છે ?

સામળ—સર સંમ્યુઅલ હોર હિન્દી વઝીર છે; અને મી. મેકડોનલ્ડ આખી શહેનશાહતના વડા વઝીર છે.

રમણુ—હિન્દી વઝીર એકલો આખા હિન્દના વહીવટ ઉપર દેખરેખ રાખે છે ?

સામળ—એકલો હોય ? એના હાથ નીચે કામ કરનારી એક કૌન્સિલ હોય છે. એનું નામ ઈંડિયા કૌન્સિલ. એમાં આઠથી ખાર માણસો હોય છે. તેમાં વળી અર્ધા ભાગના માણસો એવા હોવા જોઈએ, કે જેઓ ઓછામાં ઓછા દશ વર્ષ સુધી હિન્દમાં રહેલા જ હોવા જોઈએ; અને કૌન્સિલમાં દાખલ થતી વખતે તેમને હિન્દ છોડ્યે પાંચથી વધારે વર્ષ ન થયાં હોવાં જોઈએ.

રમણુ—આવી શરત રાખવાનું કારણ શું હશે ?

સામળ—એટલું જ, કે એ માણસોને હિન્દનો તાજો અભ્યાસ હોવો જોઈએ એ જરૂરનું માન્યું છે. બધું કામકાજ હિન્દને લગતું જ થવાનું, એટલે એ કૌન્સિલમાં અડધા માણસો તો હિન્દના તાજા અનુભવી હોવા જોઈએ ને ? આજે ઈંડિયા કૌન્સિલમાં ત્રણ હિન્દીઓ પણ છે.

રમણુ—એ આખી ઇંડિયા કૌન્સિલનો ઉપરી તો હિન્દી વઝીર જ ને ?

સામળ—હા. એ હિન્દી વઝીરની સત્તા ઘણી હોય છે. વાઈસરૉયના તમામ વહીવટ ઉપર એ દેખરેખ રાખે છે; અને એનો હુકમ ખુદ વાઈસરૉયને અને હિન્દના તમામ અમલદારોને માથે ચડાવવો જ પડે.

દામોદર—ખુદ ઇંડિયા ઑફિસની પણ ઉપરવટ જઈને હિન્દી વઝીર પોતાનું ધાર્યું કરી શકે છે.

રમણુ—એમ કે ?

સામળ—હા. કોઈ અગત્યના પ્રસંગે કૌન્સિલથી વિરુદ્ધ જઈને પણ હિન્દી વઝીર પોતાનું ધાર્યું કરી શકે; જો કે સામાન્ય પ્રસંગમાં તો એ સલાનું કામ બહુમતિથી જ થાય છે.

દામોદર—વિલાયતમાં એક ઇંડિયા ઑફિસ પણ છે ને ?

સામળ—હા. એ ઇંડિયા ઑફિસ, ઇંડિયા કૌન્સિલથી જુદી. એ ઑફિસનું કામ તો ફક્ત ઇંડિયા કૌન્સિલને સલાહ આપવા પૂરતું જ છે.

રમણુ—સામળકાકા, વિલાયતમાં પાર્લમેન્ટ છે તે શું કામ કરતી હશે ?

સામળ—પાર્લમેન્ટ છે તે આખી બ્રિટિશ શહેનશાહતના વહીવટ ઉપર દેખરેખ રાખે છે. આપણા હિન્દના વહીવટમાં પણ એ માથું મારી શકે. દાખલા તરીકે : હિન્દના વહીવટમાં કોઈ પણ નવો ફેરફાર કે ધારો કરવો હોય, તો હિન્દી વઝીરે પાર્લમેન્ટની મંજૂરી લેવીજ જોઈએ.

દામોદર—આવતી કાલે હિન્દને સ્વરાજ આપવું છે એમ હિન્દી વઝીર ધારે, તો એ એકલો એ ન આપી શકે.

એણે એ આખો ખરડો પાર્લમેન્ટ પાસે મૂકી પસાર કરાવવો જોઈએ. પાર્લમેન્ટ એ ખરડો નાકબૂલ કરે, તો હિન્દી વગીરથી કાંઈ ન બની શકે.

સામળા—વળી તે ઉપરાંત ત્યાંની પાર્લમેન્ટ હિન્દી વગીરને હિન્દના વહીવટને લગતા કેટલાક સવાલો પૂછી શકે છે; અને જો એ સવાલોનો જવાબ હિન્દી વગીર સંતોષકારક ન આપી શકે, તો એની પણ રેવડી દાણાદાણુ થઈ જાય; અને એને રાજીનામું આપવાનો પણ વખત આવે.

રમણુ—ઓહો ! ત્યારે તો પાર્લમેન્ટનો પણ હિન્દી સરકારના વહીવટ ઉપર ઘણો કાબૂ કહી શકાય.

સામળા—હા; પણ તેમ છતાં એ પાર્લમેન્ટ હિન્દી સરકારના વહીવટની અંદર ભાગ્યેજ ઉખલ નાખે છે.

રમણુ—આપણા હિન્દના વાઈસરૉય એ હિન્દી વગીરના હાથ નીચે; હિન્દી વગીર પ્રધાનમંડળમાંનો એક; પ્રધાનમંડળ વળી શહેનશાહને સલાહ આપનારું; અને પાર્લમેન્ટને તો આખા હિન્દી વહીવટ ઉપર દેખરેખ રાખવાનો હક્ક. વાહ !

સામળા—હા. આપણા હિન્દનું આખું રાજ્યતંત્ર ઈંગ્લેંડના હાથમાં જ છે.

રમણુ—ત્યારે આપણા વાઈસરૉય-શહેનશાહના મોટા પ્રતિનિધિ-કશી જ સત્તા ધરાવતા નથી ?

સામળા—કેમ નહિ ? એમના હાથમાં પણ ઘણી સત્તા છે. હિન્દની અંદર જેટલા નાનામોટા અમલદારો છે તે બધા ઉપર આપણા વાઈસરૉય જ દેખરેખ ને કાબૂ રાખે છે. વળી શહેનશાહના પ્રતિનિધિ તરીકે હિન્દના તમામ રાજાઓ એમને ઉપરી તરીકે સ્વીકારે છે. ગમે તેવા

ગુનેઆરને માફી આપવી હોય, તો તે પણ એ આપી શકે છે.

રમણુ—આખા હિન્દુસ્તાન ઉપર એ એકલા કેવી રીતે દેખરેખ રાખી શકતા હશે ?

સામળ—ગાંડા રે ! એકલો માણસ કેમ કરીડના મુલક ઉપર દેખરેખ રાખી શકે ખરો કે ? આપણા દેશના નાના-મોટા ભાગો પાડી નાખ્યા છે; અને દરેક ભાગ ઉપર મોટા મોટા અમલદારો નીમી દીધા છે.

રમણુ—હિન્દુસ્તાનના નાનામોટા કેટલા ભાગ પાડ્યા છે ?

સામળ—ખંધા મળી ચૌદ ભાગ પાડ્યા છે. આ પ્રમાણે:—(૧) મુંબઈ ઇલાકો, (૨) મદ્રાસ ઇલાકો, (૩) બંગાળા ઇલાકો, (૪) સંયુક્ત પ્રાંતો, (૫) પંજાબ, (૬) બિહાર, ઓરિસ્સા, ને છોટા નાગપુરનો પ્રાંત, (૭) આસામ, (૮) બ્રહ્મદેશ, (૯) કુર્ગ, (૧૦) દિલ્હી, (૧૧) આંધ્રમાન, (૧૨) અજમેર, (૧૩) વાયવ્ય પ્રાંતો, અને (૧૪) બલુચિસ્તાન. આમાં પહેલા આઠ પ્રાંતોમાં ત્યાંનો મોટો અમલદાર ગવર્નર કહેવાય છે; અને બાકીના છમાં ત્યાંનો મોટો અમલદાર ચીફ કમિશનર કહેવાય છે. વળી આ બધામાં મુંબઈ, મદ્રાસ, ને બંગાળાના પ્રાંતો મોટા અધિકારવાળા છે. ત્યાંના ત્રણે ગવર્નરોને હિન્દી વઝીર સાથે સીધો સંબંધ હોય છે.

રમણુ—એટલે એ ત્રણ પ્રાંતના ગવર્નરો વાઈસરૉયના હાથ નીચેના ન કહેવાય ?

સામળ—એ હિન્દી વઝીરના હાથ નીચેના અમલદારો છે. એમની નિમણૂક પણ હિન્દી વઝીરની સલાહથી શહેનશાહ પ્રોત્તે કરે છે. છતાં ખંધા પ્રાંતના ગવર્નરો વાઈસરૉયના તાબા નીચેના તો કહી શકાય; કારણ કે વાઈસરૉય આખા હિન્દુસ્તાન

વહીવટ માટે જવાબદાર ગણાય છે, એટલે ગવર્નર પણ વાઈસરૉયને જવાબદાર રહીને જ પોતાના પ્રાંતનો અમલ ચલાવી શકે.

દામોદર—રમણ, તમામ પ્રાંતના ગવર્નરોની સત્તા પોતપોતાના વિભાગમાં લગભગ વાઈસરૉય જેટલી જ રહે છે. તફાવત એટલો જ, કે જ્યારે વાઈસરૉય પોતાની એકલાની સત્તાની રૂએ અમુક અમુક હુકમો કાઢી શકે છે, જ્યારે આ ગવર્નરો એવું કશું કરી શકતા નથી. ચીફ કમિશનરોને તો વાઈસરૉય પોતે જ નીમે છે, અને એ બધા એની દેખરેખ નીચે પોતપોતાના વિભાગોનો વહીવટ ચલાવે છે.

સામળ—હિંદના દરેક અમલદારના વહીવટની અંદર વાઈસરૉય દરમ્યાનગીરી કરી શકે એવી એની સત્તા છે.

દામોદર—જેમ વાઈસરૉયના વહીવટની અંદર હિંદી વઝીર દરમ્યાનગીરી કરી શકે છે તેમ.

સામળ—હા; પણ એવી દરમ્યાનગીરી વાઈસરૉય ભાગ્યેજ કરે છે. દરેક ગવર્નરને પોતાના પ્રાંત પૂરતો અમલ ચલાવવાની સરળતા ને છૂટ હોય છે.

રમણ—સામળકાકા, એકલો વાઈસરૉય પ્રાંતોના આ બધા અમલદારો ઉપર દેખરેખ રાખી શકતો હશે ?

સામળ—વાઈસરૉય એકલો નથી. એને રાજકાજમાં મદદ કરનારી એક કારોબારી સભા હોય છે. એ સભામાં છ કે એથી વધારે સભાસદો હોય છે. એમાંથી ત્રણ સભાસદોએ દશ વર્ષ સુધી શાહી નોકરી કરેલી હોવી જ જોઈએ. એ ઉપરાંત એક સભાસદ અનુભવી કાયદાશાસ્ત્રી હોવો જોઈએ.

રમણ—એટલે છ સભાસદ ને સાતમો વાઈસરૉય મળી આખા હિંદનો વહીવટ કરે છે, એમ ને ?

સામળ—હા. તેં સાત ગણ્યા; પણ હિંદી સેનાપતિ—
હિંદના તમામ લશ્કરનો વડો ઉપરી—પણ એ કારોબારી
સલાનો અસાધારણ સલાસદ ગણાય છે. એટલે બધા મળી
આઠ જણ થયા. એ આઠ જણ વચ્ચે આખા હિંદનો વહીવટ
વહેંચી લેવામાં આવ્યો છે.

દામોદર—હિંદના વહીવટના આઠ ભાગ અથવા
ખાતાંઓ પાડવામાં આવ્યાં છે. જેવાં કે: હિંદી રાજ્યો ને
પરદેશી રાજ્યો સાથેના સંબંધનું ખાતું, લશ્કરી ખાતું, કાયદા
ઘડવાનું ને સુધારવાનું ખાતું, વગેરે. આ આઠ ખાતાં વાઈસરૉય
અને એની કારોબારી સમિતિના સભ્યો વચ્ચે—દરેકને એક
એવી રીતે—વહેંચી આપવામાં આવ્યાં છે; અને દરેક સલાસદ
પોતાને સોંપાયેલ ખાતા માટે જવાબદાર રહે છે.

સામળ—કારોબારી સમિતિના બધા સલાસદો
વાઈસરૉયના તાબેદાર અમલદારો છે; અને તેઓ વાઈસરૉય
સિવાય બીજા કોઈને જવાબદાર નથી.

રમણુ—વાઈસરૉયને પોતાને પણ કોઈ ખાતું સંભાળવું
પડે ખરું કે ?

સામળ—હા. દેશી રાજ્યો અને પરદેશી રાજ્યો સાથેના
સંબંધનું ખાતું એને હસ્તક છે.

દામોદર—અને આખું લશ્કરી ખાતું હિન્દી સેનાપતિના
હાથ નીચે છે.

રમણુ—હું સામળકાકા, જે કાયદાઓ ઘડાય છે તે
કોણ ઘડતું હશે ?

સામળ—પ્રાંતને લગતા કાયદાઓ હોય તે દરેક
પ્રાંતની ધારાસભા પ્રાંતના ઉપરી અમલદારની સંમતિથી ઘડી

શકે કે સુધારી શકે છે; પણ આખા હિન્દને લગતો ધારો ઘડવો હોય કે સુધારવો હોય, તો તે કામ હિન્દી સરકારની ધારાસભા વાઈસરૉયની સંમતિ લઈ કરી શકે.

રમણુ—વાઈસરૉય સંમતિ ન આપે તો ?

સામળ—તો એ ધારો પસાર થાય જ નહિ. વાઈસરૉયની સત્તા કાંઈ જેવી તેવી નથી.

દામોદર—વાઈસરૉયને ધારા ઘડવા ન ઘડવાની ઘણી સત્તા આપેલી છે. કેઈ ધારો ધારાસભા પસાર ન કરતી હોય, તો વાઈસરૉય પોતે પોતાની ખાસ સત્તાથી એ ધારાને સંમતિ આપી પસાર થયેલો ગણાવી શકે.

સામળ—વળી વાઈસરૉય ગમે ત્યારે કોઈને પણ પૂછયાગાછયા વિના ફક્ત પોતાની જ સત્તાથી ફરમાનો-જેને છ માસ સુધી કાયદારૂપે અમલ થાય એવાં-કાઢી શકે.

રમણુ—ઓહો ! વાઈસરૉયના હાથમાં ઘણી સત્તા આપવામાં આવી છે !

દામોદર—એટલી સત્તા આપવામાં ન આવે, તો આવડા મોટા મુલક ઉપર રાજ્ય ચલાવવું કોઈ વાર અઘરું થઈ પડે.

સામળ—કોઈ વાર એટલી ળધી સત્તાનો દુરુપયોગ પણ થઈ શકે ખરો.

રમણુ—પણ હિન્દને લગતા ધારાઓ તો હિન્દની ધારાસભા જ ઘડે ને ?

સામળ—હા; પણ કેટલાક વિષય સંબંધે ધારા ઘડવા હોય-જેવા કે મહેસૂલ, લશ્કર, પરરાજ્ય સાથેના સંબંધ, વગેરે-તો તેમાં પ્રથમ વાઈસરૉયની સંમતિ લીધા પછી જ એ ધારા સંબંધે ઉઠાપોહ થઈ શકે.

વિનુ—હું સામળકાકા, ધારાઓ કેવી રીતે ઘડાતા હોયે ?
સામળ—ત્રણ હથોડા વડે ટીપીને.

વિનુ—જાઓ જાઓ હવે ! સીધી વાત કરો ને.
મારી વાત તો તમે મશ્કરીમાં જ ઉડાવો છો.

સામળ—સાંભળ ત્યારે લે : પ્રથમ તો ધારાસભાનો કોઈ પણ સભ્ય જે કાચો મુસદ્દો ઘડીને લાવે તે આખી સભા સમક્ષ વંચાય; અને તેના મુખ્ય મુદ્દા ઉપર ચર્ચા થાય. પછી એ કાચો મુસદ્દો એક ખાસ સમિતિને સોંપાય. તેમાં એની ઉપર ઝીણી નજરથી વિવેચનો થાય. એ પતી ગયા પછી છેવટે એ કાચો મુસદ્દો પાછો આખી ધારાસભા સમક્ષ મૂકવામાં આવે. તે વખતે વળી એની ઉપર નવી ચર્ચાઓ થાય, નવા સુધારાઓ સૂચવાય; અને એ બધું થતાં જો એ મુસદ્દો આખી સભા માન્ય રાખે, તો પછી એને એક બીજી સભામાં—એનું નામ કૌન્સિલ ઓફ સ્ટેટ (રાજ્યસભા)—મોકલવામાં આવે છે. ત્યાં પણ જો એ મુસદ્દો પસાર થાય, તો છેવટે એને વાઈસરૉય પાસે મૂકવામાં આવે છે; અને જ્યારે વાઈસરૉય એ મુસદ્દાને સ્વીકારે, ત્યારે એ મુસદ્દો કાચો મટી પાકો થાય છે; અને પછી તેને કાયદો લેખવામાં આવે છે.

દામોદર—એક મુસદ્દાને કાયદાનું રૂપ મળતાં ઘણી ઘણી ભઠ્ઠીઓમાંથી પસાર થવું પડે છે.

રમણ—હા; અને મોટાભાઈ, એમ થતાં વખત પણ ઘણો જતો હશે.

દામોદર—વખત તો જાય જ; પણ આખા દેશ માટે કાયદો ઘડવો હોય, ત્યારે ઉતાવળ કયું કામ આવે ?

સામળ—હિંદી ધારાસભાનો પણ એક પ્રમુખ હોય.

છે; અને તેને ધારાસભા પોતે પોતાનામાંથી નીમે છે. પેલી કૌન્સિલ ઑફ સ્ટેટનો પણ એક પ્રમુખ હોય છે; પણ તેને વાઈસરૉય પોતે નીમે છે.

દામોદર—સામળ, હિંદી સરકારના બજેટ વિષે છોકરાંઓને થોડી માહિતી આપ.

સામળ—આપું. છોકરાંઓ, બજેટ એટલે કમાણી ને ખર્ચનું અંદાજપત્ર. વાઈસરૉય અને એની કારોબારી સમિતિ હિન્દના વહીવટમાં જે પૈસા ઉઘરાવે છે, અને તેમાંથી જે ખર્ચ કરે છે તેનું અંદાજપત્ર દર સાલ અગાઉથી તૈયાર કરવામાં આવે છે. પછી એ આખું બજેટ ધારાસભા સમક્ષ મૂકવામાં આવે છે; પણ તેમાંના અમુક જ વિષયો ઉપર ધારાસભા ચર્ચા કરી શકે.

રમાણુ—અને બીજા વિષયો ઉપર મુદ્દલ ચર્ચા જ ન કરી શકે ?

સામળ—ના. એક હરફ પણ ન ઉચ્ચારી શકાય. બ્યાજની રકમ, પરદેશ ખાતાનું ખર્ચ, લશ્કરી ખર્ચ, વગેરે મુદ્દા ઉપર કાંઈ બોલી શકાય જ નહિ.

દામોદર—અને બજેટમાં ઘણુંખરું ખર્ચ એવા વિષયોમાં જ ઉધારેલું હોય છે; એટલે હિન્દી ધારાસભા વાઈસરૉયના બજેટ ઉપર જરાય અંકુશ નથી મૂકી શકતી.

વિનુ—સામળકાકા, હિન્દી ધારાસભામાં બધા મળી કેટલા સભાસદો બેસતા હશે ?

સામળ—આજે આપણી હિન્દી ધારાસભામાં કુલ ૧૪૪ સભાસદો છે. તેમાં સરકારના નીમેલા ૪૦ અને પ્રજાએ નીમેલા ૧૦૪. કૌન્સિલ ઑફ સ્ટેટમાં કુલ ૬૦ સભાસદો છે; અને તેમાં ૨૬ જણ સરકારના નીમેલા, અને ૩૪ જણ પ્રજાના નીમેલા હોય છે.

દામોદર—જેવું તંત્ર આખી હિન્દી સરકારનું છે—જેમાં વાઇસરૉય, એની કારોબારી સમિતિ, કૌન્સિલ ઓફ સ્ટેટ, અને ધારાસભા—તેવું જ તંત્ર દરેક પ્રાંતનું છે. તેમાં પણ ગવર્નર, એની કૌન્સિલ, અને એક ધારાસભા હોય છે.

સામળ—રમણ, જોને હું તને આપણા મુંબઈ ઇલાકાના તંત્રની વાત કહું. હાલ મુંબઈ ઇલાકાના ગવર્નર કોણ છે, એ તું જાણે છે ?

રમણ—ના.

સામળ—સર ફ્રેડરિક સાઈક્સ આજે આપણા પ્રાંતના ગવર્નર છે. જેટલી વાઇસરૉયની સત્તા આખા હિન્દુસ્તાન ઉપર છે તેટલી જ સત્તા આપણા ગવર્નરની મુંબઈ ઇલાકા ઉપર છે. ફક્ત તફાવત એટલો જ, કે જ્યારે વાઇસરૉય પોતાની સત્તાથી ચોગ્ય લાગે તેવા ફરમાનો છ માસ માટે કાઢી શકે, ત્યારે આપણા ગવર્નરને એ સત્તા નથી.

દામોદર—વળી આપણી પ્રાંતિક સરકાર અમુક વિષયોમાં, જેવા કે: આરોગ્ય, કેળવણી, જાહેર બાંધકામ, સ્થાનિક સ્વરાજ, મહેસૂલ, ખેતી, વગેરેમાં કુલ સત્તા લોગવે છે. એ વિષયોમાં હિન્દી સરકાર કદી પણ માથું મારતી નથી.

રમણ—એટલે પ્રાંતની સરકારને એ વિષયોમાં કુલ અખત્યાર સોંપેલો છે, એમ જ ને ?

દામોદર—હા. દરેક પ્રાંતની બાબતમાં વડી સરકારે અને પ્રાંતની સરકારે અમુક અમુક વિષયોની વહેંચણી કરી લીધી છે.

રમણ—એ ઠીક. જેથી વડી સરકારના વિષયોમાં પ્રાંતની સરકારને માથું મારવાનું નહિ, અને પ્રાંતની સરકારના વિષયોમાં વડી સરકારને માથું મારવાનું નહિ, ખરું ને ?

દામોદર—હા. આજે પ્રાંતની સરકારને પોતપોતાના વિષયોમાં વર્તવાની લગભગ પૂર્ણ સત્તા મળેલી છે.

સામળ—રમણ, જે વિષયોમાં પ્રાંતની સરકાર પૂર્ણ સત્તા લોગવે છે તેમાં પણ જે વિલાગો પાડવામાં આવ્યા છે. કેટલાક વિષયોનો વહીવટ કરવાનું કામ પ્રાંતની સરકારે લોકોએ નીમેલા પ્રધાનોને સોંપેલું છે; અને કેટલાક વિષયો પ્રાંતિક સરકારે પોતે પોતાને હસ્તક રાખ્યા છે.

રમણ—લોકોએ નીમેલા પ્રધાનો પણ અમુક વિષયોમાં સ્વતંત્ર વહીવટ ચલાવે છે? એ વિષયો લોકોએ નીમેલા પ્રધાનોને સોંપી દેવાનું શું કારણ હશે?

સામળ—પ્રાંતિક સરકારને માથે એવી ફરજ મૂકવામાં આવી છે, કે તેમણે પોતાના પ્રાંતોના લોકોને સ્વરાજ લોગવવાની તાલીમ આપવી. આ ઉદ્દેશને સફળ કરવાને માટે પ્રધાનોને અમુક વિષયોમાં કુલ સત્તા આપવામાં આવે છે; સમજ્યો?

રમણ—સરકારનો ઉદ્દેશ ઘણોજ સરસ છે.

સામળ—પરંતુ આજે જે જે વિષયો પ્રધાનોને સોંપેલા છે તે બધા એવા વિષયો છે, કે જેના વહીવટમાં ભૂલચૂક આવે, તો પણ પ્રાંતિક સરકારના વહીવટને કશું જોખમ ન આવે.

રમણ—આપણા ઇલાકામાં પ્રધાનોને સોંપેલા કયા કયા વિષયો છે?

સામળ—સ્થાનિક સ્વરાજ, આરોગ્ય, દવાખાનાં, કેળવણી, ખેતી, જંગલો, આબકારી ખાતું, વગેરે.

રમણ—સ્થાનિક સ્વરાજ એ કયો વિષય? અને એ વિષયમાં પ્રધાનને શું કામ કરવાનું હોય છે?

સામળ—સ્થાનિક સ્વરાજનો વિષય એટલે શહેરની મ્યુનિસિપાલિટીઓ, જિલ્લાઓની જિલ્લા ને લોકલ બોર્ડો, તાલુકાની તાલુકા બોર્ડો, અને ગામડાંની ગ્રામપંચાયતો—આ બધાં ખાતાં સ્થાનિક સ્વરાજ્યના વિષયમાં આવી જાય. એ બધાં ખાતાંમાં લોકોને સેવા કરવાનો રસ્તો મોકળો કરી આપનાર પહેલવહેલો લોર્ડ રિપન હતો.

રમણ—હા, હા; યાદ આવ્યું. લોર્ડ રિપને લોકોને સ્વરાજની તાલીમ આપવા માટે આ બધાં ખાતાંઓ ખોલ્યાં હતાં; અને તેમાં લોકોને પૂર્ણ અધિકાર પણ આપ્યો હતો.

સામળ—ખરાબર. આજે એ બધાં ખાતાંઓ ઉપર દેખરેખ રાખનાર પણ લોકોએ ચૂંટેલા પ્રધાનો જ છે. પહેલાં એમ નહોતું. પહેલાં તો ગવર્નર પોતે એ વિષયની સંભાળ રાખતો.

રમણ—સામળકાકા, આ મ્યુનિસિપાલિટીઓ, જિલ્લા ને લોકલ બોર્ડો, અને ગ્રામપંચાયતો શું કાર્ય કરતી હશે ?

સામળ—શહેરોમાં ને કસબામાં કામ કરતી મ્યુનિસિપાલિટીઓ શહેર સુધારાનું કામ કરે છે. એને આપણે સુધારાખાતું પણ કહીએ છીએ. શહેરના રસ્તા બંધાવવા, પાણી પૂરું પાડવું, દીવાબત્તી કરવી, ગંદકી ઓછી કરવી, પ્રાથમિક કેળવણી આપવી, વગેરે શહેરને લગતાં કામકાજે આ મ્યુનિસિપાલિટીઓને હસ્તક છે. એ મ્યુનિસિપાલિટીઓ લોકો પાસેથી ઘરવેરો, જાજરવેરો, વગેરે જાતના કરો પણ ઉઘરાવવાની સત્તા ધરાવે છે.

રમણ—આ બધા પૈસામાંથી જ મ્યુનિસિપાલિટી પોતાનું શહેર સુધારાનું ખર્ચ કરતી હશે, ખર્ચ ને ?

સામળ—હા. સરકાર પણ એને નાણાંની મદદ આપે છે.

દામોદર—જે મ્યુનિસિપાલિટી પોતાની ફરજ બરાબર અદા ન કરે, તો સરકાર એને બંદખાસ્ત પણ કરી શકે છે.

સામળ—આ મ્યુનિસિપાલિટી જે કાર્ય શહેર માટે કરે છે તે જ જાતનાં કાર્યો જિલ્લામાં, તાલુકામાં, ને ગામડાંમાં કરવા માટે જિલ્લા બોર્ડો, તાલુકા બોર્ડો, અને ગ્રામપંચાયતો છે.

દામોદર—આપણી મુંબઈ શહેરની મ્યુનિસિપાલિટી બહુ મોટી છે. તેમાં કુલ ૧૦૬ સભાસદો બેસે છે; અને એની વાર્ષિક બિયજ લગભગ ત્રણ કરોડ રૂપિયાની છે.

રમણુ—ઓહો ! એટલી બધી બિયજ !

સામળ—હા. આપણા ઇલાકાની બધી મ્યુનિસિપાલિટીની બિયજ લેગી કરીએ, તોય એટલી નથી થતી.

વિનુ—સામળકાકા, આ રાજ્યતંત્રનો વિષય બહુ કડાકૂટિયો ને માથાફેડિયો લાગે છે.

સામળ—હા, વિનુબહેન. માથાફેડ તો મારે કરવી પડે છે. સાંભળતાં પણ તમારું માથું ફૂટતું હોય, તો નિરાંતે સૂઈ જાઓ ને.

વિનુ—પણ ઊંઘ નથી આવતી. મારું મન તો તમારી વાત સાંભળવામાં જ છે; પણ જરા કંટાળો આવે છે.

રમણુ—સામળકાકા, મને રસ પડે છે. તમે કંટાળો ખાશો મા.

સામળ—મને તો કશો કંટાળો નથી. પણ રમણુ, આપણે તો સ્થાનિક સ્વરાજની વાતમાંથી મ્યુનિસિપાલિટી વગેરેની વાત કહેવામાં ઘણે આડે ચાલ્યા ગયા. મૂળ વાત કઈ કરતા હતા, ને આપણે ક્યાંથી આડા ફાટ્યા ?

રમણુ—તમે મુંબઈ ઇલાકાના તંત્રની વાત કરતા હતા; અને તેમાં પ્રધાનોને સોંપેલાં ખાતાંઓની વાતમાંથી આડી વાતે ચડી ગયા.

સામળ—બરાબર; યાદ આવ્યું. આપણે જે આડી વાત

કરી ગયા તે પણ જાણવાની જ હતી. હવે મૂળ વાતે આવું છું: આપણા ઇલાકાના ઉપરી ગવર્નરની સત્તા વિષે હું કહી ગયો છું. એ ગવર્નરના હાથ નીચે એક કારોબારી સમિતિ છે. તેમાં ચાર સલાસદો હોય છે. હવે સમજવાનું એ, કે આ ચાર સલાસદો ને પાંચમા આપણા ગવર્નર આખા પ્રાંતના તમામ વિષયો સંભાળે છે; અને લોકોએ ચૂંટેલા સલાસદોમાંથી નીમાયેલા જે પ્રધાનો છે તે તેમને સોંપાયેલાં ખાતાંઓ સંભાળે છે. પેલા ચારે સલાસદો ગવર્નરના કાબૂ નીચે કામ કરે છે; જ્યારે પ્રધાનો ઉપર ધારાસભાનો કાબૂ રહે છે.

રમણુ—આ તો એમ થયું, કે આપણા ઇલાકામાં એક જાતની દ્વિરાજ્યક પદ્ધતિ ચાલે છે.

સામળ—હા. તું ખરાબર સમજ્યો છે. ધીમે ધીમે એ દ્વિરાજ્યક પદ્ધતિ નાશ થતાં છેવટે તમામ ખાતાંઓ લોકોના પ્રતિનિધિ પ્રધાનોને જ સોંપી દેવાશે.

દામોદર—એ દિવસ તો આવે ત્યારે ખરે.

સામળ—અરે! આવ્યોજ સમજો ને. રમણુ, આપણા ઇલાકાની જે ધારાસભા પણ છે તેમાં ૮૬ સલાસદો બેસે છે.

દામોદર—આજે આપણી પ્રાંતિક ધારાસભાઓમાં કે હિન્દી સરકારની વડી ધારાસભામાં લોકોએ ચૂંટી કાઢેલા સલાસદોની સંખ્યા વધારે રહે છે.

સામળ—છતાં એ ધારાસભાઓ લોકહિતના કાયદાઓ પસાર કરી શકતી નથી.

રમણુ—એનું શું કારણ ?

સામળ—કારણ એટલું જ, કે એ ધારાસભાઓની સત્તા ઉપર ઘણા અંકુશો મૂકવામાં આવેલા છે. અમુક અમુક

વિષયો સંબંધે તો ધારાસભામાં કાંઈ ખોલાય જ નહિ; અમુક સંબંધે તો ધારાસભા કાંઈ પૂછી શકે જ નહિ; આવા આવા અંકુશોથી ખીચારી ધારાસભાઓના હાથ જકડાયલા રહે છે.

રમણુ—આપણા ઇલાકામાં પણ દર વર્ષે બજેટ થતું હશે ને ?

સામળ—હા, થાય છે. એ બજેટ ઉપર પણ ધારાસભા અમુક શરતો જ ચર્ચા કરી શકે છે. કેટલાક ખર્ચની વિગતો સંબંધે ધારાસભા કશો ખુલાસો ન માગી શકે.

રમણુ—સામળકાકા, આપણો ગવર્નર અને એની કારોબારી સમિતિ આખા પ્રાંતના વહીવટ ઉપર દેખરેખ રાખે ને ?

સામળ—હા; વળી આપણા ગવર્નરના હાથ નીચે રહીને પ્રાંતનો વહીવટ ચલાવનારા ખીજા કેટલાય અમલદારો હોય છે. સમજજો હોઃ આપણા મુંબઈ ઇલાકાના પણ વહીવટને ખાતર વિભાગો પાડી નાખ્યા છે—જેવા કે જિલ્લા, દરેક જિલ્લાના વળી તાલુકાઓ, અને દરેક તાલુકામાં અમુક ગામો. જિલ્લાનો મોટો અમલદાર કલેક્ટર કહેવાય છે. વળી બેત્રણ જિલ્લાઓનો એક જુદો વિભાગ કરીને એનો જે ઉપરી અમલદાર હોય તેને કમિશનર કહે છે. જિલ્લાના મોટા વિભાગો જે તાલુકા છે તેમાં દરેક તાલુકાનો ઉપરી અમલદાર મામલતદાર કહેવાય છે; અને દરેક ગામનું ઉપરીપણું કરનારો પટેલ હોય છે.

રમણુ—કલેક્ટર તો મહેસૂલ ઉઘરાવવાનું કામ કરે તે જ ને ? વોરન હેસ્ટિંગ્સે આવા કલેક્ટરો પહેલવહેલા નીમ્યા હતા.

સામળ—હા; પણ મહેસૂલ ઉઘરાવવા ઉપરાંત કલેક્ટરને ન્યાય આપવાની સત્તા પણ હોય છે. વળી તેને આખા જિલ્લાના વહીવટ માટે કાળજી રાખવાની હોય છે. ખેતી કેમ આબાદ

થાય, લોકો કેમ સુખી થાય, લુચ્ચાઓને હંડવા, વગેરે વગેરે ઘણાં કામ એને સંભાળવાનાં હોય છે.

દામોદર—કલેક્ટરમાં ઘણી આવડત હોવી જોઈએ. એને કાયદાનું જ્ઞાન હોવું જોઈએ, હિસાબી કામની માહિતી હોવી જોઈએ, ખેતીનું અને અર્થશાસ્ત્રનું પણ જ્ઞાન હોવું જોઈએ.

સામળ—આપણા પ્રાંતમાં આવા કલેક્ટરો ૨૬ છે.

રમણુ—ત્યારે કમિશનરો કેટલા છે ?

સામળ—ચારજ. આખા હલાકાના ચાર મોટા વિભાગો પાડ્યા છે. (૧) સિંધ, (૨) ઉત્તર વિભાગ, (૩) મધ્ય વિભાગ, અને (૪) દક્ષિણ વિભાગ.

રમણુ—આ બધું આખું તંત્ર કેવું સંકળાયેલું છે ! પટેલોનો ઉપરી મામલતદાર, મામલતદારોનો ઉપરી કલેક્ટર, કલેક્ટરોનો ઉપરી કમિશનર, અને કમિશનરોનો ઉપરી ગવર્નર.

સામળ—અને ગવર્નરોનો ઉપરી વાર્ધસરૌય, વાર્ધસરૌયનો ઉપરી હિન્દી વઝીર, હિન્દી વઝીરનાં ઉપરી પ્રધાનમંડળ ને પાર્લમેન્ટ, અને એ બધાંના ઉપરી શહેનશાહ પંચમ જ્યોર્જ.

દામોદર—આ આખા રાજ્યતંત્રમાં લશ્કરી ખાતું ને અદાલત ખાતું એ પણ બે મોટાં ખાતાંઓ છે.

સામળ—આપણા આ રાજ્યતંત્રના વહીવટની અંદર નાનામોટા દેશી રાજ્યોનો સંબંધ પણ આવી જાય છે.

રમણુ—આપણા દેશમાં બધા મળી કેટલા રાજ્યો હશે ?

સામળ—નાનામોટા બધા મળીને તો સાતસેક જેટલા હશે; પણ નિઝામ—હૈદરાબાદ, કાશ્મીર, મૈસુર, ને વડોદરાનાં રાજ્યો પહેલા દરજ્જાનાં ગણાય છે.

રમણુ—સામળકાકા, આવડા મોટા દેશ ઉપર અંગ્રેજ

સરકારે કેવું સરસ રાજ્યતંત્ર ગોઠવ્યું છે !

સામળ—પણ પહેલેથી જ કાંઈ આવું નહોતું.

રમણુ—પહેલેથી જ આ આખું તંત્ર આવું નહિ ?

સામળ—ના. સૌથી પહેલાં એટલે ૧૮૫૭ના બળવા પહેલાં તો કંપની સરકારનું રાજ્ય હતું; પણ ૧૮૫૮થી બ્રિટિશ સરકારનું રાજ્ય થયું. તે વખતે જે તંત્ર ગોઠવેલું તેમાં હિન્દીઓને તો મુદ્દલ સ્થાન નહોતું; પછી ૧૮૬૧માં, ૧૮૬૨માં, ૧૯૦૬માં, ને ૧૯૧૬માં નવા નવા ફેરફારો થતા જ ગયા; અને હિન્દીઓને દેશના વહીવટમાં ધીમે ધીમે વધારે ને વધારે હુકકો મળતા ગયા. આજે ૧૯૩૧માં પણ નવા સુધારાઓ આપવાની વાત ચાલી રહી છે.

રમણુ—એટલે પાછો નવો ફેરફાર થશે, ખરું ?

સામળ—હા. આ વખતે તો ઘણો નવો ફેરફાર થઈ જવાની વકી છે. આપણને સ્વરાજ આપવાની વાત ચાલી રહી છે.

રમણુ—આપણને સ્વરાજ મળી જશે ?

દામોદર—હજી તો ચાક ઉપર પીંડો છે. ઘડો ઊતર્યો કે ગાગર, એ કેમ કહી શકાય ?

સામળ—વાજતું ગાજતું સૌ માંડવે આવશે.

પણ વિનુડી, તું આજે કેમ કાંઈ બોલતી નથી ?

વિનુ—શું બોલું ? મને તો તમે વિલાયત જવાના છો એ જાણ્યું ત્યારથી ગમતું જ નથી.

સામળ—પણ હજી મારે વિલાયત જવાને તો વાર છે.

વિનુ—કાલે મુંબઈ તો જવાના ને ?

સામળ—ત્યાંથી કાંઈ સીધો વિલાયત નહિ ચાલ્યો જાઉં; અહીં પાછો તારી પાસે ટળીશ, સમજી વિનુડી ? આ

છોકરી છે કાંઈ! મારો જીવ લઈ જાય છે!

વિનુ—જીવ લઈ જતી હોઈ, તો તમે બોલી શેના શકો?

સામળ—જીવ નથી લઈ જતી, તો લોહી ચૂસી જાય છે.

વિનુ—લોહી ચૂસી જતી હોઈ, તો તમે આટલા બધા જાડા ક્યાંથી હો?

સામળ—(હસીને) તું મને માથાની મળી છે! પણ વિનુબા! આપણા હિંદના ઇતિહાસની મિજલસો આજે પૂરી થાય છે. હવે કાંઈ બાકી રહ્યું નથી.

વિનુ—કશું નહિ?

સામળ—ના.

દામોદર—ત્યારે બોલો અચ્યુતં.

[સામળ, દામોદર, અને રમણ બોલે છે.]

અચ્યુતં કેશવં રામનારાયણં

કૃષ્ણદામોદરં વાસુદેવં હરિં

સામળ—વિનુડી, તું કેમ બોલતી નથી? બોલ, મારી દીકરી કરું, બોલ :

શ્રીધરં માધવં.....

વિનુ, પછી?

વિનુ—ગોપીકાવલ્લભં

દામોદર, સામળ, અને } શ્રીજાનકીનાયકં રામચંદ્રં ભજે.
બન્ને છોકરાંઓ

વિસ્તારો ૨૫ મો

[નીચેના સવાલો વાંચો, અને એ બધાના જવાબ આપતાં ન આવડે, તો આ મિજલસ એક વાર ફરીથી વાંચી જાઓ.]

:: સવાલો ::

૧. વાઇસરૉય એટલે શું ? હિંદના કારભારમાં એની કેટલી સત્તા છે ?
૨. વિલાયતની સરકાર હિંદના કારભાર ઉપર કેવી રીતે કાબૂ ને દેખરેખ રાખે છે ?
૩. હાલ હિંદી વખીર કોણ છે ? એના હાથમાં કેટલી સત્તા છે ?
૪. ઇંગ્લિશ કૌન્સિલ અને ઇંગ્લિશ ઑફિસ વિષે તમે શું જાણો છો ?
૫. હિંદના કારભાર ઉપર પાર્લમેન્ટ કેવી રીતે દેખરેખ રાખે છે ?
૬. વાઇસરૉય હિંદનો કારભાર કેવી રીતે ચલાવે છે ?
૭. રાજ્યવહીવટ સુગમતાથી ચલાવવા માટે હિંદના કેટલા ભાગો પાડ્યા છે ? એ ભાગોનાં નામ આપો.
૮. વાઇસરૉયની કારોબારી સમિતિ વિષે શું જાણો છો ?
૯. હિંદી સરકારની ધારાસભા વિષે શું જાણો છો ? એ સભામાં ધારાઓ કેવી રીતે પસાર થાય છે ?
૧૦. હિંદી સરકારના બજેટની ચર્ચામાં ધારાસભા કેટલો ભાગ લેતી શકે છે ?
૧૧. ધલાકાઓના અથવા પ્રાંતોના ઉપરી ગવર્નરો પોતાને ત્યાંના કારભાર કેવી રીતે ચલાવે છે ?
૧૨. પ્રાંતોમાં ક્યાં ખાતાઓનો વહીવટ દેશી પ્રધાનોને સોંપેલો છે ? એમ કરવાનું શું કારણ હશે ?
૧૩. સ્થાનિક સ્વરાજનો વિષય શો છે, તે સમજાવો.
૧૪. મ્યુનિસિપાલિટીઓ, લોકલ બોર્ડો, અને ગ્રામપંચાયતો શું કાર્ય કરે છે ?
૧૫. કલેક્ટર શું કામ કરે છે ? એને કઈ કઈ જાતની ફરજો બજાવવી પડે છે ?
૧૬. સરકાર હિંદીઓને હક્કો આપવા માટે આજે શું કરી રહી છે ?

સમાપ્ત.

નીચેની ભૂલો બતાવ્યા પ્રમાણે સુધારી લો :—

[સંભવ છે, કે નીચેની કેટલીક ભૂલો બધી નકલોમાં ન થે હોય.]

: પાન :	: લીટી :	: અશુદ્ધ :	: શુદ્ધ :
૧૪	૧૮	આયો	આર્યો
૧૫	૨	બોલાવા	બોલાવવા
૨૭	૫	મનાવા	મનાવવા
૩૨	૧૫	જૂગઠામાં	જૂગટામાં
૩૮	૧	બોલાવા	બોલાવવા
૪૦	૧૪	ખખીની	ખૂખીની
૫૨	૨૨	દક્ષિણ હિંદુસ્તાનમાં આવેલા	મગધની દક્ષિણ આવેલા
૫૩	૯	તળેટીમાં	તળેટીમાં
૬૨	૭	કર્ષ	કર્યો
"	૮	"	"
"	૧૧	૧૯૮૭મી	૧૯૮૭મે
"	૧૬	ચલાવી હતી;	ચલાવ્યો હતો;
૬૭	૨૦	કર્ષો	કર્યા
૭૨	૧૪	જડમળથી	જડમૂળથી
"	૨૧	બ્રહ્મણોના	બ્રાહ્મણોના
૭૪	૪	શાહુદીન	શાહમુદીન
"	૨૨	શ	શા
૮૯	૨૩	ખખ	ખૂખ
૯૦	૮	બહિબોલ	બહિલોલ
૯૪	૯	ચિતોડતો	ચિતોડનો
૧૦૪	૭	વિરુદ્ધ	વિરુદ્ધ
૧૧૨	૮	નસીબ	નસીબ
૧૧૩	૨	નાહ	નહિ
૧૧૮	૯	ખડૂતોને	ખેડૂતોને

: પાન :	: લીટી :	: અશુદ્ધ :	: શુદ્ધ :
૧૩૩	૨	કહેતા હતો	કહેતો હતો
”	૬	માગું છું	માગું છું
૧૪૧	૩	પણુજીવાન	પણુ જીવાન
”	૮	પાતાના	પોતાના
”	૨૧	ફેદા	ફેદા
૧૫૪	૫	માફું છું	માફું છું
૧૫૫	૧૨	ભયુ	ભયું
૧૫૯	૨૧	નસીબ	નસીબ
૧૬૧	૧૫	ટા	છૂટા
૧૬૬	૧૮	છોડ્યા	પ્રાણુ છોડ્યા
૧૭૨	૨૩	ચલાવતા	ચલાવતા
૧૭૫	૩	તા	તો
૧૭૬	૨૪	ખોટી	ખોટી.
૧૮૨	૬	રાધાબા	રાધોબા
૧૯૨	૧૦	હિંદમાં	હિંદમાં
૧૯૫	૧૧	સત્ત	સત્તા
૨૧૯	૨૪	ખેહદી	ખેહદી
૨૨૭	૨૫	મળી ગયો	થઈ ગયો
૨૪૨	૧	અણુબનાબ	અણુબનાવ
૨૫૬	૧૧	પણુ	હું પણુ
૨૫૯	૨૩	અંગ્રેજીની	અંગ્રેજની
૨૬૦	૧૭	માગતો	માગતો
૨૮૫	૨૫	વાયસરોય	વાઇસરોય
૨૮૯	૩	મિળજી	મિળજો
૨૯૦	૨૦	ઠોકર	ઠોકર
૨૯૧	૨	મુક્યા	મુક્યા

કેળવણી ખાતાએ ધનામલાયબ્રેરી માટે મંજૂર કરેલાં આ જ લેખકનાં

ખાળકો વાંચી શકે તેવાં બીજાં પુસ્તકો :

:: બાલનાટકો :: :: બાલવાર્તાઓ ::

૧. સુદામો	૦-૬-૦	બજરંગી હનુમાન	૦-૩-૦
૨. સીતાહરણ	૦-૫-૦	કંસવધ	૦-૨-૦
૩. જરાસંધવધ	૦-૪-૦	કનુની મીની	૦-૨-૦
૪. હાહું કોણ ?	૦-૩-૦	ભાગ્યશાળી ભગલો	૦-૨-૦
૫. માતાને બોલો	૦-૧-૬	ડાળધાલુ બ્રાહ્મણ	૦-૨-૦
૬. રણમેદાને	૦-૧-૩	વનો સુથાર	૦-૨-૦
૭. ભાઈનું અલિદાન	૦-૧-૦	રાજા અરિમર્દન	૦-૨-૦
૮. દેશને ખાતર	૦-૧-૦	કાગડીના કોડ	૦-૨-૦
૯. દગો	૦-૧-૦	રાજકુમાર સાવજદલ	૦-૨-૦

ગૂજરાતી ધોરણ ચોથામાં લખેલાં ખાળકોને

બહુ જ ઉપયોગી

ગૂજરાતના ઇતિહાસની મિજલસો

ક્રિ. ૦-૪-૦

સોલ એન્ટ્રસ,

મેસર્સ કરસનદાસ નારણદાસ એન્ડ સન્સ,

બુક્સેલર્સ; નાણાવટ, સુરત

